

# దక్షిణదేశ భాషాసారస్వతవ దేశి

కోరాడ రామకృష్ణయ్య

ప్రకాశకులు

కోరాడ మహాదేవశాస్త్రి

**DESI IN SOUTH INDIAN  
LANGUAGES AND LITERATURE**

**By  
KORADA RAMAKRISHNIAH**

**Published : 1954**

**Reprint : 1971, 1994**

**Price Rs. : 50/-**

**For Copies :**

**S. Gopala Sastry,  
'SITA NIVAS'  
48-9-16, Dwarakanagar,  
Visakhapatnam - 530 016.  
Phones : 54098/54406.**

**Printed at :**

**Sri Ratna Printers,  
Muttangivari Street,  
Rajahmundry - 533 101.  
Phone : 76345.**



## కృతజ్ఞతాంజలి

శ్రీ కోరాడ రామకృష్ణయ్యగారు 1950 నుంచి 1956 వరకు తిరుపతిలోని శ్రీ వేంకటేశ్వర ప్రాచ్యపరిశోధన సంస్థలో తెలుగు విభాగ అధిపతిగా పనిచేశారు. అప్పుడే 1954లో 'దక్షిణదేశ భాషా సారస్వతములు - దేశి' ప్రచురింపబడింది. ఈ గ్రంథంలో ఆర్యేతరభాషా భావనలు ఆర్యసంస్కృతిలో అంతర్వాహినిగా విడదీయరానంతగా చేరిపోయినవని నిరూపిస్తుంది. దక్షిణభాషల ప్రాచీన సాహిత్యంలోని సాహితీ రీతుల విశేష లక్షణములను బట్టి ప్రాచీన దక్షిణ దేశీయమైన దేశికి సంబంధించిన వివిధ విషయాలను ఈ గ్రంథం తలస్పర్శిగా పరిశోధిస్తుంది. తెలుగులోని దేశి రచనల స్వరూపాన్ని ఉదాహరణలతో ప్రదర్శిస్తుంది. మేలుకొలుపులు, నివాళి పదాలు (ఆరాత్రికములు - ఆరతులు), శోభనము, సువ్వి ఉయ్యాలపాట, గొబ్బిళ్ల పాట, ఆనందగీతము, లాలిపాట, కృష్ణ జననము, మేలుకొలుపుపాట, చిలుకపాట, ఏలపాట, మంగళం మొదలైనవి.

శ్రీ రామకృష్ణయ్యగారి శతజయంతి సందర్భంగా వారి రచనలన్నింటిని పునర్ముద్రించాలని మా సంకల్పం. 'దేశి' పునర్ముద్రణకు ఆర్థిక సహాయాన్ని అందించిన శ్రీ తిరుమల తిరుపతి దేవస్థానం అధికారులకు కృతజ్ఞతాపూర్వక నమస్కృతులు.

కోరాడ మహాదేవశాస్త్రి





**This Book is Published with the  
Financial Assistance of  
Tirumala Tirupati Devasthanams  
under their scheme  
"Aid to Publish Religious Books"**

DĒSĪ  
IN  
SOUTH INDIAN LANGUAGES  
AND LITERATURE



The DESI element in South Indian Literature does not seem to have attracted the attention of Scholars, even as much as the DESI element in those languages. Scholars like Dr. Caldwell and Kittel etc. have tried to collect, and to point out the characteristic features of this element in the vocabularies of the South Indian languages. Prakrit Grammarians like Hemachandra have collected the DESI element found in the Prakrits, in works like “Desinamamala” of which a good number of words have also been identified with the Dravidian.

It cannot be denied that there was an under-current of Non-Aryan thought and language in the country—especially in South India, which after a time got inextricably mixed up with the Aryan to the advantage of both. Yet DESI in language is sometimes identified with “Tadbhava”. Similarly Sanskrit Lakshanikas have endeavoured to

interpret the DESI in literature in terms of the "Marga" method, which having been espoused by the Sanskritists, gained an upper hand and only served to undermine the original DESI; yet this survived as an under-current in the lower strata of society. With the advent of foreign domination and consequent change in the outlook on life and customs, the hold on DESI is gradually being lost. It is time that we study and preserve what is yet left.

An attempt is here made to deal with the various aspects of DESI with a view to get at the common literary and prosodial tradition, underlying the development of the indigenous forms of Literature in South India. If this can rouse any interest in a comparative study of the Dravidian prosody and of forms of indigenous Literature of South India the object of this work is fulfilled.

K. R.

# తొలిపలుకు

దక్షిణ హిందూదేశమున వ్యవహారములొనున్న నాగిరిక భాషలును ఉత్తరదేశమందలి కొన్ని యనాగరక భాషలును జేరి యొక ప్రత్యేక కుటుంబముగా నేర్పడుననియు నిది సంస్కృతాద్యార్య భాషావర్గముకంటె భిన్నమనియు నాధునిక భాషా తత్త్వ వేత్తల యభిప్రాయమైయున్నది. ఇవి యార్యభాషాజన్యములేయని తలంచువారును గొందరు గలరు. తత్త్వాన్వేషణము విషయమున, మత, రాజకీయ వైజ్ఞానికాది వ్యక్తిగతాభినివేశములకు తావులేదు గదా. నేటి హైందవ విజ్ఞానమనునది ప్రాచీనములగు రెండుభిన్న వైజ్ఞానిక సంస్కారముల సంపుటియని టాగోరువంటి పరిశీలకులనేకులు తలంచియున్నారు. వీనిలో నార్య విజ్ఞానము పై చేయి కలదగుటచే దేశీయ విజ్ఞానము మరుగుపడి - దానితో సమ్మేళనమును బొంది - దానికి వన్నెగూర్చినదైనది. దీని స్వరూప లక్షణముల నిప్పుడు కనిపట్టుట దుశ్శకమే యగును. కాని కొన్ని జాడలు లేక పోలేదు. దక్షిణదేశభాషా నిర్మాణమునందలి విశేష లక్షణములను బట్టియు, “దేశి” పదజాలమునుబట్టియు వీని ప్రత్యేకత నిరూపింపఁ దగియున్నట్లే, యీ భాషలలోని ప్రాచీన సారస్వతము నందలి ఛందస్సాహితీరీతుల విశేష లక్షణములనుబట్టి ప్రాచీన దక్షిణదేశి యంబగు “దేశి” వాఙ్మయ సంప్రదాయ విశేషములలోఁగల ప్రత్యేకత యెంతవరకు నిరూపింపఁదగునోయను విషయమును పరిశీలించు

ఓయే యీ రచనయొక్క ముఖ్యోద్దేశము. మార్గ సాహిత్య ప్రాబల్యముచే మరుగుపడి యంతరించిపోవుచున్న మన ప్రాచీన “దేశి” సాహిత్యము సుద్ధరింపవలసిన యావశ్యకత యెంతేనియు కలదు. ఇది భావి పరిశోధకుల దృష్టి నాకర్షింపగలిగినచో నీరచన సఫలత జెందును.

తమిళమున తొలియుగమునందలి రచనలు దేశీయప్రభువుల యాదరాభిమానముల మూలమున సంకలితములై సంరక్షింపబడినవి. ఆంధ్రరాజుల కాలమున తెలుగు “దేశి” సాహిత్య మట్టి నోము నోచుకొనలేదు. ఇప్పటి నూతనాంధ్రసాహిత్యో జ్జీవనోద్యమ మైనను ప్రాచీన “దేశి” సాహిత్యోద్ధరణ ప్రవణంబగుగాక.

మద్రాసు  
1-5-1949 }

కోరాడ రామకృష్ణయ్య

# విషయ సూచిక

పుట.

|                                    |      |     |
|------------------------------------|------|-----|
| 1. ఛాషాసారస్వతములు-దేశి            | .... | 1   |
| 2. దక్షిణదేశఛాషల విశేషలక్షణములు    | .... | 4   |
| 3. దక్షిణదేశఛాషా సారస్వత లక్షణములు | .... | 58  |
| 4. ఆంధ్రము-తెలుగు                  | .... | 88  |
| 5. ఛందస్సాహితీరీతులు               | .... | 118 |
| 6. దేశి రచనలు                      | .... | 213 |

# దక్షిణ దేశ భాషా సారస్వతములు

## దేశి

ఈ దక్షిణ హిందూదేశమున వ్యవహారములో నున్న భాషలలోఁ బ్రధానమైనవి నాలుగు : అఱవము, తెలుగు, కన్నడము, మళయాళము అనునవి. వీనినే ద్రావిడభాషలనియు నందురు. ఇవి వ్యాకరణ సంస్కారమును బొంది, వివిధ శాఖలతో గూడిన సారస్వతములు గలవగుటచే సంస్కారయుక్తములనిచెప్పబడుచున్నవి. అవ్యాకృతములైన సారస్వతము లేనివగుటచే సంస్కారహీనములని చెప్పబడు తును. కొడగు, కుయి, గోండి మొదలగునవి మఱి కొన్ని దక్షిణోత్తర దేశముల వ్యవహారమునఁగలవు. వీని కన్నిటికిని సంస్కృత పాకృతములతోడి సంసర్గము విశేషముగా నున్నను. ప్రత్యేక లక్షణములుగా గ్రహింపఁబడుచున్న కొన్ని భాషా సంప్రదాయములను బట్టియు, వీనికి సమానము సహజము నగు ధాతుకూటమును బట్టియు, పదజాలమును బట్టియు నీ దక్షిణ దేశ భాష లొక ప్రత్యేక కుటుంబమునకుఁ జెందినవని పలువురు భాషాతత్వ పేత్తల యభిప్రాయము. ఇట్టివియొక్క కుటుంబమునకుఁ జెందినవగుటచేత భాషా సంప్రదాయముల విషయముననే గాక, వీనియందలి ప్రాచీన సారస్వత చరిత్ర నన్వేషించి పరిశీలించినచో, వీనిలోని చందస్సాహిత్య సంప్రదాయముల విషయమునఁగూడ సన్నిహిత సంబంధము సామ్యము సంతర్వాహినిగాఁ గనఁబడవచ్చుననుటకు సందేహము లేదు.

## దక్షిణ దేశ భాషల విశేష లక్షణములు

ఈ దక్షిణదేశ భాషలన్నియు నొక్కకుటుంబమునకే చె నవనియు, నొక మూల భాష నుండి వచ్చిన సజాతీయ భా షలనియు, జెప్పట కొధారములైన “ద్రావిడ భాషా విశేష లక్ష ణములు మాత్ర మీ క్రింద సూచింపఁబడుచున్నవి. ఇవి ద్రా విడ భాషా సామాన్యములనియు, నితర దేశీయ భాషా విలక్షణ యనియుఁగూడఁ జెప్పవచ్చును.

1. పదనిర్మాణమును బట్టి చేయఁబడుచున్న విభాగ : తిని ఈ ద్రావిడ భాషలను “సంయుక్త భాతురూప పదభాష (Agglutinative languages) అని చెప్పుదురు. ఈ భా లలో నర్థభేదములను సూచించుటకు భాతువుపై భాతువు, పదము మరియొక పదము చేరుచుండునేగాని, సంస్కృతాద్యార్య భాషల వలె ఉపసర్గలు గాని ప్రత్యయములుగాని చేరవు. సంస్కృతభా ష్యాకరణ సంప్రదాయ దృష్టిని బట్టి ప్రత్యయము లనఁబడున కొన్ని యిటీవల కనబడుచున్నను, వాని పూర్వ స్వరూపచరి తముల నించుక నన్వేషించినచో నవియు ప్రత్యేక స్వతంత్రముల, పదములేయని గుర్తించుట కష్టసాధ్యము కాఁబోదు. ప్రత్యయా యున్న ఆర్యభాషల సాహచర్య ప్రాబల్యకారణమున, ద్రావిడభాషలును ప్రత్యయంతత్వమును బొందు మార్గమునఁ బడుచున్నట్లుగ పడుచున్నవేగాని, సహజముగ నట్టివికావు.



2. ధాతువు—దాని లక్షణములు :

(1) ద్రావిడ ధాతువులు సామాన్యముగా క్రియాబోధకము లేయైనను, అట్టివి కానివికూడఁ గొన్ని కలవు. అట్టివి గుణవాచకములు సంఖ్య సర్వనామ వాచకములు నగును—కాట్, కెం, మేల్, కీళ్, ఒన్, ఇర్, ఆచ్, నాన్, నీన్.

(2) ధాతువులు సామాన్యముగా నేకాచ్ ధాతువులు. ఆ, ఈ, పో, సా, వర్, తెర్, పోల్, ఆడ్, నిల్, చెల్ మొ. మూల ధాతువుల సంయోగముచే మరల భిన్న ధాతువు లేర్పడుచుండుటయుఁగలదు. అర్థభేద సూచకముగను ధాత్వంతర సంయోగ మేర్పడును. ఇట్లే కాచ్చు లనే కాచ్చులగును.

(3) క్రియాబోధక ధాతువులకు విధ్యర్థక మధ్యమ పురుషైక వచనమున స్వతంత్ర ప్రయోగము కలదు.

ఈ, తే, వా, చొల్, పో, నడ్

(4) ధాతువు నామవాచకముగను క్రియావాచకము గను గూడ వ్యవహరింపఁబడుచుండును.

త—కొల్, తఱి, ముఱి; తె—చెప్పు, ఒక కట్టుకట్టు; ఒక పెలుఁగు వెలుఁగు.

(5) ధాత్వంతమందలి హల్లు ద్విత్వమునుబొంది భిన్నార్థములను సూచించును.

i నామమును విశేషణముగాఁ జేయుటకు :

ఆట్ - ఆఱుంగఱై - ఏటిగట్టు, నడ్ - సట్టిలు,  
కుట్ - కుఱుయిర్ - కుట్టునురు, మాడు - మాట్టుతోర్,

ii అకర్మక ధాతువును సకర్మముగాఁ జేయుటకు :

ఓడు - ఓట్టు, తిరుందు - తిరుత్తు.

iii భూతార్థమును సూచించుటకు : తగు-తక్క.

iv నామవాచకములఁ గల్పించుటకు : పాడు - పాట్టు -  
పాట, కూడు - కూట్టం - కూటము.

(6) ధాతుగతమగు హ్రస్వాచ్చు దీర్ఘత్వమును బొంది  
నామవాచక మగుచుండును లేదా స్వల్ప భేదమును బొంది ధాతువు  
నామవాచక మగును.

నడు-నాడు.

కడు-కాడు.

విశ్-విణ్, విన్ను (అకాశము)

మి-మీన్ (చేప, నక్షత్రము)

వెశ్-వెళ్ళి-వెండి, కాణ్-కణ్-కన్ను,

కెయ్-కై, కయి, చెయి.

(7) అర్థ భేదమును సూచించుటకుగా ధాతువుపై భిన్న  
ధాతువులు చేర్పబడుచుండును, ఇవి రెండును గలసి మఱియొక  
ధాతువుగా నేర్పడును. చేర్పబడిన యీ ధాతువు స్వరూపము  
వ్యవహారమున మార్పునొందుటచే, నా మిగిలిన భాగ మేధాతువు  
యొక్క యవశిష్ట భాగమో తెలిసికొనుట సులభ సాధ్యము కా

పోవుటచే కార్ద్యైర్ పండితుడు ధాతువులపైఁ జేరు కు, గు, చు, జు, తు, దు, బు—మొదలగు వానిని ధాతువులపై చేరు అనుబంధములుగా గ్రహించినాడు. ఇవి ధాతువుల క్రియా బోధకత్వమును సూచించుటకుగాఁజేర్పబడిన అగు, ఇసు, ఉతు, మొదలగుసహాయ ధాతువుల యవశిష్ట రూపములయి యుండునని తలంపవచ్చును. వీనితోఁ గూడినవే మరల నీ ధాతువులలో ధాతువులుగాఁ బరిగణింపబడఁ జొచ్చినవి.

వెళ్ + అగు = వెలుగు-వెలుంగు.

గెల్ + ఉచు = గెలుచు-గెలుపు-గెల్పు-గెల్పు.

తిర్ + అగు = తిరుగు-తిరుపు-త్రిప్పు.

తిర్ + ఉతు = తిరుందు-తిరుత్తు-; తె, తిర్దు-తిర్దు-దిర్దు.

తిట్ + ఉతు = నిట్ + ఉంతు-నిఱుంతు-నిండు-నింపు.

అడ్-అడై + ఇసు = అడైసు-అడైచ్చు-; తె. అడచు, అణచు,

ఈ యవశిష్టభాగములే కొన్ని నామవాచక రూపములలోఁ గానవచ్చుచు, ధాతువులనుండి నామవాచక రూపములను జేయుటకుఁ జేర్పబడిన యనుబంధములుగా (Formative Particles) గ్రహింపబడుచున్నవి.

వెళ్-వెలుగు, వెళ్కు- etc.

కాయ్-కొఱ్ఱ-కొంగు.

గెల్-గెలుపు-గెల్పు.

కోయ్-కొమ్ము-కొమ్ము.

వేయ్-వేమ్ము-వేము.

తీర్-తీర్పు.

తూత్-తూర్పు.

కాయ్-కాపు.

మరు-మరుందు-మందు.

తిర్-తిరుందు-తిరుత్తుం 'correction.'

(8) భాతువుల కర్థ భేదమును గలిగించుట కుపసర్గలను జేర్చుట సంస్కృతాద్యార్య భాషలలోవలె నీ భాషలలో సహజము గనే లేదు.

సంస్కృతమునం దుపసర్గతోఁగూడిన క్రియారూపములట్లే లేదా యించుక సర్వభేదముతో ప్రాకృతములలోనికి వచ్చినవి. ఈ ప్రాకృతములనుండి యేర్పడినవని చెప్పఁబడుచుండిన యాధునికార్యభాషలలో నా యుపసర్గలను వాడుకొను పద్ధతి లోపించి భాతువులపై క్రియా విశేషణములను జేర్చి భాతుపల్లముల నేర్పాటు చేసికొను విధానము ఇటీవలి కాలమున వాడుకలోనికి వచ్చుటచే, నిది ద్రావిడభాషా సంపర్క సంప్రదాయ బలమునఁ గలిగినదని చెప్పవలయునే కాని ఆధునికార్య భాషలయందును, ద్రావిడభాషలయందును నొక్కటే తీరున నేర్పడినవని తలంచుటకవకాశములేదు.

(9) ద్రావిడ భాషలలోని క్రియారూపములు క్రియావిశేషణములనుండి యేర్పడినవి. ఇందు సంస్కృతమందువలె దశ లకారములులేవు. సంస్కృతమునను, ఆధునికార్యభాషలలోను సంపూర్ణ క్రియల స్థానమున క్రియా విశేషణములను వాడుట ద్రావిడభాషా సంపర్క బలము చేతనే యై యుండును.

శ్రీ. వర్ణసమామ్నాయము :

(1) అ, ఇ, ఉ, ఎ, ఓ హ్రస్వదీర్ఘములు గలవు. ఈ భాష లలో సంస్కృతముతోవలె ఋ, ౠ వర్ణములు లేవు. ఋ వర్ణము “రి” కారముగాఁబలుకబడును. ఋషి-రుషి-రేడా-రిషి; కృష్ణ-కిష్ట, ఎ, ఓ, హ్రస్వములు సహజములు. ఐ, ఔ లు అయి, అవులుగా మారును. కొన్ని పదముల తుదిని అర్ధమాత్రములగు ఇకార ఉకారములు పలుకఁబడును. హల్లులు:- వర్గాక్షరములలో క, చ, ట, త, ప లు వాని వర్గానునాసికలు మాత్రమే కలవు, బిందువు లేదు. కచటతపలే పద మధ్యమందు సరళములుగా నుచ్చరింపబడును. మహాప్రాణములు లేవు. శ, ష, స లు లేవు. య, ర, ల, వ లు శకట రేఫ అకార శకారములు పదాంత నకార మును గలవు. ఇది యిపుడు తమిళమున మాత్రమే కనఁబడు చున్నను దాని పరిణామ మితర భాషలలోను గనిపట్టవచ్చును.

(2) తెలుఁగు కన్నడములకు సంస్కృతభాషా సంపర్క మెక్కువగుటచే నివి తమిళమునకంటె మూలభాషకు మిగుల దూరస్థముగాఁ గనఁబడును. మూలభాషలోని రూపములు తెలుఁగున కన్నడముకంటెను విశేషముగా మారిపోయినవి.

(3) పదాదిని క, ట, త, ప, మ వర్ణములు మాత్రమే యచ్చతోఁగూడి యైనను రావచ్చును. చకారము ఇ, ఉ, ఎ, ఓ లతోఁగూడియే వచ్చును. వ కారము ఉ, ఊ, ఓ, ఓ లతోఁ గూడిరాదు. యకారము ఆకారముతోఁ గూడియే వచ్చును. ర, ల లు పదాదిని నిలువవు. ఇది తొల్కాప్పి

యర్ చెప్పిన తమిళభాషా సంప్రదాయము. ఇది తక్కిన భాషలకును వర్తించుచునేయున్నది. కాని యీ ద్రావిడ భాషా సంప్రదాయములకు విరుద్ధమైన రూపము లాయా భాషలలో నేర్పడుట వానిలోఁగలిగిన వర్ణ సమీకరణ వర్ణ వ్యత్యయాదులు కారణమగుచున్నవి.

(4) ఈ భాషలలో సంస్కృత శబ్దజాలము తత్సమ రూపమున విశేషముగాఁ బ్రవేశించియుండుటచేత, నందు సహజమలేని మహాప్రాణములు, శ, ష, స లు మొదలగు వర్ణము శబ్దములతోపాటు చేరి వ్యవహరింపఁబడుచున్నవి. తమిళ నందాశబ్దములు దేశీయోచ్ఛారణ సంప్రదాయానుసారము మానొందియే వ్యవహరింపబడుటచేత నందీ వర్ణములకు లక్షణము చిక్కలేదు.

#### 4. ధ్వని లక్షణములు :

(1) పదాంతమందు ముఖ్యముగ పరుష వర్ణాంతముల పదముల తుది నొక అర్ధమాత్రోకారము నుచ్చరించుట భాషల కొక సహజ లక్షణముగాఁ గనబడుచున్నది. ప్రాచీన భాషలలో ననేకములగు ధాతువులు హలంతములేయైనను క్రమమున తమిళమున పరుషాక్షరములపైని, తెలుగు కనములలో హల్వర్ణములపైని, ఒక పొట్టి “ఉ” కారవ జేర్చి - ఆ పదములను అజంతములుగాఁజేసి పలుకు నలంకారము ప్రబలిసది. కావుననే తెలుగు కన్నడములు ప్రాయశః సజంత భాషలై నవి. సంస్కృత హలంత శబ్దములు గూడఁబెనుంగిన ఉవర్ణము చేర్పఁబడుచున్నది. ఆత్ - ఏ

విల్ - విల్లు; నీర్ - నీరు, మొ. వాక్ - వాక్కు, రోడ్ - రోడ్డు. ఇది యీ భాషకొక యపూర్వమార్దవము చేకూర్చినది.

(2) స్వరసామ్యము (Harmonic Sequence of vowels) ఏకపదమందు సన్నిహితములగు నక్షరములలోని స్వరము లొకదానిని బట్టి మరియొకటి మారుట, సమీపాక్షరము లోని “ఇ” కారము ముందు వెనుకల యక్షరములలోని “ఉ” కారమును “ఇ” కారముగా మార్చుచుండును. పూర్వ మకార ముండినచో ఉకారము మారదు. పరమందలి ఉకారము పూర్వ మందున్న ఇకారము నుకారముగా మార్చుటయుఁగలదు. ఇది తెనుఁగున విశేషముగాఁ గాననగును.

హరి + కు = హరికి. రామున + కు = రామునకు.

తమ్మని + కు = తమ్మనికి. కత్తి + లు = కత్తులు.

కొట్టితి + వు = కొట్టితివి.

(3) పరుష సరళముల వినిమయము :

ద్రావిడ భాషలలో ముఖ్యముగా తమిళ మలయాళ ములలో పదాదిని సరళముండదు. పదమధ్యమున పరుష ద్విత్వమే గానవచ్చుచుండును. పదమధ్యమునందలి పరుషము నిటీవలి కాలముననే సరళముగ నుచ్చరించు నలవాటు ప్రబలి నది. కాని ప్రాచీన కాలమునుండియు నీ యలవాటే కలదని చెప్పవీలులేదు. తొల్కాప్పియర్ వ్యాకరణమున క, చ, ట, త, ప, ఆ అను పరుషాక్షరములు మాత్రమే చెప్పబడియుండుటచే నాకాలమున పదమధ్యమునను నివి పరుషములుగనే పలుకఁ బడి కాలక్రమమున నజ్ఞధ్వస్థములై నపుడు, ననునాసక

సంయోగము గలిగినపుడును సరళోచ్ఛారణము గలవై నట్లగుట చున్నది. కావుననే “దంతం” అను సంస్కృత పదము—“తందం” అని తమిళమున పలుకబడవలసి వచ్చినది. ఈ సంప్రదాయ మితర దేశీయ భాషా విలక్షణ మనక తీరదు.

గ్రియోస్క పండితుడు ప్రాకృతములలో నీ మారు గలుగుటకు ప్రాచీనములగు ద్రావిడ భాషల సంపర్కమే కారణమని తలచినాడు. అది విలక్షణముగాఁ గలిగిన ద్రావిడ భాష సంపర్కముచేతనే యిట్టి మార్పు గలిగియుండును. కాని యి ప్రాకృతభాషలయందే సహజముగ గలిగినదనుట కవకాశములేదు. పదమధ్యమందు ద్విత్వాక్షరముతక్కు భిన్న పరుషాక్షరము సంయోగ మీ భాషా పదములలో రాదు, ట్కు, ట్పు, అంత స్థాన నాసికములతోడి సంయోగమునే పద మధ్యమున రావచ్చును పదాది నేవిధమైన సంయుక్తాక్షరమును రాఁగూడదు. ఈ కారణము చేతనే—“ప్రాహ్మణ” శబ్దము “పిరమిణ”యగుట తటస్థించినది భిన్నహల్సంయోగ మెచ్చటగలిగినను వానిమధ్యమున నచ్చొక్క చేరి దానిని భిన్నాక్షరములుగా మార్చుచుండును. అనఁగా పరుషాక్షర సంయోగోచ్ఛారణము ద్రావిడ భాషలను వ్యవహరించువారు యుచ్ఛారణ సంప్రదాయములకు విరుద్ధమైనదన్నమాట.

కావుననే— శ్రీ - సిరి, లేదా తిరు, భక్తి - బగితి  
స్నేహ - సినేహ, హర్ష - హరుష, భాగ్య - పాక్కియం  
ఇత్యాది తద్భవరూపము లేర్పడినవి. ఇటీవల కొన్ని తెలుగు



పదముల మొదట గాన నగు రేఫ సంయోగమునకు వర్ణపుటియే కారణము. వరై - వ్రాయు, మరం - మ్రాను, మొ.

మహాప్రాణముల యచ్చారణముకూడ ద్రావిడ భాషా సంప్రదాయమునకు విరుద్ధము. ఈ భాషలలో మహా ప్రాణములు లేవు. కావుననే తద్భవములలో నవి యల్పప్రాణములుగ మారుచుండుట, భూతి - బూది; వ్యథ - వెత. శ, ష, స, లును లేవు. ఇవి తద్భవములలో చకారముగ మారుచుండును, లేదా లోపించుచుండును. cf. సంధ్యా - త. అంది, శ్రావణ - ఆవణి, సీస - ఈయం, శ్రేణీ - ఏణి.

ర, ల, లు పదాదియందు రావు. కావుననే తమిళమున నుచ్చారణ సౌకర్యముకొరకు వాని ముందు అ, ఇ, ఉ, లు చేర్పఁబడుచుండును. రాజ - ఆరశ, లోకం - ఉలగం. తెలుగులో దేశ్యశబ్దముల మొదటి రేఫ లకారములు వర్ణపుటిచే గలిగినవే. ఉరల్ - రోలు, ఎఱక - రెక్క, ఉల్ - లో.

తమిళములో పదాదిని హకారముకూడ లోపించును - హారం - ఆరం, హోమం - ఓమం, హేతు - ఏతు, హరి - అరి, హింగు - ఇంగువ, హరివాణం - అరివాణం.

(4) హ్రస్వ ఎకార, ఒకారములు, ట, డ, ణ అను మూర్ధన్యాక్షరములు, శకట రేఫ, అ - కారములు, తమిళమున విలిచియున్న తాలవ్య నకారమునకు భిన్నమగు పదాంత నకారము, అనునవి యీ భాషలకు విలక్షణము లగు వర్ణములని చెప్పవలసియున్నది. ఎ, ఒ లును మూర్ధన్యములగు ట, డ, ణ, లు నీ ద్రావిడ భాషలకు సహజములు. వైదిక భాషలో

గాని, సంస్కృత ప్రాకృతములలోగాని, యివి ప్రత్యేక పరిస్థితిలను బట్టియో, అనార్య జనులయొక్కయు, వారియుద్భారక పరిపాటియొక్కయు సంపర్కము వలననో, కాలక్రమము నేర్పడినవేగాని, ఆయా భాషలకు సహజములను చెప్పుటకుఁ దగియవకాశములేదు. శకట రేఫ, అ కారములు పదాంత నకారవనిప్పటికిని తమిళ మళయాళములలో ననేకములైన శబ్దములలో ప్రాధాన్యమును వహించి నిలిచి యున్నవి. తొల్కాప్పియనాటికే, అతఁడు తమిళ భాషను వ్యాకరించునప్పటికే ఆ భాషలోన కలవు. అంతకుఁ జిరపూర్వమే యా భాషాసాహిత్యములు వ్యాకరించియున్నవి. కన్నడాంధ్రములం దివి క్రమమున కొని మార్పులను జెందియున్నను, ఈ భాషలలోని ప్రాచీన వాఙ్మయమున అకారమును, ఇటీవల కొంతకాలమువరకు శకట రేఫయు వ్యాప్తిలో నుండినవి. ఈ వర్ణములు సంస్కృతా ద్యార్య భాషలలో లేకుండుటేగాక ఆధునికార్య భాషలలో ద్రావిడ భాషల సంస్కరమువలన సుమారు క్రీ.శ. 10-వ శతాబ్ది నుండి బయలుదేరినవేగాని, వీనికి మూలము లనఁదగు ప్రాకృత భాషలలోఁగూ నీవర్ణములు కానరావు, కావున నివి యీ ద్రావిడ భాషలకు విలక్షణము లనుటకు సందేహము లేదు. ద్రావిడ భాష లన్నిటిలో సజాతీయములని చెప్పఁదగిన పెక్కుశబ్దములలోను భాతువులలోను నీ వర్ణముల యునికి నిశ్చయింపఁదగియుండఁగా, నిఁ శబ్దములలోని యీ వర్ణములు నేవోకొన్ని సంస్కృత శబ్దములలోని షకార రకారాదివర్ణ సంయోగమువలన జనించినవని చెప్పకేవలము హాస్యాస్పదము.

(5) ఈ భాషలలోఁ గొన్నిటిలోని యనుస్వార — చిందు సంప్రదాయము సంస్కృతభాషా సంస్కరణ సాహిత్యములను బట్టి వచ్చినదేగాని, వర్గాను నాసికము వ్రాయుటయే యీ భాషలలోని సహజసంప్రదాయము. ఈ యలవాటే యిప్పటికిని తమిళభాషా విలేఖనమున ననుసరింపఁ బడుచున్నది. తెలుగు కన్నడములలో ప్రాచీనవేంగిలిపి కాలము నాటికి ద్రావిడ సంప్రదాయమే దేనియ శబ్దముల విషయమున ననుసరింపబడినను, కాలక్రమమున సంస్కృతలిపి సంప్రదాయమే ప్రబలఁజొచ్చినది. కావుననే చిందు బలు, పసుపుబలు, కొడికి—మొదలగు కొన్ని శబ్దములలో చిందువు పూర్వస్వరము ననుసరించునట్లుగా దిగుబలు, పసుపుబలు అని వాయక దిగుమ్మలు, కొడిక్కి అను వ్రాతయొక్క సంప్రదాయమును బట్టి మ, జ ల స్థానములందే చిందురూపముగ వ్రాల్చు నుంచుటచేత—ఈ శబ్దములను చదివినవారు దిగుబలు, పసుపుబలు, కొడికి—అని చదువుట తటస్థించినది. అనుస్వారము తల్లెఱుగ వద్దతి సహజముగ ద్రావిడభాషా సంప్రదాయముననుసరింపఁబడినవి కావని ఆ నాటి శాసనములలోని వ్రాతయొ—నాటికి భిన్నమగు సంప్రదాయమున కలవాటుపడినవారు వానిని చదువుట లోఁబడిన తల్పిబ్బులే, మనకు వ్యక్తము చేయుచున్నవి.

(6) సంధి :— ఈ భాషలలోని సంధి సామాన్యముగా పరరూప సంధియే. సంధి లేనపుడు సాధారణముగా యివార వకారము లాగమములగును. సవర్ణదీర్ఘ, గుణ, వ్యర్థ, యజ్ఞాదేశాదు లిందురావు. ప్రాచీన ప్రాకృత భాషావర్ణయందును

పదమధ్యమందు హల్లులు లోపించినపుడు ఉద్వృత్తాచ్చుల నడయవలను జేర్చుట ద్రావిడభాషా సంపర్కబలమునే సూచిగలదు.

(7) వర్ణములలోని మార్పులు :— తముశమునం ఇకారము తెలుగు కన్నడములలో ఎకారముగా కనబడును. ఉదా.

త, ఇశ, తె, ఎల, క, ఎకె; త, విశంగు—క, బెళగ

తె, వెలుగు; త, పిఱ—తె, పెఱ, క, పెఱె మొ.

ఉ—ఒ—ముకై—మొకె; పుకట్—క, పొగట్, తె, పొగముదల్—మొదలు; కుశం—కౌశం—కొలను.

ఆ—ఏ ల మార్పు :— త, ఆఱు—ఏఱు; ఆకొ—ఏలు, యానై ఏనుగు; ఆండు—ఏండు.

పదమధ్య పరుషము సరళముగా మారుట :—

త, పుకట్—పొగడు; పుకై—పొగె, పొగ; అకకొ—అగ

పదాది కకారము గకారముగా మారుట :—

త, కూక, గూను; కెళి—గిళి; కూండు—గూడు, కీరే—గీర కుటి—గుడి.

పదమధ్య తకారము సకారముగా మారుట :—

త, నుతర్—నొసర్—నొసలు; మొదలై—మొను

ణ, అ, శ కారములు తెలుగున న, డ; ల లగును :—

త, అణ్ణన్ - అన్న; కణ్ - కన్న; మాణ్ - మాను,  
పూణ్ - పూను, పుగణ్ - పొగడు, పాణ్ - పాడు,  
అఱు - ఏడు, కోటి - కోడి.

కుళం - కొలను, ఆళ్ - ఏలు, విళంగు - వెలుంగు,  
ఇళమ్ - ఎల.

“అ” కారము తెలుగులో రేఫ ఇకారములుగాను మారుట  
కలదు :—

త, పుఅర్, క, పొఅర్ - ప్రాయ; త, కీఱె - క, కెఱె, తె.  
క్రింద; ముఱంగు - మ్రోగు, పొఱుదు - పొఱు -  
ప్రొద్దు, ముఱుకు - ముణుగు.

“న” - తెలుగు కన్నడములలో న్ద, న్ద గా మారును :—

త, ఒన్దు - ఒన్దు - ఒడ్డు; కున్దు - కొండ; తిన్ది - తిండి;  
కన్దు - కందు.

౪. లింగ వివక్ష :

ద్రావిడ భాషలలోని నామవాచక శబ్దములు రెండు విధ  
ములుగ విభాగింపబడినవి. తమిళమున ఉయర్ తిణై - అట్టి, జై  
అని, తెలుగులో మహత్తులు - అమహత్తులు అని, వివేకము  
గలవారిని సూచించునవి “ఉయర్ తిణై” విభాగమునకును తచ్చిన్న  
ములు “అట్టి, జై” విభాగమునకును జెందును. స్త్రీ తిర్యగ్బడ  
భిన్నములు - మహత్తులు, స్త్రీ తిర్యగ్బడ వాచకములు - అమ

హత్తులు, అని తెలుగు పై యాకరణులవిభాగము. తెలుగు  
 స్త్రీ వాచక శబ్దములు కూడ తిర్యగ్గడ వాచకములతోఁ జేర్చబడిన  
 ఇట్టి విభాగ మితర భాషా కుటుంబములలో నెచ్చటను లేదు.  
 పురుష భేదమును, స్త్రీ పురుష వాచక శబ్దములను జేర్చి చెప్పఁ  
 (ఆడగుఱ్ఱము మగ గుఱ్ఱము అను రీతిగా) సూచింపబడును. కాఁ  
 నిది వ్యాకరణమునకు లేదా శబ్దములకు సంబంధించినదికాదు. అర్థ  
 నుబట్టి వచ్చినది.

మహత్తులలో తమిళ కన్నడముల - లింగభేదము న  
 నామ ప్రత్యయములను జేర్చుటచే సూచింపబడినది - అవ  
 అవళ్. బహువచనమున స్త్రీపుం భేదము లేదు. “అవల్  
 అనునదొక్కటే రూపము, బ్రాహ్మయిభాషలో మహత్తుల  
 గూడ లింగభేదమును సూచించు మార్గము లేదు. కుయి, కురు  
 మార్తో, గోండి, కొలామి, తెలుగు భాషలలో స్త్రీ ప్రత్యయ  
 వేరుగాలేదు. అమహత్ ప్రత్యయమే స్త్రీలింగ సూచకవ  
 చున్నది. కావుననే స్త్రీవాచక శబ్దములు అమహద్వర్గమున  
 చేర్చబడినవి. బండి వచ్చినది గుఱ్ఱము వచ్చినది, అన్నట్లే  
 వచ్చినది అన్నప్పుడునుగూడ తిర్యగ్గడ వాచక ప్రత్యయమే చే  
 బడుచున్నది. తమిళ కన్నడములందు మాత్రము స్త్రీవాచక శబ్ద  
 లకు “అళ్” అను ప్రత్యేక చిహ్నము కల్పింపబడుటచేత, వ  
 వందదు, కుదిరై వందదు, అని చెప్పిననూ, సీతా వంద  
 అమ్మా వందాళ్ అని స్త్రీ వాచక శబ్దములకు “అళ్” ప్ర

యము చేర్చి చెప్పుదురు. కుయి, గోండి, భాషలలో స్త్రీవాచక శబ్దములకు బహువచనమునఁగూడ నపుంసక - అమహాద్రూపమే వాడఁబడును. తమిళ కన్నడములందువలె స్త్రీలింగ వివక్ష లేక పోవుటచేతను, ద్రావిడభాషా కుటుంబములోనిదేయైనను పినికి కొంత దూరస్థమై ఆర్యభాషల నడుమ తన వ్యక్తిత్వమును, విశేష లక్షణములను నిలుపుకొనియున్న బ్రాహ్మణ భాషలో నిట్టి లింగ వివక్షయే లేకపోవుటచేతను, లింగ వివక్షయనునది కాద్వైత పండితుఁడు చెప్పిన ట్లిభాషలలోఁ గాలక్రమమున, సక్రమాభివృద్ధి నంది యేర్పడినదిగాఁ దలంపవలసియున్నది.

వచనము :— ఏక వచన బహువచనములే యీ భాషలలోఁ గలవు. ద్వివచనము లేదు. వచనమును సూచించుటకు సర్వనామ ప్రత్యయములును, కళ్, గళ్, లు అను ప్రత్యయములును చేర్పబడును.

౪. విభక్తి స్వరూపము :

ఈ భాషలలోని విభక్తులను సూచించునవి స్వతంత్రశబ్దములే, లేదా వాని యవశిష్టభాగములు. ఇవి నామముపైఁ గాని క్రియా విశేషణ రూపముపై గాని చేరి వాని ప్రత్యేకతను నిలుపుకొనుచునే యున్నవి. నామవాచక శబ్దముపై విభక్త్యర్థక శబ్దము చేరినపుడు స్థానబలిమి చేతనే పూర్వమందలి నామము పరమందలి దానికి విశేషణమగుచున్నది. వచనములు రెండే. బహువచనమున నామముపై విభక్త్యర్థక శబ్దమునకుఁ బూర్వము

బహువచన చిహ్నము చేరుచున్నది. సంస్కృతాది భాషలలో ప్రతి విభక్తి యందును ప్రతి వచనమునకు నొక్కొక ప్రత్యేక చిహ్నము కలదు. వచనమును మాత్రము సూచించు ప్రత్యయము వేరుగానుండదు. ద్రావిడ భాషలలో విభక్తిప్రక్రియొక్క రీతికలదేగాని, సంస్కృతమునందువలె శబ్దములయొక్క స్వరూపమునుబట్టి మారుచుండినదిగాదు. ఒక విభక్తి యర్థము సూచించుట కనేక శబ్దములు ప్రయోగింపఁబడుటయు గలది. సామాన్యముగా విభక్తి పరమైనపుడు ప్రాతిపదికయందును మామియు జరగదు. దాని విశేషణత్వమును వ్యక్తముచేయుట కొప్పుడు ప్రత్యేక చిహ్నములు చేర్చఁబడును. నామవిభక్తివలె ప్రక్రియావిభక్తి ప్రక్రియయు నొకేరీతి గలది. భాతువుపై కవాచక చిహ్నములు, లేదా తత్తదర్థబోధక శబ్దములు వానిపై సునామ రూపములు చేర్చఁబడుటచే క్రియారూపములు సిద్ధించునట్లు భాతుస్వరూపమున మార్పేమియు గలుగదు.

మొత్తముమీద విభక్తి లక్షణమంతయు, భిన్నశబ్ద భాతు - సంయోగరూపమును, విశేషణ విశేష్యభావ సంబంధ మూలకమునై యున్నట్లు గపడక మానదు.

7. విశేషణములు :

ఇవి సామాన్యముగా గుణ వాచకములు, సంబంధ వాచకములు. వీనికి విభక్తులు లేవు. వీనియందు తరత భావము సంస్కృతమందువలె ప్రత్యయముల మూలము సూచింపఁబడదు. విశేషణములు విశేష్యములనుబోలి లి



విభక్తి వచనములందు పౌండిక గలిగియుండవలసిన యావశ్యకతయు లేదు. ఛిన్నశబ్ద సంయోగముచేతనే తరతమ భావములు వ్యక్తము చేయబడును. సామాన్యముగా నామవాచక శబ్దముల షష్ఠీ రూపము విశేషణమగును. క్రియాజన్య విశేషణములును విశేషణములే. శిరియ, పెరియ, ఉయర్న్ద.

8. ఉత్తమపురుష సర్వనామ బహువచన రూపము :

మనము, మేము, వంటివి. (ఎదుటివానిని చేర్చి చెప్పన దొకటి, ఎదుటివానిని పరిహరించి తమనుమాత్రమే చెప్పనదొకటి) — సంస్కృతాద్యార్యభాషలలో లేవు. మరాఠీ - గుజరాతీలలో నితీవల నట్టి రూపము లేర్పడుట ద్రావిడభాషా సంపర్క బలము వలననే యైయుండును.

9. ఈ భాషలలో ప్రథమ పురుషులలో ప్రత్యేక సర్వనామ శబ్దము లేవు :

ఆ, ఈ, ఏ — అను నిర్దిష్టార్థక రూపములపై — పుం స్త్రీవాచక చిహ్నములను జేర్చుటచే నవి యేర్పడుచున్నవి. అవన్, ఇవన్, ఎవన్, వాణ్ణు, వీణ్ణు, ఎవణ్ణు, అవళ్, ఇవళ్.

10. సంబంధార్థక సర్వనామముల కీ భాషలలో వాడుక లేదు. వీనికిఁబదులు క్రియావిశేషణములనే వాడుదురు.

11. ఈ భాషలలోని క్రియారూపము :

ఒక కాలమున నిది సర్వనామ ప్రత్యయములు లేకయే యుండి నట్లగపడును — cf. త, క, శెయ్గుమ్ — గెయ్ గుమ్, తె, చేయున్ - చేనెన్.) మలయాళమున

నిప్పటికిని లేవు. కాలవాచక, సకర్మకాకర్మక, ఆత్మనేపద, కర్మార్థ, విధ్యాద్యర్థ, ప్రేరణ వ్యతిరేకార్థకములగు చిహ్నములును లింగవచనద్యోతక చిహ్నములు నొకదానిప్రక్క నొకటి థాతువుపై చేర్చబడి యెట్టి మార్పు నొందకయే క్రియా రూపము లగుచుండును. క్రియా రూపములలో సామాన్యముగా తుదిని నిలుచు సర్వనామ చిహ్నమునకు పూర్వభాగమంతయు విశేషణమగును. అనగా సర్వనామ చిహ్నములు థాతువుపై గాక, కాల సూచక చిహ్నములతోగూడిన క్రియా విశేషణములపై నిలుచుచుండును. భిన్నథాతు సంయోగముచే నర్థభేదము లేర్పడుచు, థాతుపల్లవములు, శబ్ద పల్లవములు కల్పితము లగుచుండును. ఉపసర్గ లీ థాషలలో లేవు. కర్మణ్యర్థము భిన్నథాతు సంయోగముచే సూచింపబడునేగాని, సంస్కృతమందువలె దీనికి ప్రత్యేక క్రియారూపము లేదు. ఈ థాషలలో సనాద్యంత థాతువృత్తిలేదు. అన్నంతమగు థాతువుపై తత్తదర్థబోధక థాత్వంతరములను జేర్చుటచేతనే ఆయా రూపము లేర్పడుచున్నవి. చేయన్ ఇచ్చు యించినాడు, చేయన్ దలచినాడు.

12. వ్యతిరేకార్థక క్రియారూప ప్రక్రియ యీ థాషల విశిష్ట లక్షణములలో నొకటి.

13. ఈ థాషలలో సముచ్చయార్థకములకు బదులు క్రియాజన్య విశేషణ రూపములే వాడబడుచుండును. వాడు వండి పెట్టి పోయినాడు.

#### 14. నామక్రియలు (Appellative verbs) :

నామవాచక శబ్దములకు విశేషణములకు సర్వనామ చిహ్నములను జేర్చుటచే నీ భాషలలో నామక్రియలేర్పడును. (నేను రాజను, నీవు కవివి. త. కోనేన్, అడియేన్, ఎల్లామ్. ఎల్లీర్). సంస్కృతా ద్యార్యభాషలలో నిట్టివి లేవు.

#### 15. వాక్య నిర్మాణము :

నామమునకు ముందు విశేషణమును, క్రియకు ముందు క్రియా విశేషణములును నిలుచుచుండును. వాక్యము కర్తృవాచిపదములతోఁ బ్రారంభించి క్రియాపదముతో నంతమందును. వాక్యమున మొదట విశేషణములతోఁగూడిన కర్తృవాచి పదమును తరువాత కర్మయు, తరువాత క్రియా విశేషణము, వాక్యాంతమున క్రియాపదము నిలుచుట యనునది యిందలి వాక్య నిర్మాణపద్ధతి. సంస్కృతమున వాక్యములో నే శబ్ద మెచ్చటనైనను రావచ్చును. విశేషణములకు విశేష్యంబులంబోలె లింగవచన విభక్తులగును. ద్రావిడ భాషలలోని వాక్యము అందలి పదముల స్థాన నియమము, అందు వానికి గలిగిన విశేషణ విశేష్యభావ సంబంధముపై నాధారపడి యేర్పడినది. అది సంస్కృత ప్రాకృతములందువలె విభక్తి ప్రత్యయములు లోపించుటచే నాధుని కార్యభాషలతోపాటు ఇటీవల నేర్పడినది కాదు. ప్రాకృతావస్థలోఁగూడ విభక్తి ప్రత్యయములుండనే యుండినవి. ఆధునికార్య భాషలలో నవి లోపించి, వాని స్థానమున ప్రత్యేక పదములు వచ్చుటకును వాక్యనిర్మాణ పద్ధతి మారుటకును ద్రావిడ భాషా సంపర్కమే కారణ మనక తప్పదు.

ప్రాకృతములలోవలె ద్రావిడ భాషలలో సంస్కృత విభక్త్యశబ్దముల రూపము లొక కాలమున నుండి, తరువాత లోపి లేదు. ఈ భాషలలో నట్టివి మొదటి నుండియు లేనేలేవు.

### 16. శబ్దజాలము :

ఈ ద్రావిడభాషా కుటుంబములో దక్షిణ హిందూ దేశ సంధి భాషలే కాక, ఉత్తరదేశమునందలి గోండి, కుంబరాయ, బ్రాహుయి మొదలగు ననాగరక భాషలుకూడ, యున్నవి. ఈ అనాగరక భాషలను గూర్చి పరిశోధన మిజరుగవలసియున్నను, వాయవ్య దిగ్భాగమున బ్రాహుయి భాషయ మధ్యదేశమున గోండి, కుయి, ఒరెయ, మొదలగు భాషలన ఆర్యభాషల నడుమ నింతకాలమునుండియు నిలిచి వాని ప్రభామున క పరిమితముగ లోనై యున్నను, వానికి సహజముల ద్రావిడ భాషా లక్షణముల నింకను విడువకుండెననుటచే ఆశ్చర్యకరము. దీనివలన ద్రావిడ భాషలను వ్యవహరించి జనమీ చేరమందంతటను వ్యాపించి యుండిరనియు, దెలియవచ్చుచున్నది. సంస్కృత భాషా సంపర్కము తత్ప్రభావవ ద్రావిడభాషలపై సపరిమితముగా ప్రబలుటచేత సహజములగుదేశ శబ్దము లనేకములు ఆర్య శబ్దములచే వ్యవహారమునుండి తొలగి పరికిన వగుటచే, నిప్పటి స్థితిలో సంస్కృత శబ్దజాలము లేకదే ద్రావిడ భాషలకు నిలువలేనిస్థితి యేర్పడినను ఏర్పడవచ్చును అంతమాత్రముచే సామాన్య వ్యవహారమునకు, దగిన శబ్దజాల మీ

షలలో లేనేలేదనుట యుక్తముకాదు. ఇప్పటి హైందవసంస్కృతి ని నాగరికతను వ్యక్తీకరింపఁగల దేశి శబ్దజాల మొకప్పుడీ భాష లో లేకపోవచ్చును. ప్రాకృత భాషలలోను, ఆధునికార్యభాషల లోను గల “దేశి” శబ్దజాలమునంతను ఏదోవిధముగా సంస్కృత తుపాఠములోని యే భాతువులతోనో ముడిపెట్టి సంస్కృత జన్య ని సాధించుటకై చేయబడిన యత్నము లెంతమాత్రము సఫ ము కాలేదు.

ద్రావిడ భాషాతత్వమును గనుగొనుటకు పెక్కుమంది దేశీయ పండితులును కొందరు దేశీయులుగూడ కృషి సల్పుచునే యన్నారు. ద్రావిడ భాషలలోని దేశ్య పద జాలమంతయు నార్య షాజన్యమని రుజువు చేయగలిగిన సాహసికులెవ్వరు నింకను నులుదెరలేదు. ఇతరములగు దక్షిణదేశ భాషలతోఁ బోల్చి దారింతవరకై నను ఈ దేశ్య శబ్దముల మూల రూపముల నన్వేష ఁ దొరకొని సాధింపకయే, యీ భాషలను సహజములగు ధ్వని తామ పద్ధతులనన్వేషించి నిర్ణయింపకయే యేదోయొక తెలుఁగు షలో మాత్రమే యనేకవిధ పరిణామములను బొంది యేర్పడిన న్ని దేశి శబ్దములను ఏ యక్షర సామ్యమును బట్టియో—యేవో ని సంస్కృత భాతువులతో ముడిపెట్టి వ్యుత్పత్తులను కల్పించి ప నిష్పత్తి చేయుటకై చేయఁబడిన యత్నములు సఫలములని , భాషాతత్వశాస్త్రసమ్మతములనిగాని తలంచుటకవకాశములేదు . 7వ శతాబ్దినాడే కుమారిల భట్టాచార్యుడీ సంస్కృత పండితు

రెట్టా భాషలతోఁ జేరిన యన్యభాషా శబ్దములకు సంస్కృతాచ్చులనుండి వ్యుత్పత్తులను గల్పించి, నిష్పత్తిచేయుచుం నూచించియున్నాఁడు. పాప్, వయర్, అతర్ - మొదలైన భాషలకు - పాప శబ్దములతోను, వైరి శబ్దముతోను (తర్తు న శక్యత ఇతి అని) తన భాతువులతోను సంబంధపర్చించి తచ్చుట్టి నిష్పత్తి సాధింతురని చెప్పి ఆనాడే సాహసిక నిష్పత్తి కల్పనోద్యమమును ఖండించి వారించినాఁడు. అనఁగా దీనివలన నాతని కాలమునకు ద్రావిడభాషలనఁబడు ప్రత్యేకములగు దేశీయ భాషలుగా నేర్పడి యుండినవనియు, సంస్కృత జన్యముతో ప్రాకృత జన్యముతో, లేదా ప్రాక భాషా వికారములనియో తలంపక, అవి స్వతంత్రములగు భాషలనియే ఆ కాలమున నాతఁడు తలంచుచున్నాఁడనియు దెలిపియున్నది. భరతుని నాటికే ద్రావిడము, ఆంధ్రము అను భిన్నభాషలగుటయేగాక, శకారకోద్రాది భాషలకంటెను, శౌర మొదలగు ప్రాకృతములకంటెను భిన్నములేయను భావమే ప్రతిపల్ల తెలియుచున్నది. కావున నివి 10-వ శతాబ్ది ప్రాముఖ్య నామకార్య భాషలవలెనే ప్రాచీన ప్రాకృతములను యేర్పడినవనుట యేమాత్రమును సంభావ్యముకాదు.

కుమారిలభట్టు సూచించిన పిక నేమాది విదేశీయభాషాశబ్దములవలెనే, దేశీయ భాషాశబ్దములును వేదభాషయందు సంస్కృతముందును గూడ నాయాకాలములందుఁ జేరియుండుననుటకు సందేహము లేదు. అట్టివానిని గూర్చి ద్రావిడభాషావైది పరిశీలకులగు గ్రియల్ సన్, గండర్వు, కిప్టెల్, కార్వె

మొదలగువారు చర్చించి నిర్ణయించియే యున్నారు. వైదిక భాష లోని అణు, అరణి, కటుక, కపి, కర్మార, కుట, కుండ, నీల, పుష్ప, ఫల, మయూర, మొదలగు శబ్దములును, బ్రాహ్మణము లలోఁ గానవచ్చు, అటవి, కంబరశ, తిల, మర్కట, వశక్ష, ప్రీహి, శవ మొదలగునవియు దేశీయములగు ననార్య ద్రావిడ భాషలనుండి గ్రహింపఁబడినవేయని భాషా తత్వజ్ఞులు తలంతురు. కాని పిక నేమాది శబ్దములు సంస్కృతీయములేయని వాదించినట్లే, పై శబ్దములన్నియు సంస్కృతీయములే యనువారును లేకపోరు. ఇది యిట్లుండ క్రీ. శ. 11వ శతాబ్దిని ప్రాకృత వ్యాకరణమును రచించిన హేమ చంద్రుఁ డాభాషలలోఁజేరిన దేశ్యశబ్దములను గూర్చి “దేశి నామమాల” యను నొక గ్రంథమునే రచించినాడు. వీనిలోఁ గొన్ని తద్భవరూపములు ప్రక్షిప్తములై యుండిన నుండ వచ్చును గాని, అంతమాత్రమున “దేశి” నామమాలను రచింపఁ నలచిన హేమచంద్రునకు “దేశి” తద్భవభేద పరిజ్ఞానమే లేక పోయినదనుట యుక్తముగాదు. వీనిలో కోల్ - ముండా భాషా పదములును కొన్ని చేరియుండవచ్చును. కాని యా దేశినామ ములలోని యీ క్రిందివి ద్రావిడ భాషాపదములనుటకు సందేహము లేదు.

అక్క-వృద్ధభగినీ, (అంబార్థస్తు సంస్కృత సమః). అత్తా-పితృష్వసా, శ్వశురభార్యా; భావః మమీ, మామా; ఉడిదో-మాషాధాన్యం (cf. ఉలున్దు-ఉద్దు); ఊరో - గ్రామః; కల్లా-కల్లు; కురుల - కుటిల కేళే; ఖడ్డం - శస్త్రుః చించా- ఆమ్మికా; జేసరో - రవిః; (కన్న - నేసర్, త. జాయిలు);

పనిండి-కనకం; పావో-సర్పః; పుల్లీ-వ్యాఘ్రః; ముంగుసూ-  
నకులం; ముద్దీ-చుంబితం; రొట్టం-తండులపిష్టం; పూడియం-  
గృహం; మొగ్గర-కుట్మల-మొగ్గ; వెళ్లం-ధవళం; కావి-నీ-  
వణ్ణ; కస్సో-పంకః మొదలగునవి.

ఇవి దక్షిణ దేశభాషలన్నిటిలోను సమానముగాఁ గొం-  
వరకు సరూపములునై కనఁబడుచున్నవి. తద్భవములు కూ-  
నీ భాషలన్నిటిలోను నట్లే కనఁబడునని చెప్పవచ్చును. గాని వాని  
ప్రకృతియనఁదగిన శబ్దము సంస్కృతమున సహజమా, భాషాం-  
రములనుండి సంక్రమించినదా యను విషయము పరిశీలనార్హ-  
బగును. ద్రావిడభాషా కుటుంబమునకుఁ జెందిన బ్రాహ్మయిభా-  
షిప్పటికిని బెలూచిస్థానమున, తన యనార్యత్వ చిహ్నములను  
ద్రావిడభాషా లక్షణములను నిలుపుకొని బెలూచిస్థాను ప్రాంతము  
నిలిచి యుండుటచేతను, వింధ్యప్రాంతమునందలి కొండ జాతులలో  
గోండి, మాల్తా, ఒరయా మొదలగు ద్రావిడభాష లిప్పటి  
వ్యాప్తిలో నుండుటచేతను, ఈదేశ మార్యజనా క్రాంతమగుటక  
బూర్వమే యాదేశ భాగమునందంతటను ద్రావిడాది భాషలఁ  
మాట్లాడిన జనులు నివసించియుండిరేకాని ఇది నిర్ణయనరణ్యమఁ  
దగదు. కావున వారితో నాయులకి దేశముప్రవేశించుటకు పూర్వఁ  
నుండియు సంస్కర్తము కలుగుచునేయుండి, హిందూదేశమున  
వచ్చి నెలకొనినపిదప హెచ్చుగాఁ గలిగినదనియు నిశ్చయిం-  
దగియున్నది. కావుననే ఋగ్వేదకాలమునుండియుఁగలిగిన య-  
నార్య ద్రావిడ సంపర్కమువలన నార్యభాషలోఁ దొలుత కొని



యనార్యశబ్దములు మాత్రమే ప్రవేశించినను, కాలక్రమమున నీ యనార్య ద్రావిడజన మార్యభాషను నేర్చి వ్యవహరింపవలసిన వారై నపు డాభాషారూపములను స్వీయోచ్ఛారణ సంప్రదాయానుసారముగాఁ బలుకఁజొచ్చుటచే, వైదిక సంస్కృత భాషాధ్వని సంప్రదాయములలో మార్పు గలిగి ప్రాకృతభాషలను నవి యేర్పడి నవని చెప్పనగును, ఈ కారణముచేతనే తొలియుగమున కొన్ని యనార్య శబ్దములు మాత్రమే చేరుటయు, తరువాతి కాలమున అనఁగా మధ్య హింద్వార్యావస్థలో లేదా ప్రాకృత భాషావస్థలో ధ్వనుల మార్పులే విశేషముగాఁ గనఁబడుటయుఁ దటస్థించినదే గాని, భాషానిర్మాణము వ్యాకరణరూపములలో మార్పులు విశేషముగాఁ గనఁబడలేదు. వైదిక యుగమునందలి భాషలో గల రూప సంపత్తి తగ్గినదేగాని, వ్యాకరణపద్ధతి మారలేదు.

ఇంకను మరికొంత కాలమునకు దేశమునందలి యనార్య జనులార్యసంఘములో సంత్యజాతివారై స్థిరపడుట తటస్థించిన తోడనే, అనార్యభాషలలోని వాక్యనిర్మాణ పద్ధతులు వ్యాకరణ సంప్రదాయములుగూడ నార్యభాషలగు ప్రాకృతములపై తమ ప్రభావమును నెరపి, ప్రాకృతములకు క్రమేణ యపభ్రంశావస్థను, ఆధునికార్య భాషావస్థను దెచ్చిపెట్టినవి. కావుననే ప్రాకృతావస్థలో నార్యభాషాధ్వనుల యుచ్ఛారణ విషయములలోనే కనఁబడజొచ్చిన యనార్యసంప్రదాయములు ఆధునికార్యభాషలలో వ్యాకరణ పద్ధతి యందును, భాషానిర్మాణరీతులయందునుగూడఁ జొరబడినవి. వైదిక యుగమునుండియు కొద్దిగనో గొప్పగనో దేశ్యశబ్దములభాషలోచేరు

చునే యున్నవి. వానికి సంస్కృత భాతువులనుండి వ్యుత్పత్తులను పండితులు కల్పింప యత్నించుచునే యుండిరి. ప్రాకృతావస్థలో నీ శబ్దజాలము పెరిగిపోవుటచేతనే వైయాకరణులు దేశి నామ మాలలను పట్టికలనే తయారు చేయవలసిన వారై నారు. ఇవి దేశభాషలనుండి ప్రాకృత భాషలలో సంక్రమించినవనియే నిశ్చయింపవలసియున్నది.

ఈ 'దేశి' శబ్దములకు దేశభాషా శబ్దములతోఁ గల సంబంధమును బరిశీలించి వ్యుత్పత్తుల నారయవలసినదేగాని, సంస్కృత సంబంధమే యెట్లో చూపి వాని యార్యత్వమునో, అదేశీయత్వమునో స్థాపించు నుద్దేశముతోడనే కృషి సల్పవలయు నని వాదించువారి నే మనగలము? కుమారిల భట్టాచార్యుఁడకాలమున ననినట్లే "తద్యథా బ్రావిడాది (దేశీయ) భాషా స్వీదృశీ స్వచ్ఛంద కల్పనా, తదా పారశీకయవన రౌమకాది భాషాసుకిం వికల్ప్యకిం ప్రతిపత్స్యన్త ఇతి న విద్యః"-అనియే మనము ననవలయును. ఈ ఆంధ్రదేశ్యము యొక్క మూలరూపముల నితర దక్షిణదేశ భాషా రూపములతోఁబోల్చి కనుఁగొనకయే, మూల భాషా శబ్దములనుండి విశేషముగా మార్పుకెందియున్న యిప్పటి తెలుఁగు రూపముల నే సంస్కృత రూపములతో ముడిపెట్టి వ్యుత్పత్తులను గల్పింప యత్నించుటవలనఁ బ్రయోజనమేమి? ఇకనైనను దక్షిణ దేశీయములై సన్నిహితములైయున్న భిన్న భాషా రూపములకుఁగల పరస్పర సంబంధము, వానిపరిణామక్రమమునుగూర్చి విశేషపరిశోధనలు జరుగవలసినదేగాని, బ్రావిడభాషా

తత్వజ్ఞాన సంపాదనమునకు— ప్రాకృత భాషలను గూర్చి  
యింకను పరిశోధనలు జరుగవలయుననుట, యెంతమాత్రము  
ప్రయోజనకారిగాఁ గనఁబడదు.

ప్రాకృత వైయాకరణులవలెనే దేశభాషా వైయాకర  
ణులు నీ భాషాశబ్దములను తత్సమ, తద్భవ, దేశ్యములనియే  
వివరించిరి. తద్భవము లేర్పడు పద్ధతుల భాషలన్నిటిలో చాల  
వరకు సమానములే. అనఁగా నీ భాషలలో లేని వర్ణములను  
పరిహరించి, వీరి యుచ్చారణ సంప్రదాయానుసారముగా నా శబ్ద  
ములను మార్పునొందించి గ్రహించుటయే ఆ పద్ధతి. తత్సమ  
శబ్దముల విషయమునఁ గొంత భేదము కలదు. తమిళమునకు  
సంస్కృత భాషాప్రభావ మంతగా తగులకపోవుటచే, నీ రెండు  
భాషలకు సమానములుగానున్న వర్ణములతోఁగూడిన సంస్కృత  
శబ్దములే యాభాషలో తత్సమములనుపేర నట్లే గ్రహింపఁబడినవి.  
కావుననే మహాప్రాణములు, శ,ష,స లు మొదలగు సంస్కృత  
వర్ణము లీ భాషలో ప్రవేశింపలేదు. కన్నడాంధ్రములలో ద్రావిడ  
భాషలకు విజాతీయములగు వర్ణములతోఁగూడిన సంస్కృత శబ్ద  
ములను గూడనట్లే గ్రహించి వానిపై మహదమహత్సావక  
ప్రత్యయములను జేర్చి వాడుకొను నలవాటు ప్రబలినది. ఇట్టి  
తత్సమ భాష సంస్కృత పండితుల శిష్ట వ్యవహారముననే బయలు  
దేరి యుండును. ఈ భాషలలోఁ దొలుత శిష్ట వాఙ్మయమును  
లేవదీసినవారును వీరే యగుటచే నా శిష్టమార్గకవితయం దీ భాష  
ప్రాధాన్యము వహింపఁ జొచ్చినది.

ఇక దేశ్యము :—తత్సమ తద్భవములతోపాటు దీనికిని ప్రాకృతమైన యాకరణులవలెనే, దేశభాషాపై యాకరణులును ఒక విభాగ మేర్పరచినారు. ప్రాకృతములలోని శబ్దజాలము వ్యాకరణ రూపములు నన్నియు సంస్కృతభాషారూప జన్యములే యగుటచే నచ్చటి భాషయంతయు సంస్కృతభవమే యగును. కొన్ని శబ్దములు మాత్రమే దేశభాషలనుండి యెరువు తెచ్చుకొనఁబడినవగుటచే వానిని వారు “దేశి” యని వ్యవహరించిరి. కాని దేశభాషలకు సహజమైయుండు వ్యవహారములోనున్న శబ్దజాలమును “దేశి”యని విభాగించుటలో సర్థమేమి? భాషయంతయు దేశియేగదా. ఎంత శబ్దజాలము తత్సమ, తద్భవరూపమున భాషలోనికి వచ్చినను “తల్లి సంస్కృతంబె యెల్ల భాషలకును” అని చెప్పిన కేతనాది లాక్షణికు లా భాష యందెంత గౌరవముకలవారైనను, “దానివలన కొంత”వరకే “గానఁబడియె” ననియు “కొంతతానకలిగెననియు నంతయు నేకమై తెలుఁగు బాస నాగ వినుతి కెక్కెననియు”—చెప్పిరే కాని, వారీ భాషయంతయు నిందలి దేశ్య శబ్దజాలము—వ్యాకరణ రూపములు, ధాతుకూటము. అనునదంతయు గూడ సంస్కృత ప్రాకృతములనుండి యేర్పడినదే యని యెంత మాత్రము తలంచినట్లు లేదు, అట్లు చెప్పసూలేదు. వారాంధ్ర భాష “వికృతి” అని చెప్పినంత మాత్రమున, అందలి తద్భవ తత్సమభాగమే “వికృతి” యని వారు తలంచినదియే మనము భావింపవలయును గాని, భాషయంతయు ప్రాకృతమువలె నామూలాగ్రముగా సంస్కృత భవమని తలంచినది నిశ్చ

యించుటకు వీలులేదు. “వికృతి” శబ్దమున కట్టి యర్థము, తెలుఁగు ప్రాకృత పరిణత రూపమేయనియు నార్య భాషా వర్గమునకుఁ జెందినదే యనియుఁ దలంచి దానిని సమర్థింపఁ జూచిన యాధునిక పండితుల కల్పనయేకాని వేరు కాదు. వారు తమ భావనను ప్రాచీనాంధ్ర వైయాకరణులకుఁ గూడ నంటగట్టి తమ వాదమునకు బలము చేకూర్చుకొననెంచిరేగాని ప్రాచీన వైయాకరణుల కట్టి భావ మెన్నడు నున్నట్లగపడదు. దైవభాషయందు వారికిఁ గల గౌరవము చేతను, దేశభాష లన్నిటిలోనుగూడ సంస్కృత శబ్ద జాలము ఇంతో అంతో కనఁబడుచుండుటచేతను, వారట్లు చెప్పి యుందురు. చెప్పినను వెంటనే కొంత తానగలిగినని చెప్పి వాస్తవస్థితిని వెలిబుచ్చియే యున్నారు. ఇంతేగాక ఒక్కవ్యాకరణ రూపమునై నను సంస్కృత భవమని వారు నిరూపింపయత్నింప లేదు గదా. కావుననే వానితోబాటు ఈ భాషలో సహజముగాఁ గలిగిన యీ శబ్దములను అచ్చతెలుఁగులని, అందరికి సులభముగాఁ దెలిసెడివని కేతన చెప్పియున్నాడు.

“తలనెల వేసవి గుడి మడి

పుల చలి, మడు గూరు, పేరు బూరుగు, మగవా  
డలుక యని యెల్ల వారికిఁ

దెలిసెడి యా పలుకు లచ్చ తెనుఁగన బరగున్”-

ప్రాకృత వైయాకరణులవలె, సంస్కృతము నుండి వచ్చినవని చెప్పుటకు వీలులేనివి, అర్థము సులభముగాఁ దెలియనివి

యగు శబ్దములనుగాదు వీరు “దేశి” అని చెప్పినది. ఈ దేశి శబ్దములకు “ఊరో గ్రామః” అన్నట్లు అర్థము చెప్పవలసిన యావశ్యకతయు, కేతనాదులకుఁ గలుగలేదు. ఇది “కలితీ” లేని అచ్చమైన-స్వచ్ఛమైన, తేరిన-తేట తెనుఁగు. తెనుఁగుదేశమునందలి యెల్ల వారికి నప్రయత్నముగనే, సహజముగనే తెలిసెడి పలుకులు గావున-ఏని కచ్చ తెనుఁగని కేతన పేరుబెట్టినాఁడు. దీనినే “సహజాంధ్ర దేశ భషము” అని విడమరచి చెప్పి కేతన భావము నీక్రింది విధముగా మరింత వ్యక్తముచేసినాఁడు విన్నకోట పెద్దన-

ఈ మూఁడు తెఱఁగులలో

నేమిటనున్ దొరలకున్న నెల్ల జనులకున్

లోమిగులఁ దేట పడియెడు

నా మాటల యచ్చు తెనుఁగు లన నెగడొందున్.

తత్సమ తద్భవ దేశ్య శబ్దములు (దేశ్యము లనఁగా నన్య దేశ్యములని యీతని భావము) ఎల్ల జనులకు నర్థము కాకపోవచ్చును గాని, సహజాంధ్ర దేశ్యములైన అచ్చతెనుఁగుమాటలు ఎల్ల జనులకున్ మిగులఁ దేటపడియెడు ననియే వీని కర్థము చెప్పనక్కరలేదు. ఈ “అచ్చ తెనుఁగు” అనునది “తద్భవము” దొరలని దని పెద్దన చక్కగా వ్యక్త మే చేసినాడు. కాని తరువాతి వారు తద్భవమును గూడ అచ్చ తెనుఁగులోనే చేర్పఁ గడఁగినారు. తొలుత సంస్కృత భూయిష్ఠ రచనకు పోటీగా నీ యచ్చ తెనుఁగు రచన ప్రారంభమైనది. కాని అప్పకవినాటికి కేతన

ద్దనల సంప్రదాయము మారి అచ్చ తెనుఁగున కర్ణభేదమే  
గినది—

దైత్యదమన తత్సమమనఁ దద్భవమన  
దేశ్యమున గ్రామ్యభాష నాఁ దెనుఁగు నాల్గు  
విధములగు నందుఁ దత్సమ విడిచి మూఁడు  
నాంధ్రములె యెందు నందు గ్రామ్యంబు దిరుగు.

దీనినిబట్టియే “తత్సమేతరంబగు భాషయచ్చయనంబును”  
ని బాలవ్యాకరణ సూత్రముకూడ నేర్పబడినది. కేతన పెద్దనలు  
అచ్చతెనుగు, దేశ్యము” అనువానిని భిన్నములుగాఁ జేసి, అచ్చ  
నుఁగు సహజాంధ్రదేశభవమనియు దేశ్యము “బహుదేశానే  
యములై యాయా నెలవులఁ జెవులకుఁ దీయములగు పలుకు”  
నియు, “తేరనాడిన దేశ్యంపు బలుకులని”యుఁ జెప్పగా, అప్పకవి  
దేశ్య”మునే శుద్ధాంధ్రదేశ్యమని, అన్యదేశజాంధ్రమని, రెండు  
గములుగాఁ జేసినాఁడు. ఈతని శుద్ధాంధ్ర దేశ్యమనునది కేతన  
ద్దనల యచ్చతెనుఁగే. అది ‘ఆంధ్రదేశపుర స్థాయులైన సకల  
నములకును మఱుగు దేశంబు లేక తేటతెల్ల మిగాఁ బలుకు  
నాటలతోఁగూడినది. అట్టివి పాలు, పెరుగు, నేయి మొదలగునవి.

ఆంధ్రులు నానా దేశంబులయందు నిలిచి, తెలుఁగునె  
త్తదేశోక్తులంటఁ బలికిన నాశబ్దము అన్యదేశ జాంధ్రము  
య్యె. ఇట్టివి బహుదేశానేయములగుటచే మాండలికములు  
(Provincialisms) అనవచ్చునేమో, కాని యివి శుద్ధాంధ్ర

దేశ్యములవలె నంత సులభముగా నర్థమగునవిగామాత్రము లేవు. అయినను వీనిలో పెక్కింటి కితర భాషలలో సజాతీయ రూపము లగపడుచునే యున్నవి. శుద్ధాంధ్రములు నచ్చ తెలుగులు ననబడుచున్న వానిలో—కేతన చెప్పినవి.

తల, నెల, వేసవి, గుడి, మడి, పులి, చలి, మడుగు, ఊరు, పేరు, బూరుగు, మగవాడు, అలుక అనునవి. పెద్దన యిచ్చినవి వీనికంటె భిన్నములే.

ఎనుములు, గుఱ్ఱములు, మొదవులు, ఎడ్డులు, బండులు పండులు, ఉప్పు, పప్పు, అనుములు, కొల్లులు, అముదము, అకులు, పోకలు, నెయ్యి, నూనె.

ఇట్లు భిన్నములైనను ఇవన్నియు చాలవరకు నిత్య వ్యవహారమునఁ బ్రయోగింపబడు వస్తువుల పేళ్ళగుటచే నెల్ల వారికి దెలిసెడి పలుకులే. అప్పకవి యిచ్చినవి యిట్టివే—పాలు, పెరుగు, నేయి, ఉట్టి, తోలు, బిడ్డ మొదలగునవి. కాని కేతన అచ్చ తెనుగు శబ్దముగాఁ బేర్కొనిన “వేసవి”— శబ్దమును అప్పకవి అన్యదేశ్యముగా నిచ్చినాడు. ఇది తద్భవమే యనియు విశాఖ శబ్దభవమని సులభముగా వాదింపవచ్చును. శబ్దరత్నాకర కారుడును దీనిని వైకృతమనియే తెల్పినాడు. కేతన పొరబడి యట్లు చెప్పినాడనియు కొందరనవచ్చును. కాని దీని నీ భాష లోని యితర శబ్దములతోడను, ఇతర సన్నిహిత భాషా శబ్దములతోడనుఁబోల్చి చూచినచో నిది దేశీయమేగాని తద్భవము కాదని తెల్లముకాకపోదు. “వేసవి”— వేసగి— వేసంగి శబ్దములు కన్నడమునందలి బేసగి, బేసగ; త, వేనిబ్, వేసల్



అను సమానార్థకశబ్దములతోఁ బోల్పఁదగియున్నవి. ఇంకను ఇవి కన్న-బిను, బిసి, బెం, బెచ్చనె, బిసికల్ (సూర్యకాంతి-వేడిమి) బెంకి; త-వెయిల్, వెయ్యిల్, వేనిల్; తె-వేడి, వెట్ట, వేగు; వేయిచు, వేడిమి; వెచ్చన; వేపు-వేపుడు, మొదలగు శబ్దములతో సంబంధించి యుండుటచే, నిది దేశీయమేగాని, “విశాఖ” శబ్దముతో సంబంధించినదిగాఁ దోపదు. నిత్య వ్యవహారములలోనున్న యితర శబ్దములకుఁగూడ చాలవరకు నితర దక్షిణదేశ భాషలలో సజాతీయ శబ్దములను సులభముగనే పోల్చుకొనవచ్చును. అట్టివి యీ భాష లన్నిటిలో సజాతీయ (cognate) రూపములు గలవగుటచేతనే యవి దేశమునకు సహజములు, దేశ్యములు నగుచున్నవి.

తల-త, తలై ; క, తలె.

నెల-త, నిల,నిలా.

మడి-త, మడి, క, మడి = a fold తె, మడత.

పులి-త. పులి; క, పులి, హులి.

చలి-త, కుళిర్; క-మ, కుళిర్ = to be cool, coolness.

మడుగు-త, మడు; క, మడు = a pool of deep water.

ఊరు-త.క-తు. ఊర్, a town, village.

పేరు-త, పెయర్, పేర్ cf. (పేచు—to speak); క.

పేత్ = to speak.

బూరుగు-క, బూరుగు; త, పూశై ; మ, పూశ = silk, cotton.

మగవాడు-త, మగన్; క, మగ్గన్ = son.

అలుక-త, అలంగు. అలుంగు = to shake, tremble. త

అలై = to shake.

ఎనుము-త, ఎరుమై; క, ఎర్రై, ఎమ్మై; తు, ఎమ్మె.

గుట్టము-త, కుదిరై; క, కుదిరె.

ఎడ్డులు-ఎడ్డులు; క, ఎత్తు, ఎట్టు-ఎడ్డు = ox త-మ ఎరుదు

తు, ఎరు = an ox.

బండులు-త, పండి, వండి; క, బండి; మ, వణ్ణి-వణ్ణిరై =

a carriage.

పండు-త-క, పఱమ్.

ఉప్పు-త-క-మ-తు, ఉప్పు.

పప్పు-త, పరుప్పు; క-పప్పు.

ఆకు-క, ఆకు = a leaf, a herb.

పోక-త, పాకు, పాక్కు.

నూనె-నూర్ + నెయ్, cf. త-ఎళ్ నెయ్.

నేయి-క, నేయ్, నేయి = ghee, త, నెయ్ = fat, ghee, oil

పాలు-త-క, పార్.

ఉట్టి-త, ఉటి; క, ఉటి.

పట్టి-క, పడు, పడె = to obtain, to catch, త, పట్టు =  
to catch.

వంచు-క, బక్కు; త, వళ్-వళ్లై, వణ్, వాంగు.

తోలు-త, ఉరర్; క, ఒరర్, ఒరళ్.

ఎక్కు-త-క-ము, ఏఱు = to ascend, mount, to climb  
తు, ఏరు; క, ఎక్కు.

అన్యదేశ్యములని వీరిచ్చిన శబ్దములలో పెక్కు పైవాని వలెనే తేటతెల్లములు. సులభముగ నర్థమగు శబ్దములుగా గనఁబడుటలేదు. ఇవి సామాన్యముగా కావ్య భాషలో నాయా ప్రాంతములవారు ప్రయోగించిన ప్రాంతీయ శబ్దములని తోచుచున్నది. తమిళ పైయాకరణుఁడగు-తొల్కాప్పియరుకూడ ఇయర్ చ్చార్, (సులభముగఁ దెలియు నచ్చ తమిళ శబ్దములు) తిరిచార్ (కావ్య భాషా పదములు) తికై చ్చార్ (విదేశీయ పదములు) వడచార్ (సంస్కృతము నుండి వచ్చినవి) అనియే యా భాషాశబ్దములను విభాగించినాఁడు. అండాతడు చేసిన “తికై చ్చార్” అను శబ్దముల విభాగమువంటిదే—మన భాషలోని “అన్యదేశ్య” విభాగము కావచ్చును. ఆంధ్రులె నానా దేశములందు నిలిచి తెలుఁగులె తత్తద్దేశోక్తులంట బలికినవి అన్యదేశజాండ్రము లన్నారు. వీరు ప్రత్యేకముగా కావ్యభాషా పదము లను విభాగమును జేయకపోయినను ఆ శబ్దములు ఆయా ప్రదేశములందలివారు, రచించిన కావ్యముల నుండియే గ్రహింపఁబడియు నుండవచ్చును. వీరుదాహరించిన శబ్దముల తీరు నట్లే కనఁబడుచున్నది. పెక్కు-శబ్దములు సమాసములు

నెత్తమ్మి, లేమావి, తెమ్మర, వలరాజు, లేతేడు, అలరు పిండు, వాలుగంటి, క్రొమ్మిండు, కెమ్మోవి, కెంజాయ, కమ్మతావి, రేయెండ, క్రొన్నెల, నెమ్మోము, వేనవేలు ఇత్యాదులు.

ఇవి చాలనరకు నిత్యవ్యవహారములో లేక ప్రాతవడ్డ మాటలుగానే కనబడుచున్నవి. ఈ విషయమునే అప్పకవి కూడ “ప్రాదెనుగుల” ప్రశంసను దెచ్చి మనకుఁ దెలుపుచున్నవాఁడు వలె నున్నాఁడు. ఇది తొల్కాప్పియర్ చేసిన “తిరిచోల్” వర్గముతో సరిపోవును.

తొల్లింటి కవుల వాక్యము

లెల్లను బ్రాదెనుగులయ్యె నిప్పటివారలు

చెల్లుబడు వాడు నవియే

దెల్లమిగా నింకఁ బ్రాత తెనుగులు నృహరీ”

ఇట్టి ప్రాదెనుగుల కుదాహరణముగా పుడమి, సిరి, పడతి, పెడవిలుతుఁడు, పసిడికడుపు వేల్పు, మొదలైన శబ్దముల నిచ్చినాఁడు. అయితే యివి యాయా మండలంబులందలి వ్యవహారము నుండి యీ లాక్షణికులు సేకరించిన ననుటకును వీలుకనబడదు. కావున నాయా మండలమందలి కవులచే తమ కావ్యములందు ప్రయోగింపబడినవై, యందరకు సులభముగా నర్థము కానివగుటచే, నిట్టి శబ్దములు— అప్పకవి చెప్పినట్లు “ఆంధ్రులె నానా దేశములందు నిలిచి తత్తద్దేశోక్తులంట బలికినవేయైనను” నవి వారి కావ్యముల నుండియే సంగ్రహింపబడిన వగుటచేత, తొల్లింటి కవుల వాక్యములలోనివి యగుటయుఁగూడ తటస్థించియుండును. ఇట్టి అన్యదేశ్యములని పేర్కొనబడినను వాస్తవముగా నవి మాంబలికములే. కావుననే వీనికి నితర దక్షిణదేశభాషలలో సజాతీయమగు రూపములు సులభముగాఁ గనబడుచునే యున్నవి.

కేతన పెద్దనలు అచ్చతెనుఁగు దేశ్యము, అని ప్రత్యేక విభాగములఁజేసి చెప్పగా, అప్పకవి 'దేశ్యము'— అను దానినే కుఱ్ఱాంధ్రదేశ్యము, అన్యదేశకాంధ్రము అని రెండు భాగములుగాఁ జేసి చెప్పటయేగాక "అచ్చ తెనుఁగను" దానికి వేరొక యర్థమును గూడ గల్పించినాఁడు.

“నెంకొను సంస్కృత తత్సమ

ములు దొరలక తజ్జ దేశ్యములు మూటను సం

ధిలి కేవలాంధ్రములు నా

నలరు గృతుల నచ్చ తెనుఁగులండ్లు తెలుగునన్.”

దీనివిజ్ఞప్తి తద్భవములు కుఱ్ఱాంధ్ర దేశ్యములు (అనగా కేతన పెద్దనలు చెప్పిన అచ్చ తెనుఁగులు) అన్య దేశ్యకాంధ్రములు (అనగా కేతనాదులు చెప్పిన దేశ్యములు), ఇవన్నియు గలిసి, అప్పకవి మతములో నచ్చ తెనుఁగులయినవని తెలియుచున్నది. ఇంతమాత్రమే కాదు. ఈతఁడింకను మరి రెండు రకముల తెలుఁగులను గూడ నీ యచ్చ తెనుఁగులలోఁ జేర్చదలచినాఁడు. అవి తెలుఁగు మఱుంగులు ప్రాదెనుగులు ననునవి.

“తెలుఁగు మఱుంగులు ప్రాదెను

గులు తద్భవదేశ్యములును గూర్చి మృదుపదం

బులుగాఁగ నచ్చ తెలుఁగులు

మెలకువతోఁ జెప్పఁదగు శమీప్రాంత గృహ.”

తొల్లింటి కవుల వాక్యములు ప్రాదెనుఁగులు. తెనుఁగునఁ గావ్యరచన చేయదలచినవాఁడు తొల్లింటి కవులు

ప్రయోగించిన శబ్దములను మాండలికములై నను గ్రహించి తాను ప్రయోగించుకొనుననుటలో నాశ్చర్యములేదు. కాని భాషలో విశేష పదములుగా నేర్పడుట తటస్థించినదని మనము గుర్తింపవలసి యున్నది. వీనికి ప్రత్యేకముగా లక్షణము చెప్పక తెనుఁగు మఱుగు లనునవి—ఇట్టివి అని మాత్ర ముదాహరించి యూర కున్నా డప్పకవి—

“అబ్బిమేఖలకుదయించినట్టి సీతఁ

జేకొనియె రాఘవుండని చెప్పుచోట

కడలిమొల నూలిచేడియ గనిన పశుచుఁ

దెచ్చుకొనె రాముఁడనఁగను దెనుఁగు మఱుగు.”

అనఁగా సంస్కృత సమాసముల యర్థమును దెలుపు టకుఁగా, దేశ్యపదములతోఁ జేయఁబడిన దీర్ఘ సమాస పదములీ తెలుఁగు మఱుగులని తేలుచున్నది. సహజముగఁ దెలుఁగులో నిట్టి దీర్ఘ సమాసము బుండవు. సంస్కృత దీర్ఘ సమాసములను తత్సమ శబ్దములుగాఁ దెచ్చికొని తెలుఁగులోఁ బ్రయోగించుటకు వెనుకాడిన తరువాత కవులు కొందరా దీర్ఘ సమాసముల యర్థమును దెనుఁగుపదములతో మాటి డొంకతిరుగుడు తెనుఁగు సమాస ములుగాఁ జేసి ప్రయోగించుచు నట్టివానిని అచ్చ తెనుఁగు సమాసములని చెప్ప మొదలిడిరి. ఈ రీతి రచన అప్పకవికి చిరపూర్వమే ప్రారంభమైనది. కన్నడాంధ్రములయం దిదే మొట్టమొదట “జాణుడి” “జాణ తెనుఁగు” అను పేర వెలసినది. సంస్కృత సమాసముల యర్థము సులభమైన తెలుఁగు

పదములలోఁగొంత జాణతనము వ్యక్తమగునట్లుగా మఱుగు పెట్టియు చెప్పఁబడినదగుటచేత నట్టిది జాను తెనుఁగయినది. సంస్కృతపద ఘటిత దీర్ఘ సమాసములకంటె మృదువులైన తెనుఁగు పదములతోఁ దదర్థబోధకములగు సమాసములు రచింపఁ బడినచో, నట్టి జాను తెనుఁగు రచన సర్వజన సామాన్యమును ప్రసన్నతగలది యుఁగూడ నగును గదా. ఈ విషయమే పాల్కురికి సోమనాథుఁడు

“అరూఢ గద్యపద్యాది ప్రబంధ  
పూరిత సంస్కృత భూయిష్ఠ రచన  
మానుగా సర్వమాన్యంబుగామి  
జాను దెనుఁగు విశేషము ప్రసన్నతకు.”

అని చెప్పి అట్టి జాను తెనుఁగెట్టిదో, వృషాధిపశతక మందలి జాను దెనుఁగు పద్యమున తాను స్వయముగా రచించి చూపినాఁడు. అప్పకవి రచనలో అచ్చ తెనుంగని పేర్వడసిన యా తెలుఁగు మఱుంగులకును, సోమనాథుని వృషాధిప శతక మందలి యుదాహరణములోని “జాను తెనుఁగునకు”ను నేమియు భేద మగపడదు. రెండు నొక్కటియే. ఆనాటి జానుదెనుఁగే కాలక్రమమున నప్ప కవినాటికి తెనుఁగు మఱుంగై యచ్చ తెనుఁగు పేర్వడసి అచ్చ తెనుఁగు కార్యరూపమును దాల్చినది. ఇది తొలుత దీర్ఘ సమాసము క్తమై తత్సమ బహుళంబగు భాష నరికట్టుటకుఁగానే దేశమున బయలుదేరినదే యైనను అప్పకవి కాలమునుండియు నీ యచ్చ తెనుఁగుననిది “అచ్చతెనుఁగు

కావ్యము"లలో వెట్టితలలు వేయుటకు మొదలుపెట్టి, అతి దీర్ఘములగు డొంక తిరుగుడు సమానములతో నిండిపోయి, యా సంస్కృత భూయిష్ట రచనకంటెను మఱుగై దుర్బోధంబు గాఁజొచ్చినది. సోమనాథుని రచనలోని "బలుపొడతోలు సీరయును" (వ్యాఘ్రచర్మాంబర మనుటకు) అను పద్యములోని జానుదెనుఁగునకును తరువాత నప్పకవి "తెనుఁగు మఱుగు"న కుదాహరణముగా విచ్చిన "కడలి మొలనూలి చేడియ గనిన పడుచు" (అబ్ధిమేఖల కుదయించినట్టి సీత అనుటకు) అనుదానికిని భేద మే మాత్రమును లేదు గదా. తద్భవరూపములను గూడఁ జేర్చుకొనిన గాని యీ విధమగు రచన సాధ్యముగాదని కాఁబోలు వానిని గూడఁ జేర్చుకొని దీనినంతను "అచ్చ తెనుఁగని" వీరు పేరు పెట్టినారు. ఈ విధముగా కేతన పెద్దనల నాటి "అచ్చ తెనుఁగు" అప్పకవినాటికి మారు రూపుజెంది, క్రొత్త యర్థమును గూడ సంపాదించినది.

కేతన పెద్దనల అచ్చ తెనుఁగు దేశ్య శబ్దములును, అప్పకవి చెప్పిన శుద్ధాంధ్రాన్యదేశ జాంధ్రములును గూడ సహజములగు నాంధ్రదేశ్యములే యనుటకు సందేహము లేదు. కావుననే వీని కితర దక్షిణదేశ భాషలలో సజాతీయ రూపములు గానవచ్చుచున్నవి. ఈ లాక్షణికుల అన్యదేశ్యములలో సజాతీయములేగాక యితర దక్షిణదేశ భాషారూపములు గూడ జేరియుండ



వచ్చును. ఈ క్రింది యాంధ్ర దేశ్యములకు సజాతీయ శబ్దము లను సులభముగా గనిపట్టవచ్చును.

ఎఱుకువ:— “ఎఱుక” రూపాంతరము, క, అఱిక, అఱికె, అఱివు, అఱిత, అఱియమె; త, మ, అఱితై, అఱివు, (కువ.cf. మెలకువ, తేకువ, వేకువ, మక్కువ మొ).

నెత్తమ్మి:— నెఱ + తమ్మి; త, నెత్తై; క, నెత్తె (=full).

ఎరగలి:— కార్చిచ్చు, ఎరియు = మండు, కాలు, క, ఊరి = to burn, blaze. తుశు-ఎరి, త, మ, ఎరి = flame, blaze

ఎసకంబు:— క, ఎసె (=to shine, to be brilliant) ఎసక (=splendour, beauty).

నొసలు:— క, నొసల్ (=forehead), త, మ, నుదల్; తు, నెసిల్ cf. తె, నుదురు.

ఇంతి:— (ఇల్ + తి) ఇల్-త, మ, క, ఇల్ = being, place; క, అల్లి, ఇల్లి = in that place, in this place.

తేటి:— (తేన్ + ఈ) తేనెటిగ-తేన్ + ఈ-తేనెటి-తేటి, తేటి, అయినది. “ఈగ” అనునది ఈ + గణ్ = ఈగలు అను బహువచనరూపమునుండి కత్తిరింపబడి యేర్పడిన యేకవచన శబ్దము. త, తేన్, క, తేన్, జేను (=honey)

వెక్కనము:— క, వెక్కన = astonishment, amazement-surprise. వెక్కనంపడు.

నెమ్మి:—క, నమ్మగె, నమ్మగె; నమ్ము (= to confide trust, rely upon) నెమ్మగె; నెమ్మి + నమ్మి, నమ్మితె,  
(cf. నెమలి-నవిల్)

మక్కువ, మచ్చిక:—క, మచ్చు = devotion, to like. cf.  
మరుగు-మరుల్.

చెచ్చెర:—క, చెచ్చెర, చచ్చర (= haste, with haste, care.)

పొచ్చెము:—క, పుసి = to become or prove false, to lie  
త, పొయ్, పొయి = a falsehood. క, పుసె = a  
falsehood, a lie, uselessness.

కడిమి:—క, కడిమె (= That which is firm, strong). కడు  
(= firmness, hardness.) క, కటి.

ఏదైఱ:—ఏడు (Time, year) తెఱ (తెఱపు) = opening,  
clearing, course. కాలముయొక్క తెఱపి, అభ్యుదయము.

లగ్గు:—అల్-ధాతువు, క, అల్ = to be fit, proper, to be  
desirable, desired. అల్ + అగు = అలగు-అల్గు-  
లగ్గు = what is desirable = శుభము.

పెన్ను:—క, బెన్, బెన్ను, బెమ్; త, వెన్ = The back.  
బెన్ననె = at the back.

పలు:-\_విను\_ధాతువు. వీను\_నామవాచకము. ఇతర ద్రావిడ భాషలలో నీ ధాతువగపడదు.

క్రి:-\_cf. క, ఎక్కటి = greatness, wonder.

శ్రుట:-\_ తివురు = తిమిరు, తివిర్ = to rub, to annoy, to rub on. “తివిరి యనుమున తై లంబు తీయవచ్చు” తివిరి = గట్టిగా రాచి\_నూరి by rubbing hard. దీని నుండి, తివురు = ప్రయత్నించు అను సర్థము వచ్చినది. తివురు ధాతువున కిది లాక్షణికార్థముగాని, తొలి యర్థము కాదు.

క్కు:-\_ క, ఉక్కు = steel ఉక్కు, త, మ, ఉరుక్కు, cf. ఉచుక్కు = to draw or attract towards oneself.

ంటి:-\_ క, మేటి = loftiness, greatness, superiority = a big man, chief; త, మేట్టిమై, మేణ్ = what is aloft, upwards. మేడు = height, rising ground.

గు:-\_ క, బాగు = bending; a bend, curve. తనకు బాగున్నది\_తన పై పునకు వంగినది. “బాగు” కన్నడము నుండి తెనుఁగున సంక్రమించిన శబ్దముగా గ్రహింపవలసి యుండును.

బోఁటి, జోఁటి:— పోడిమికలదు. క, పొణిమ = to couple, unite, to string together. పోడిమి = proportion, fitness.

వేనలి:— త, వేనలి.

పొలపంబు:— క, పొశె = shine. పొశపు = Radiance, lustre, brightness.

విన్ను:— త.మిణ్ = sky. క, వెళ్.

మన్ను:— క, త, మణ్ = earth, clay, మణ్, మణ్ణు.

నెల్లి:— నెల్లి కూర త, క, నెల్లి = myrobalan, ధాత్రి.

ఉల్లము:— త, ఉళ్ళం; క, త, ఉళ్ = the inner side. what is inside, మనస్సు, ఉళ్ళంజిను = to frighten the mind.

కొలులు:— తు, కొరలు = to blaze or shine. cf. తె, కొలువి, క, కొళ్ళి = a firebrand.

వీక:— వీగు, క, బీగు; త, వీంగు, (త, మ, వీణు - వీకున్) to be great or grand. puffed up. cf తె, “వీగు” (Inflated, proud.)

కాటియు:— కాలులు, క, కాట్ = wildness, ferocity, wickedness, a bad man, an enemy. కాడాగు = become troublesome, hostile. కాట్ మాతు = utter bad language.

గ్రద్దలు :—త: కటు = a kite.

పేట :— త. చేట్టమ్; క. చేటె = hunting. చేట్టె; తుళు, బోట్టె.

కొను :— పదాదియందలి ఔకారము ద్రావిడభాషా సంప్రదాయ సిద్ధము కాదు. తద్భవములయందు కొన్నింట గనబడ వచ్చునుగాని దేశ్యములందు సహజము కాదు. కావున నిది “కవును” శబ్దమునకు రూపాంతరమై యుండును. ఇది కవి, కవు, కవియు (to cover, to come upon, over-spread) అను భాతువునుండి యేర్పడినదై యుండును. “కవుంగలి” దీనికి సంబంధించినదే యైయుండును.

పాలిండులు :— సమస్త పదము-పాల్ + ఇల్లు = పాలకు స్థానములు. పాల్. త. క. పాల్, పాలు; త. క. ఇల్.

ఒగి : — క. ఉగి = to pull, to draw towards. ఒగె = to come forth, to arise, appear, to be born.

మొగి :—(cf. ఒక్క మొగిని) క. మొగసు = to exert one's self, to act zealously. త. ముయల్ = to apply one's self to a thing, to make effort.

తెమ్మర :—ఇది దక్షిణదేశ భాషలలో నతి ప్రాచీన శబ్దము. ప్రాచీన భాషలోనిది తెమ్ + ఎరల్ = దక్షిణపు గాలి, అను నర్థమున ఏర్పడినది. “తెమ్మరల్” అను శబ్దము తెనుగుదేశపు వాడుకలో “తెమ్మెరలు”

అను రూపమును బొందగా, ఈ భాషలో “లు” అనునది బహువచన ప్రత్యయముగా రూఢి చెందిన పిదప “తెమ్మై రలు” అనుదానిలోని తుది “లు” బహువచన ప్రత్యయమే యైయుండునను భ్రమచే నా ‘లు’ను విడదీసి “తెమ్మైర” అను నేకవచన శబ్దమును గల్పించినారు. ఈ విధముగా “తెమ్మైర” శబ్ద మీ భాషలో నేర్పడినది. క. తెం\_ తెంక\_ తెంబు = The south; త, మ, తెన్, తెఱ్ఱు, తెక్కు; క. తెంగాలి = South wind. క, ఎరల్, ఎరళ్, ఎలర్ = wind, air.

లేమావి :—ఎల + మావి, త. క. ఎళ్, ఎళ (=tenderness, youth, tender). త. క. మ. మాం, మావు = mango tree.

తెలిగన్ను :—తెలి + కన్ను. క. తెళ్, తెలుపు = fine, fineness, thinness, delicate, transparent. త. క. కణ్, కణ్ణు = eye.

క్రొన్నన :—క్రొత్త + నన. క. కొర = profit, use, good, advantage. తె. క్రొ, క్రొం; క. ననె; త. ననై = a flower-bud, a sprout, shoot

వలరాజు :—వల + రాజు. ఇందు రెండవ శబ్దము దేశ్యము కాదు. వల - (వలపు) అనునది “ఒల్ - ఒలు” ధాతువు నకు సంబంధించినది. త. క. ‘ఒల్’ వల్ = to be pleased, to desire, to love, ఒలవు = pleasure.

రేఱేడు :— రే + ఱేడు. ఇదియు సమస్తపదమే. రాత్రికి ఱేడు. రే-రేయి అనునవి దేశ్య శబ్దములేయైనను, పదా దిని రేఫముండుట ద్రావిడ సంప్రదాయసిద్ధము కాదు. తెనుగుననే ఇరులు = చీకటి అను శబ్దము కలదు. ఇది బహువచన శబ్దము కాదు. ‘ఎరల్’ వలె లకారమంత మందుఁగలది. cf. క. ఇరుళు, ఇరుళ్. త. ఇఱా = ఱేడు. దీని ప్రాచీనరూపము “ఱే” అనియే ప్రాచీన తెలుఁగు శాసనములలోఁ గనబడుచున్నది. (cf. పాలఱేగారికి) బహు, ఱేలు, కాలక్రమమున “డు” ప్రత్యయము చేర్చఁ బడినది. పదాదియందు “ఱ” కార ముండుట ద్రావిడ సంప్రదాయము కాదు. రాజశబ్ద భవమే యనుటకు విది శకటరేఫ యుక్తము.

వాలుగంటి :—వాలు + కన్ను; వాలు-ఇందలి వకారము కూడ ఓకారమునుండి యేర్పడినదే. క. ఓలు = to bend, slope, slant- ఓరె - ఓరఁగు = leaning, slant, going sideways. cf. ఓర-వార.

అలరులపిండు :—అలర్ = to bloom, blossom, a flower.

తెక్కలికాడు :— తెక్కల్, cf. క. తెగె = to take away, to steal.

క్రొమ్మించు :— క్రొ - కొర్ + మించు, మిన్ - మించు = to glitter, lightning.

కెమ్మోవి :— కెం + మోవి. క. కెం, చెం, చెన్ను = red.  
 మోవి-మో(ముఖ?) + వాయ్, త. మ. వాయ్ = mouth.  
 క. బాయ్ = mouth.

కెంజాయ :— కెం + చాయ-చాయ-చాయాశబ్ద భవము.

కమ్మతావి :— కం-కమ్మని-కంపు - సువాసన, దుర్వాసన. క  
 కమ్మ = fragrance. తావి.

కడలి :— త. క. కడల్-నముద్రము, కడ = అల.

వెడవిల్లుడు :— వెడ, విల్. త. క. విల్, బిల్ = bow.

నలువ :— నలు + వ = నాలుగు-వాయి = నలువ. నలు- క.త  
 మ. నాల్ = four, క. నాల్గు. త. నాన్లు, తె. నాలుగు

నాన :— సిగ్గు. త. క. మ. నాణ్, నాణ = bashfulness;  
 shame, modesty.

ఎడకాడు :— తార్పుకాడు, డూత. ఎడ = సంధానము త. క. ఎణె  
 (ఎడె) = to unite, match, pair. cf. ఎనయు.

ఎలనాగ :— ఎల + నాగ; ఎల .. లే - లేత. నాగ- నాణ్  
 = నాణ్చి-నాచ్చి = సిగ్గుగలది, స్త్రీ.

చెలువ :— చెలువము, చెలువు, చెల్వ = అందము. క. చెలు  
 చెలువు, చెలువికె, చెలువత = beauty. క. చెలు;  
 చెలువతి = handsome woman. ధాతువు — చె



కెం, చెన్ను, రూపాం, “చెర్” - చెఱవు - చెన్ను.

చిగురుబోడి :—క. చిగుర్ = పల్లవోత్పత్తే = to sprout, to shoot. cf. త. కిశ్రే.

తెఱవ :—క. తెఱవు = the price paid for a wife. తెఱ = tax (cf. దండు తెఱెసిద్దాయంబు etc. అహదనకర శాసనము.)

తలిరుబోడి-మెఱుగుబోడి :— తలిరు, తలిర్పు = చిగుర్పు. క. త. తళిర్ = to sprout క. త. మెఱె = to shine. మెఱయు.

పదరు :— త్వరపడు, అక్షేపించు, త. క. పదఱు (తె.వదఱు) = to be over-hasty, to talk nonsense.

పరి :— పర్యాయము, నేన. క. పరి = to flow, advance a course, way, manner, flowing, stream. రీతి, భంగి.

గమి :— సమూహము. cf. క్రమ్ము, కవియు, “మేఘంబులెల్ల యెడలం గ్రమ్మి”

పసి :—సారము, చాతుర్యము. పసి, పసిమి = greenness, freshness, కాంతి, శక్తి. క. పొస = newness, freshness, beauty.

పొద్దు :—ప్రాద్దు. త. మ. పొఱుదు. క. పొఱ్ఱు = the sun. సూర్యుడు.

పోటు:— యుద్ధము, పొడు, పొడుచు, పోటు, త, క, పుడై, పొడె  
= to strike, beat, to smite.

ముట్టు:— తాకు, త, మ, ముట్టు = to dash against, strike.  
ముట్టు = to touch, come in contact with.

తనివి:— తనివు, క, తణివు = Satisfaction. తణివు  
= to satisfy, refresh, cf. తణి-cool.

చెంత:— cf. కట్టు, సమీపించు, క.త.కిట్టు = to be reached,  
to come to hand. to touch. మ, కిడె, కిణె  
= to approach, come near.

అలము:— ఉపేక్ష, cf. క, అలె = to annoy, disgrace,  
పరిభవము.

సోలము-చొక్కు:— క, జోలు, సోలు = hanging down,  
slackness, looseness. క, సోలు, = to fail, to  
fall off in respect of vigour, to lose onself.

పోరు:— యుద్ధము, త, క, పోర్ = battle, fight, quarrel.

కలను:— కల, కలను, కలయు = to mix together etc.?

చెలి:— (cf. చెలిమి) త, కెళె, కెళది = a female compa-  
nion or friend. కెళె, గెణె = friendship,  
union.

పొలతి:— క, పొలతి = a low-caste woman. పొలది = a lewd, profligate woman. పొరె = The menstrual flux; impurity due to childbirth

మను:— త, మ, మెయ్, మేని; క, మెయ్, మెయి, మై = The body.

లు:— క, కెయ్, చెయ్, కేలు-కయి శబ్దము నుండి యేర్పడిన బహువచన రూపమై యుండును. కయి-ఏకవచన రూప ముండనేయున్నది.

నుక:— క, తునుక, తుణుకు = a fragment, a bit, a piece, త, తుణి, తుణిక్రై, త, తుణి = to cut to pieces తుణి + కక్ = తుణికలు-తునుకలు. తె. తునుగు.

ఇట్లు ప్రాచీన లాక్షణికులు పేర్కొనిన దేశ్యాన్యదేశ్య శబ్ద మలలో పెక్కింటి కితర దక్షిణ దేశభాషలలో సజాతీయ రూపము గపడచునే యున్నవి. వీనిఁబట్టి వీనిమూలరూపములను, ధాతువు లను, వ్యుత్పత్తులను నిరూపించుట దుర్లభము కాదు. ఇట్లే యీ భాషలోని యితర దేశ్యశబ్దములను ధాతువులను ఇతర దక్షిణ దేశ భాషారూపములతోఁ బోల్చి వాని మూలస్వరూపమును, పరిణామ కమమును నిర్ణయింపవలసినదేగాని, యిప్పటి తెనుఁగు భాషలో దేశ్యధాతువులని చెప్పబడినవానిని యధాస్థితములుగానే సంస్కృత ధాతువులతోనో, యేదోవిధమున ముడివెట్టి యత్నించినంత మాత్రమున నాంధ్రదేశ్యముయొక్క యథార్థ స్వరూపమును గను గొన్నవారమనికాని, ఆదియంతయు సంస్కృతభవమని నిరూపింపఁ

గలిగినవారమనిగాని తలంచుట కవకాశములేదు. అటు ప్రాకృత వైయాకరణులు, ఇటు దక్షిణదేశభాషా వైయాకరణులునుగూడఁ చాలవరకుఁబరిశోధించియే సంస్కృత వికారమని చెప్పుటకు వీలు లేని శబ్దజాలమును “దేశి”యని, “దేశ్య”మని వేరుపరచియున్నారు. అచ్చటి “దేశి”లో కొంత శబ్దజాలము మాత్రమే చేరినది. కాని యిచ్చటి దేశ్యములో శబ్దజాలమేగాక అచ్చమగు తెలుఁగు భాష యంతయు (భాషా రూపములు-వ్యాకరణ రూపములుగూడ) చేరినది. కావున నీ దేశ్యమునకు - నీయచ్చ తెనుఁగు భాషకు - ప్రాకృతముతో సంబంధముగలదని పరిశోధనలు సలుపవలెననియు దేనితోడను సంబంధము చూపుటకు సాధ్యము కాదని తోచినపుడ దీనికి సంబంధించిన ప్రాకృతమేదో అంతరించియుండును గావుననది బయలుపడువరకు, ప్రాకృతములను గూర్చి పరిశోధనలు జరుగుచుండవలెనేగాని, ఆంధ్రభాషా స్వరూప లక్షణములనుగూర్చి మాత్రము నిర్ణయింప వీలులేదనియు, ద్రావిడభాషల తత్వమున గూర్చియే నిర్ధారణ చేయలేమనియు చెప్పుట, స్వీయవాదాభినివేమును సూచించునేమోగాని, సత్యాన్వేషణ పరత్వమును సూచింపద వైయాకరణలే సంస్కృతభవము ప్రాకృతభవము అని శబ్దజాలము విడదీసిచెప్పి, దేశ్యమును వేరుపరచి చెప్పినపుడు, ఈ దేశ్యమునకు సన్నిహితములగు దేశీయభాషలలోని రూపములలోఁ గ సంబంధమెట్టిదో పరిశోధించి ఆయా భాషల పూర్వచరిత్ర నవేషించి - ఆయా రూపముల పరిణామ క్రమమును దెలి

కొన యత్నింపవలయునేగాని, భాషా లక్షణములలోను, వ్యాకరణ రూపముల విషయమునను సంబంధమే లేదని నిర్ణయింపఁబడిన ప్రాచీన ప్రాకృతములలో దేనితోనో ముడిపెట్టుటకై చేయు దీర్ఘ విచారణమువలన ప్రయోజనమేమి! ఎట్టి ప్రయోజనము లేదని తెలియవచ్చుటచేతనే వారాధుని కార్యభాషలలోని యనార్య ద్రావిడ భాషా లక్షణముల నూతగాఁగొని యందనార్యములని చెప్పఁబడు చున్న లక్షణములు వానికి సహజములేయైనట్లును, వానిలోవలెనే ద్రావిడ భాషలలోఁగూడ నవి యేర్పడినట్లును నిర్ణయించుచు, నట్లవి యేర్పడుటకు వీలుగా, నీ ద్రావిడ భాషలనునవి ఆధునికార్యభాషల వలెనే. క్రీ.శ. 7, 8 శతాబ్దములనాడు బయలుదేరినవేగాని, అంతకుఁ బూర్వము లేనేలేవని చెప్పి—వాని యస్తిత్వమును గూర్చియే శంకింపవలసిన వారైనారు. “అహో మూలచ్ఛేదీ తవ పాండిత్య ప్రకర్షః” అనునట్లయినది.

కావున స్టెన్కోనో పండితుఁడు చెప్పినరీతిగా ద్రావిడభాషల కితరభాషా కుటుంబములతోఁగల సంబంధమును గూర్చిన విచారణమును వదలిపెట్టి, వానినొక ప్రత్యేక కుటుంబముగానే గ్రహించి తత్పరిణామక్రమాన్వేషణమునకుఁ గడంగుటయే యుక్తము.

పైని జూపిన విశేష లక్షణములనుబట్టి దక్షిణ హిందూ దేశభాష లొక ప్రత్యేక కుటుంబమునకు జెందిన భాషలని నిశ్చయింపవలసియున్నది.

## దక్షిణదేశ భాషా సారస్వత లక్షణములు

ఒక్క కుటుంబములోనిజేయైన-యొక మూలభాష నుండియే వచ్చినవని చెప్పబడుచుండిన యీ దక్షిణ దేశభాష లే కాళమున ప్రత్యేక భాషలుగా నేర్పడినవో చెప్పుట కవకాశములేదుగాని క్రీస్తు శకమునకు చిరపూర్వమే యివి యొక దానినుండి యొకటి విడివడి, ప్రస్తుతమవి వ్యాప్తి గాంచియున్న దేశభాగములందు నెలకొని యుండినవని మాత్రము చెప్పవచ్చును. ఈ దేశమున ప్రస్తుతము ప్రాధాన్యము వహించియున్న తమిళ, కన్నడ, మళయాళ, తెలుగు భాషలలో-తెలుగు తక్కినవానికంటె కొంత పూర్వమే మూలభాష నుండివిడివడి యుండుననుటకునుకొన్ని నిదర్శనములగపడుచున్నవి.

(1) ఉత్తమపురుష సర్వనామ ప్రథమేతర విభక్త్యంగము-తక్కిన భాషలలో హ్రస్వాచ్చమైయుండ తెలుగుననొక్క ద్వితీయయందు దక్క తక్కినవానిలో ప్రథమలోవలె దీర్ఘచ్ఛతోగూడియుండుట, (నా-నే-నన్ను-నాచేతను; త, ఎ-ఎన్నారీ-ఎనక్కు, క, నన్న-ననగె) (2) ప్రథమపురుషలో స్త్రీ వాచకరూపము తమిళ కన్నడము లలో వలె, “అవళ్” అనునది లేకుండుట; అమహాత్మత్యయమగు ది.అది అనునదే స్త్రీవాచక శబ్దములకు సూచకమగుట మొదలగు నవి. తమిళ కన్నడములకంటె హెచ్చు మార్పులకులోనై, ఇందలి రూపములు సులభముగ సజాతీయ శబ్దములతో, బోల్చుకొనుటకు వీలు లేనంతగా మిగుల వికారముల బొందుటకుగూడ నిదియే కార

ము గావచ్చును. స్వరసామ్యము, వర్ణసమీకరణము, వర్ణపు  
ముదలగునవి తక్కిన భాషలలోనివానికంటె నీ భాషా రూపము  
పై విశేషముగా పనిచేసినవి. తమిళ కన్నడములు — తెలుగు  
తమిళముల కంటె కొంత సన్నిహితములుగాఁ గన్పట్టకపోవు.  
తమిళ మళయాళము లత్యంత సన్నిహితములనియే చెప్పవచ్చును.  
అట్లే తుళు కన్నడములకును దగ్గర సంబంధము కలదు.

ఇక నీ భాషలకు సంస్కృత భాషతోఁ గలిగిన సంబంధ  
స్వభావమును బట్టి కూడ నీ భాషల స్వరూపము మారియున్నది.  
తెలుగు కన్నడములపై వలె తమిళ మళయాలములపై సంస్కృత  
భాషా ప్రభావమంత ప్రాచీనమును బలవత్తరమునుగా గనబడదు.  
క్రీస్తునకు పూర్వమే తమిళదేశమున వైదిక మతవ్యాప్తికై అగ  
స్త్యదులవంటి యార్య మహర్షులు, బౌద్ధమత వ్యాప్తికై బౌద్ధ  
సన్యాసులు వచ్చి చేరి తత్తత్తత్తవ్యాప్తి గావించిన సందర్భమున  
నా భాషకు సంస్కృత ప్రాకృత భాషల సంపర్కము బాగుగనే  
గలిగియుండవచ్చును. కాని వింధ్య దక్షిణభాగమునందలి తెలుగు  
కన్నడదేశము వలె నాదేశ మార్యజనాక్రాంతమే యగుటగాని  
యుత్తర యెలగు రాజుల పరిపాలన ప్రాభవములకు లోన  
గుటగాని తటస్థింపలేదు. కావుననే క్రీస్తుశకారంభమునాటికే యా  
భాషలో దేశీయ ప్రభువుల యాదరణమున దేశి కవిత పెంపొందు

టయు, నదిరకాలముననే దేశీయ చ్చుండోబద్ధములగు రచనలు - విజయ గీతములు - ప్రేమ గీతములు మొదలగునవి ప్రోవు చేయఁబడి గ్రంథరూపమును దాల్చుటయుఁ గూడ దటస్థించినది. ఇంతే గాక తమిళ భాషా లక్షణమును అందలి ఛందస్సాహిత్య లక్షణమును గూర్చిన యుద్గ్రంథ మొకటి తొల్కాప్పియ మనునది యానాటికే యా భాషలో బయలుదేరుటచే, నీ భాషా సాహిత్యములంతకు పూర్వము చిరకాలము నుండి దేశమున స్థిరపడి యుండెననుటకు సందేహింపవలసిన పనిలేదు. తొల్కాప్పియమను లక్షణగ్రంథము సంస్కృత భాషా వ్యాకరణ సంప్రదాయముల ననుసరించి రచింపఁ బడినదే యైనను ద్రావిడ భాషాసాహిత్యముల విశిష్ట లక్షణములను చక్కగా వ్యక్తీకరించునదై యున్నది.

అందు ఎళుత్తు, శౌల్, పొరుళ్ అను పేరఁబరగు మూఁడఁ గారములు గలవు. మొదటి దానిలో సంజ్ఞా వర్ణ సంధి ప్రకరణములు గలవు. రెండవది పదాధికారము. పద లక్షణము - విభాగము నామవిభక్తి - క్రియా విభక్తి ఆగమములు - నిపాతలు మొదలగు వానిని గూర్చి తెలుపును.

ఈ రెండును భాషా లక్షణమునకు సంబంధించినవి. ఇ మూడవది పొరుళధికారము కావ్యవస్తువును గూర్చినది. శృంగా వీరరసములు - బాహ్యభ్యంతర వస్తువులు - నాయకా నాయకులు. దేశ కాల పరిస్థితుల కనువైన వస్తు చిహ్న రూపములఁ గవి సమయములు, ఛందోలంకారములు, వీనిని గూర్చి వి



రించునది పౌరుషధికారము. దీనిని బట్టి ద్రావిడ భాషా వ్యాకరణములన్నిటిలోను నతిప్రాచీనమని చెప్పఁదగిన యీ తొల్కాప్పియమను తమిళ లక్షణ గ్రంథము భాషా వ్యాకరణ చ్చందోలంకారములనుగూర్చి తెలుపు గ్రంథమని తెలియుచున్నది. తమిళమున బయలుదేరిన యీ లక్షణ గ్రంథరచనా సంప్రదాయమే తరువాత తెలుగు లక్షణ గ్రంథములలోఁగూడఁ గానవచ్చుచుండుటయే విశేషము. వీనిని సరిపోల్చి చూచినచో వీనికి మూలములగు సమాన సంప్రదాయములను గనిపెట్టుటకవకాశము కలుగవచ్చును. భాషావిషయమున వలెనే ఛందస్సాహిత్య రీతుల విషయమునను సంస్కృత సంప్రదాయములు తెలుగు కన్నడములలోవలె తమిళమునఁ బ్రవేశించినట్లులేదు. అక్షరగణబద్ధములగు సంస్కృతవృత్తములుగాని, సంస్కృత కావ్యపద్ధతి నష్టాదశవర్ణనలు, గర్భబంధ కవిత్వరీతులు మొదలగునవందవలంబింపఁబడలేదు. ప్రాచీన కవిత్వ మంతయు మూఁడేసి నాలుగేసి దేశియ చ్చందోగణములు గల మూడేసి\_నాలుగేసి పాదములతోఁగూడిన పద్యములు గలది. “కురళ్” గ్రంథము మూడేసి పాదముల పద్యములతోఁ గూడినదే. షట్పదులు, అష్టపదులు మొదలయినవానివలె మరి కొన్ని 6, 8, 10, 12 పాదములతోఁ గూడినవియుఁ గలవు. పురనా నూరు, అగనానూరు కావ్యములు— పీఠగీతములు— ప్రేమ గీతములు ప్రధానముగాఁగలవి. “కురళ్” కావ్యము నీతిగీతములతోఁగూడినది. తరువాత ఆశ్వాదుల కాలములో భక్తి గీతములు ప్రబలినవి. క్రీ. శ. 7, 8 శతాబ్దుల కాలమున

పెరిందేవనార్ అను కవిచే భారతము దేశీయంబగు “వేంబా” పద్యములలో రచింపఁబడినది. క్రీ. శ. 10, 11 శతాబ్దుల కాలములోఁగాని “జీవక చింతామణి” వంటి కావ్యముల రచన వాడుకలోనికి రాలేదు.

సుమారు ఈ ప్రాంతముననే కన్నడమునను తెలుఁగునను కూడ కావ్యరచన ప్రారంభమైనది. కాని తమిళమునందలి రచనలకును తెలుఁగు కన్నడములందలి రచనలకును ముఖ్యభేదముకంటే కలదు. ఈభాషలలో కావ్యరచన ప్రారంభమగునప్పటికే సంస్కృత సాహిత్యానుకరణము ప్రబలిన సూచనలు కనఁబడుచున్నవి. క్రీ.శ. 7, 8 శతాబ్దములనాటికే సంస్కృత వృత్తములు-సంస్కృత సాహిత్యాలంకారిక రీతులు కన్నడ కవితయందు ప్రవేశించినవి. క్రీ. శ. 8-వ శతాబ్దినాటి శ్రావణ బెళగొళ శాసనములోనే “సర్ధరా” వృత్తముతో రచింపఁబడిన కన్నడ పద్యమగపడుచున్నది. 9-వ శతాబ్దిలో దండిభామహాదుల యాలంకారిక లక్షణము ననుసరించి రచింపఁబడి, రాష్ట్రకూట ప్రభువగు నృపతుఁగుని మూలముగ ప్రచారములోనికిఁ జేఁబడిన “కవిరాజ మార్గ” పద్ధతియే కన్నడ శిష్ట కవితా పద్ధతియై వెలసినది. 10-వ శతాబ్దిలో నాగవర్మ రచించిన ఛందోంబుధిలో సంస్కృత వృత్తము ప్రశంసయే ప్రాధాన్యమును వహించినది. కాని దేశీయ చ్ఛందముల కట్టి ప్రాధాన్యములేదు. వీని ననుసరించియే యీ శతాయందు పంపాదులు భారత కథను చంపు పద్ధతిని ప్రబంధములు;

రచించినారు. వీరి జైనపురాణముల రచనయంతయు మార్గపద్ధతిని అనఁగా, సంస్కృత వృత్తములు, తత్సమ బహుశంబగు భాష ప్రాధాన్యము వహించిన గద్యపద్యాత్మకమగు చుఘా కావ్య పద్ధతి ననుసరించి రచింపఁబడినదే.

12-వ శతాబ్దిమొదలు బసవాదులు తమ మతమును పండిత లోకమునఁ బ్రబలిత జైన బ్రాహ్మణమతములకు పోటీగా జన సామాన్యమున వ్యాపింపఁజేయవలసినవారగుటచేత, వారికి సుబోధంబగు రచనారీతి నవలంబింపవలసినవారై నారు. కావుననే లింగాయతవాఙ్మయ మంతయు-వచనములు, రగడలు, షట్పదులు, సాంగత్యము మొదలగు-దేశీయ రచనా ఫక్కి ననుసరించినది. వచన రచన బసవనితోడనే ప్రారంభించినట్లున్నది. షట్ స్థలవచనము, కాలజ్ఞాన వచనము మొదలగునవి తద్రచనలేయని చెప్పుదురు. ద్వార సముద్రము రాజధానిగా నేలిన బళ్ళాలరాజుల కాలములో హరిశ్చర కవి శివగణద రగడయును, కెరెయ పద్మరస—“దీక్షిబోధె” యను రగడయును రాఘవాంక కవి సిద్ధరామపురాణ, హరిహర మహాత్వములను షట్పదీ కావ్యములను రచించియున్నారు. షట్పదీకావ్యరచనకి రాఘవాంక కవియే మొదటివాఁడు. ఈ షట్పదీ రగడలను క్రీ.శ. 10-వ శతాబ్దిలోనే నాగవర్మ తన ఛందోంబుధిలో కన్నడ దేశిచ్చందములక్రిందచెప్పి వాని లక్షణమును దెలిపినాఁడుగాని, ఆరచనలెచ్చటను ఆకాలమున గానరాలేదు. నృపతుంగుని కాలమున వేయఁబడినట్టియు-పంపాదులనుగమించినట్టియుఁ కన్నడ కవిరాజమార్గమగు “మార్గకవితాఫక్కి”యా దేశ

మున దృఢత్వమును జెందుటచే నీ దేశి కవితామార్గములు మాసిపోయినవి. రైలుమార్గములు వచ్చిన వెనుక నాటు మార్గముల మాసిపోయి పూడిపోవుచుండునుగదా.

ఇట్లు మార్గ కవిత కవిరాజమార్గమై కన్నడ దేశమున వెలసిన పదవ, నాదేశమున దేశి కవితామార్గము మాసిపోవుటచేతనే చాళుక్యరాజులు పలువురీ యంద్రవిషయమున తెలుగుభాషలో దేశి కవితను పుట్టించి పెంపొందించి తెలుగు రచనల నీ యంద్రవిషయమున నెలువబెట్టినారు. తెలుగుదేశమున నన్నయకవీశ్వరము దేశీయ చ్ఛందోరీతులలో రచింపఁబడిన పద్యములు తరువోజు, అక్కరలు, సీసములు, గీతములు, శాసనములలో నైనను కనఁబడుటకును, కన్నడ దేశ శాసనములలో నేడవకతా నుండియు స్రగ్ధరాది సంస్కృతవృత్తములేగాని దేశీయవృత్తములు గానరాకుండుటకు నదియే ముఖ్యకారణము. ఈ దేశీయ చ్ఛందోరీతులు కన్నడమునను వ్యవహారములోనే తేవనుటకు వీలేదు గదా. ఏమనఁగా ఛందోబుధిలో నాగవర్మ పీనికి లక్షణః చెప్పియేయున్నాఁడు. అంతకుమున్నే కవిరాజ మార్గమున అప్పటి ప్రాచీన కావ్యభేదములని పేర్కొనఁబడిన చత్తాణి, బెందడె అవానిలో రెండవది కందముతోపాటు అక్కర, గీతికె, తివది మొలగు దేశీయ రచనలతోఁ గూడినదిగాఁ జెప్పఁబడియే యున్న కావున దండిభామహాదుల ననుసరించి వేయఁబడిన కన్నడ మపద్ధతి రాజమార్గమగుటచేతనే దేశిపద్ధతి యంతరించినదని తపక తప్పుదు. తెలుగులో నన్నిచోడునివలెనే పంపాడు

దేశినికూడ స్మరించి కొంత దేశి సంప్రదాయమును మార్గ పద్ధతిలోఁ జేర్చినను, కేవల దేశి రచనాపద్ధతి మరుగువడియే పోయినది. లింగాయతము వీరశైవము ప్రబలిన వెనుక గాని మరల కన్న డాంధ్రములందీ యచ్చదేశి రచనలు బయలు పడుట తటస్థించినది కాదు. కన్నడ దేశమున బయలుదేరిన యీ వీరశైవము తెలుఁగు దేశమునగూడ వ్యాపించిన తోడనే పాల్కురికి సోమనాథుడిక్కడ దీనికి పట్టుగొమ్మ యయినాడు. కన్నడమందువలెనే తెలుఁగు నను దేశీయ చ్ఛందోభేదమై ప్రచారములోనున్న రగడరచన సతఁ డును కన్నడ కవులవలెనే చేపట్టి - బసవరగళె, సద్గురురగళె, చెన్నబసవస్తోత్రద రగళె, అనువానిని కన్నడ భాషలోనే రచించినాడు. కన్నడమునందలి వచనములను బోలిన గద్యలను, అక్షరాంక గద్య, సమస్కారగద్య, పంచప్రకారగద్య అనువానిని గూడ తెలుఁగున రచించినాడు. ఇంతేగాక కన్నడ దేశమునఁ బ్రచారములోఁ గానరాక తెలుఁగు దేశమున మాత్రమే నిలిచియున్న వనఁదగిన దేశీయచ్ఛందములోని ద్విపదోదాహరణ సీసరచనా రీతులను గూడ సతఁడు గ్రహించి, బసవపురాణ పండితారాధ్య చరిత్రలను ద్విపద కావ్యములను, చెన్నమల్లుసీసములను సీసపద్య రచనను తెలుఁగుభాషలోను, బసవోదాహరణమును తెలుఁగు సంస్కృతములోను రచించినాడు. ఈ ఉదాహరణ మనునది రగడభేదములగు కళికోత్కళికలతోడను, విభక్త్యంతములు, సార్వ విభక్తి కములునగు శార్దూలచంపకాది వృత్తములతోడను గూర్పఁబడిన

కన్నడ బెదెందెవంటి కలగాపులగపు రచనయే యైనను దీని తెలుగులోనే గాక, సంస్కృత భాషలో గూడ సోమనాథుని రచించుట మిగుల విచిత్రమైన విషయము. సంస్కృత పండితులకు గూడ, దన దేశిరచనా పాండిత్యమును చవిజూపఁదలచి డేమో! దీనివలన జన సామాన్యమున మతోద్బోధము కలిగి నెంచిన వీరశైవ మతము కారణముగా, కన్నడాంధ్రదేశములలో నంతకుపూర్వము జైనబ్రాహ్మణ మత వాఙ్మయముల మార్గపద్ధతులముగా రూపుమాసియున్న దేశి రచనారీతు లొక్కమారు మరల బయలువడినట్లు తెలియవచ్చుచున్నది. ఈ దేశి రచన సంప్రదాయము తెలుగు దేశమునకు సహజమే యైనను, తొల మార్గపద్ధతికి కన్నడ దేశ సంప్రదాయమే మూలమైనట్లు, పి 12-వ శతాబ్దిని తెలుగున దేశికి పునరుద్బోధకారణము కన్నడమున బయలుదేరిన లింగాయతమత ప్రచారమే యైనదనక తీర

కన్నడమున హరీశ్వర కవి “పంపాశతకమును” ప్ర నట్లే తెలుగున సోమనాథుడు “వృషాధిప శతకమును” ప్ర యీ భాషలో శతక కవిత్వమునకుగూడ దారితీసినవాడైనాడు.

13-వ శతాబ్దిలో జైనులుకూడ నీ దేశి రచనా ఫక్కిలంబింప మొదలుపెట్టినారు. కావుననే శిశుమాయణ కవి సాంగములు, కుముదేందురచిత పట్నదీరామాయణము బయలు దేరి; తెలుగులో రంగనాథ రామాయణము ద్విపద రచనయు నజ

యలుదేరినది. తెలుగు ద్వీపదరామాయణములో కొన్ని దేశీయములగు నాచారములు కథలు (సులోచనా వృత్తాంతము - లక్షణ దీపిక నవ్యవంజి) చేరినవేగాని కన్నడ జైన రామాయణమున థాన్వరూపమే జైన సంప్రదాయానుసారము విశేషముగా మారి పోయినది.

పాల్కురికి సోమనాథుడు తెలుగులో రచించిన ద్వీపద సవపురాణము ననుసరించియే పదునాలవశతాబ్దిని (1369) కన్నడ సవపురాణము షట్పదీ కావ్యముగా భీమ కవియను నారాధ్య బ్రాహ్మణునిచే రచింపబడినది. ఇదివరకు పెక్కువిధముల కన్నడ వివితారీతులు తెలుగు కవితకు మార్గదర్శకములైనను, ఈ విషయమున తెలుగు కవిత కన్నడ రచనకు మూలమేయైనది. విజయ నగర రాజగు ప్రౌఢదేవరాయల కాలమున అనగా 15వ శతాబ్ది ప్రారంభమున చామరస కవి అల్లమప్రభు చరితమును “ప్రభు గంగలీల” లను పేర రచించి ప్రౌఢదేవరాయల గౌరవమునకుఁ గాత్రుడైనాడు. ఈ కన్నడ గ్రంథమే రాయల ప్రోత్సాహముచే తెలుగు తమిళములలో ననువదించబడినది. వీరశైవుడగు నీచా సురసుని బావమరిదియే కన్నడమున షట్పద భారతమును రచించిన పూర వ్యాసకవి. గురు బసవకవి యను శైవగురువు గురుశిష్యులందఱు రూపమున శైవమత సూత్రములగు “సప్తకావ్య”ములను షట్పదీచ్ఛందమునను, “అవధూతగీత” యను దానిని గీతములు గను రచించినాడు.

విచారాత్మక రాయని కాలమున పీఠశైవమత ప్రచారమును విరివిగాజేసిన సిద్ధలింగయతి “షట్స్థల జ్ఞానామృత” మను వచన గ్రంథమును రచించెను. కృష్ణరాయల కాలమున మల్లనార్యుడు జ్ఞాన సంబంధరు వ్రాసిన తమిళ కావ్యమును “భావ చింతారత్న” మను పేర కన్నడ షట్పదీ కావ్యముగ ననువదించినాడు. “పీఠ శైవామృత” మనునది యీ కవి రచించిన మరియొక షట్పదీ కావ్యము. ఇది శివుని 25 లీలలను వర్ణించుచు లింగాయత మత చారములను వ్యక్తీకరించునది. క్రీ. శ. 16-వ శతాబ్దాంతివ భాగమున సర్వజ్ఞ మూర్తియని ప్రసిద్ధిగాంచిన పుష్పదత్తుడన కవి రచించిన “సర్వజ్ఞ పదము” లనునవి దేశీయంబగు త్రిప చ్ఛందస్సులో రచింపఁబడియున్నవి.

ఇట్లు దేశీయంబగు పదకవిత్యములో తెనుఁగున ద్విప రచన వాచకలోనికివచ్చి నిలిచినట్లే కన్నడమున త్రిపద, షట్పద కవిత్యము ప్రాముఖ్యము వహించినది. తెనుఁగులో త్రిపద వాడ లోనికి వచ్చినట్లు గపడదు. షట్పద రచన కొంత లేకపోలేదుగ కన్నడముననరె షట్పదీకావ్యము లీ భాషలో లేవు. కన్న కవులే కారణముననో ద్విపద రచన నవలంబింపనేలేదు. గీతః విషయమునగూడ కన్నడ “గీతికె” కును తెలుగు “గీతవ సకును లక్షణమునఁ గొంత భేద మగపడుచున్నది. అక్క విషయమునగూడ కన్నడాంధ్రములలోని వానికిఁ గొ సామ్యము కొంత భేదమును కలదు. ఇవి దేశీయ చ్ఛంద సకు సంబంధించినవే యైనను, ఈ రెండు భాషలలోనుగ



తొలి యుగముననే యంతరించినవి. యతిప్రాసల విషయమున గూడ కన్నడాంధ్రముల కించుక భేదమే కలదు. కన్నడ కవులు సంస్కృత సంప్రదాయమునఁ గలిగిన విచ్చేద రూప యతి నవలంబించి దేశీయంబగు నక్షర సామ్యరూపంబగు వడిని విడనాడియు, తెలుఁగు కవులవలెనే దేశీయంబగు ద్వితీయవర్ణ సామ్యరూప ప్రాసమును దప్పక పాటించిరి. ఈ ప్రాసట్ల సహజముగ దేశీయములే యనుటకు తమిళమునందవి మోనై, యదుగై అనురూపమునఁ గానవచ్చుటయే నివర్థనము. ఇట్టి దేశీయ రచనారీతులు కొన్ని భాషలలో గొన్ని కొన్నియే విలిచియుండునట్లు తెలియవచ్చుచున్నది.

తొలుదొలుత లింగాయతమతమే దేశీ రచనలకు ప్రోద్బలకమైనను, తరువాతి కాలమున వైష్ణవాది గ్రంథములును దేశీయ చందమున రచింపఁబడుచు వచ్చినవి. అట్టి వానిలో కుమారవ్యాస విరచిత షట్పదీభారతము ముఖ్యమైనది. ఇతఁడు దీనిని శాంతి పర్వమువరకు మాత్రమే రచించియుండుటచే మిగిలిన భాగము క్రిష్ణరాయల కాలమున “క్రిష్ణరాయ భారత”మను పేర తిమ్మణ్ణ కవిచే పూర్తి చేయఁబడినది. కుమారవ్యాస భారతమువలె కుమార వర్మ విరచితమగు రామాయణముకూడ నిట్లే కన్నడ భాషలోనికి వచ్చినది. చాటు విట్టలనాథకవి భాగవత పురాణమును రచించెను. ఇట్లే కృష్ణరాయల కాలమున విజయనగరాస్థానమున వెలువడిన కన్నడ కావ్యములు దేశీయ చందోబద్ధములగు షట్పదీరచనలై వెలయఁగా తెలుఁగున ప్రబంధ రచనలు చంపూఘక్కినే వెలయుచుండుట విశేషము.

ఈ విజయనగర రాజుల కాలముననే కన్నడభాషలో ననేకము లగు భక్తిగీతములు వైష్ణవ దాసులచే రగడలుగా దేశీయచ్ఛందము ననే రచింపఁబడినవి. ఇవి సామాన్యముగా “దాసర పదగళు” అను పేరఁ బరగుచున్నవి. ఈ భక్తి గీతముల రచనలో ప్రముఖుడు, మిక్కిలి ప్రసిద్ధిగాంచినవాడు పురందర దాసు, పండరపుర నివాసి. ఈతని సమకాలికుడే యగు కనకదాసు “మోహనతరంగిణి”యను సాంగత్యమును, నలచరిత్ర, హరిభక్తిసారములను షట్పదీ కావ్యములను రచించినాడు. తరువాత నీ దాసర పదములను రచించిన వారిలో ప్రముఖులు-విట్టలదాస, వెంకటదాస, వరాహ తిమ్మప్ప దాస యనువారలు కలరు.

17-వ శతాబ్ది తుదిభాగమున లక్ష్మీకుండను వైష్ణవబ్రాహ్మణుఁడు జై మిని భారతమును షట్పదీ కావ్యముగా రచించినాడు. ఈ షట్పది రచన కన్నడ వాఙ్మయమునందలి యుత్తమ గ్రంథములలో నొకటిగాఁ బరిగణింపఁబడుచున్నది. పండరపుర నివాసి యగు నాగరస అనునాతఁడు “భగవద్గీత”ను శ్లోకమున కొకషట్పది చొప్పున కన్నడములోని కనువదించినాడు.

ఆద్యైత మతమును పురస్కరించికొని రచించిన గ్రంథము లలో రంగావధూత రచించిన “అనుభవామృత” మను షట్పదీకావ్యము కన్నడభాషలోని ముఖ్య వేదాంత గ్రంథముగా దలంపబడుచున్నది. ఇట్లే షట్పద రచనలు, రగడలు తొలుత లింగాయత మతముతో బయలుదేరినను కాలక్రమమున నన్నిమతముల వారిచే నాదరింప

బడి చంపూ కావ్యముతో సమానమగు—అంతకంటె నెక్కువేయగు నాదరమును ఈ భాషలో గాంచినట్లు తెలియవచ్చుచున్నది. ఇవియే తరువాత కన్నడ వాఙ్మయమున నొక ముఖ్య శాఖయై ప్రాధాన్యమును బడసినవి.

ఇంక కన్నడాంధ్రములకు సమానమై రెండు భాషలయందును ఇటీవలికాలముననే పొడసూపి వ్యాప్తిగాంచిన దేశీ రచనా భేదములలోనిది—యక్షగాన మొకటి.

ఇక్కడ ముఖ్యముగా గమనింపదగిన విషయమొకటి కలదు. ఈ పైని దెలుపఁబడిన దేశీ రచనా రీతులన్నియు—సాంగత్యము, రగడ, షట్పది మొదలగునవన్నియు—తాళ లయానుగుణములగు మాత్రాగణబద్ధములగుటచేత, పాటలుగా పాడుకొనుట కనువగు రచనా ఫక్కి గలవైయున్నవి. అక్షరగణ బద్ధములగు సంస్కృత వృత్తము లిందుకు పనికిరావు. అవి పాండిత్య ప్రదర్శనమునకు చదువుకొనుటకు మాత్రమే పనికివచ్చును. కావుననే గద్యపద్యాది రచన సర్వజన సామాన్యము గాదని చెప్పి సోమనాథుఁడు జన సామాన్యమున మతవ్యాప్తి కనువగు ద్విపద రచనను సాగించినాడు. శిష్టులు సంస్కృతపండితులు జనసామాన్యము పాడుకొన వీలగు నీ దేశీ రచనలను వదలివేసి, సంస్కృత భూయిష్ఠ రచనను సంస్కృత వృత్తములలో రచింప దొడంగుటచేతనే దేశీరచనాఫక్కి దేశమున నడుగంటినది. వీనిని గ్రంథరూపమున వ్రాసి నిలువబెట్టు వారు లేకపోయిరి. సామాన్య జన ముఖస్థములై యీ పాటలు తరతరములుగా వచ్చినన్నివచ్చినవి. అంతరించినన్ని అంతరించినవి. వీనిని

గ్రంథస్థము చేసినవారు లేరు. మార్గపద్ధతిని వీనిని సమన్వయపరచి శిష్టకవిత్వలో జేర్చగలిగిన కొన్ని రచనలకు మాత్రమే లక్షణములు లక్షణము చెప్పిరిగాని దేశీయవ్యవహారమునఁగల యనేక విధములగు పాటలను కొంతకాలమువరకు వీరు స్మరింపనైనలేదు. కవి జనాశ్రయకారుఁడు కన్నడ చ్ఛందోంబుధిలోవలెనే, పెద్ద వృత్తాది కారమును సంస్కృత వృత్తములనుగూర్చి చెప్పి జాత్యధికారములో తెలుగు జాతులను గూర్చి యల్పముగనే తెలిపినాఁడు. అందు సీస, గీత, తరువోజా క్కరలను, ద్విపద, త్రిపద, చాపద, షట్పదములను జెప్పినాడు. వీని కుదాహరణములు లేవు. లక్షణ పద్యమే లక్ష్యము. చాపదివలెనే షట్పదికూడ నాలుగు పాదములు గల వృత్తముగనే చూపఁబడినది. రగడ భేదములను గూర్చి యీతఁ డెఱుకొననే లేదు.

విన్నకోట పెద్దనయు మాత్రాగణ రచనలకుఁ జాత్రములైన జాతులనుగూర్చి చెప్పుచు, సీస, గీత, అక్కర, తరువోజ భేదములను, షట్పది, చాపది, త్రిపది, ద్విపద, మంజరులను మాత్రమే చెప్పినాఁడు. కాని కావ్యభేదములను జెప్పుటలో మాత్రము ముక్తకాదిచాటు ప్రబంధములను బేర్కొనుచు ఉదాహరణముతోపాటు రగడ నొక కావ్యభేదముగాఁ జెప్పినాఁడు.

“ధరచాటు కృతులలోనం

బరగు నుదాహరణమును ప్రబంధము తద్వి

స్తర లక్షణంబు బరువడి,

బరికింపగఁదగు నశేషభాషా కవులు॥”

అని ఉదాహరణమును బేర్కొనినాడు. దీనికి తెలుగు దేశి చనలలోఁ గొంత ప్రాధాన్యము కలదు.

చతురశ్రత్యక్రాది

వీతతయతి తాళములు గల దళముల నెల్లఁ

గృతిగుచ్చాను ప్రాసం

బతులితరతి నిలువదగు నుదాహరణలకుఁ"

అనుటచే నిందలి దళములు తాళగతులపై నేర్పడిన వనియు (వి) ప్రధానముగాఁ బాడుకొనుట కుద్దేశింపబడిన వనియు సుస్పష్ట పగుచున్నది. అయితే యీ యుదాహరణ మను చాటు ప్రబంధము కేవలము పాటయూగాక పద్యమునుగాక, కన్నడ బెదందె శాస్త్రమువలె వృత్తములతోను, జాతులతోను గూడ సంఘటింపఁ పడిన రచనయైయున్నది. ఏల యనఁగా,

మును శుభగణవర్జిత బ

ర్వినమాలిని యొందె జండ వృత్తమయొందెం

ధనరింపవలయుఁ బ్రథమకు

ఘనకలికాష్టక తకరకలికాయుక్తిః.

ఈ ప్రబంధానికి ముందుగా ప్రథమావిభక్త్యంత శబ్దములతో గూడిన యొక మాలిని వృత్తమునో, చండవృత్తమునో-అనఁగా శార్దూలాదులనో రచింపవలెనట. ఆ పైని కళికలు-అర్ధకళికలు రావలెను. ఇట్లే ప్రథమాది విభక్త్యాలంబన పద్యముల నిదగవలయును మరియు "కళిక యేతాళమునఁ బరిఘటితయయ్యె నుత్కళికయుదానన

యునువలయు” అని యీ కళికోత్కళికలు తాళగతి ననుసరించి నవని చెప్పెనేగాని వీని లక్షణము మాత్రమీతడు చెప్పలేదు. కేవల కళికా సంగతిని గావించిన కృతికిఁ జేరు కల్యాణి యగు ననియు సుత్కళికలతో మాత్రమే చెప్పిన సుత్పల్లకమగునని, యుదాహరణములలోఁగల భేదమును దెల్పుచు—

“గ్రంథదాహుశ్యభీరుత్వ కథనమిదియు  
ధరనుదాహరణాది భేదములు పెక్కు  
తెలియు దొండెడ.

అని వీనిలో భేదము లనేకములొక గలవని సూచించి వదలి వేసినాడు. ఈతడు చెప్పిన సద్దళి, పద్దళి, విద్దళి, కల్యాణి, ఉత్పల్లకములకే మనకుదాహరణములు దొరకలేదు. పాల్కురికి సోపనాఘడు చెప్పిన “ఐనవోదాహరణ” మొక్కటే యీ కాలపు టుదాహరణ ప్రబంధముల కుదాహరణమగు చున్నది. ఈ దేశియ రచనలు తాళలయ బద్ధములై పాటల రూపమున నుండుటచేతను శిష్ట కవులచే నా రూపమున నాదరింపబడక పోవుటచేతను, వాఁ నలనామగణ బద్ధములు గనునాలుగంఘ్రములు గలవానిగనుజేసి మా పద్ధతిలోఁ జేర్చుకొని యాదరించిన తరువోజు, సీస, అక్కర, గీతలు తప్ప తక్కినవాని యునికి మనకు స్ఫుటముగాఁ గనఁబడఁ గాని, నన్నయ కాలముననే కోరుమిల్లి శాసనములోని కెక్కి సంస్కృతభాషారచిత “రగడ” భాగమును బట్టి యీ కాలమున రగడ రచన యీ దేశమున విశేష వ్యాప్తిలో నున్నదని మనఁ

నిశ్చయింపవచ్చును. కన్నడమున రగడ రచన సాగుచుండెననుటకు నాగవర్మ పేర్కొనుటేగాక, పంపాదులుగూడ వాడియుండుటయే నిదర్శనము. కావున నివి నన్నయకు పూర్వము నుండియు తెలుఁగు కన్నడ దేశముల వాడుకలో నుండెననవచ్చును. సోమ నాథాదు బుదాహరణ కావ్యమునఁ బ్రయోగించిన కళికలును రగడ భేదములే. చతురశ్రత్ర్యశ్రౌతి తాళములు గల దళములతోఁ గృత గుచ్చానుప్రాసంబు గలవనియు, కళిక యే తాళమునఁ బరిఘటితమయ్యె సుత్కళికయు దానన యునుపవలయునని యీ కళికల లక్షణమున తాళప్రాధాన్యమును మాత్రము పెద్దన సూచించినాడేగాని, అప్పకవి యే రగడ కే తాళమో వ్యక్తము చేసినాడు. వృషభగతికి త్రిపుట తాళము. తురగవల్గమునకు రూపకము.

తుదనెడు లఘువులు తొలగించి చదివిన

ద్రిపుటకు వృషభగతి పదయుగము

లలిఁగడపల నొక్క లఘువుమానిన జంపె

మను ద్విరదగతి, సమపదయుగము

గురుకు రూపకమునకుఁ దురగవల్గనా

ఛాయమేకతాళి యా మధురగళికి

హరికినిర్వహినాలు గటతాళమునమాత్ర

లోలి విశ్రాంతి పద్నాలుగింట

దెలియ నర్థంబు నర్థ చంద్రికలు వీట

యక్షగాన ప్రబంధంబు నతుకవచ్చు

రగడ భేదంబులివి యంద్రు రసఁ గపింద్రు

లవితనిజసేవకస్తోమ యబ్ధిధామ.

అప్పకవీయము. 4 అ.

ద్విరదగతికిజంపె, మధురగతికి ఏకతాళి, హరికి అటతాళము. ఈ విధముగ తాళగతులుగలవై మాత్రాగణ బద్ధములైన అర్థ చంద్రికలనే రగడ భేదంబులని యందురట. ఈ రగడ భేదంబులనే యక్షగాన ప్రబంధంబులో నతుకవచ్చునట. దీనివలన నుదాహరణములలోని చంద్రికలు అర్థ చంద్రికలే గాక యక్షగానములలోని పాటలు గూడ రగడభేదంబులే యనియు, నివి యన్నియు తాళ ప్రధానమలగు గేయ రచనలే యనియు నప్పకవి యభిప్రాయమైనట్లు స్పష్టమగు చున్నది. పెద్దన రగడ యనుదానినొక చాటు ప్రబంధ భేదముగా మాత్రమే తలచెనుగాని, “దేశి” కవిత్వములో వెలసియున్న యనేక విధములగు పాటలు తాళబద్ధములగు రగడలే యని గుర్తించిన టగపడదు. గుర్తించినను మార్గ కవితాభిమాన మాతని పాటలు కూడ లక్షణయుక్తములే యని చెప్పుట కాతనిని ప్రోత్సహించి యుండదు. ఐనను మాత్రాగణ బద్ధంబేయైన ద్వీపద రెండు పాదముల నొక పాదముగాఁ జేసి కల్పింపఁబడిన “తరువోదంపుళ్ళ పాటగా నుపయోగపడుచున్నదే యని యాతఁడు సూచకపఠోలేడు. రగడను ప్రత్యేకచాటు ప్రబంధముగాఁ జెప్పి విన్నకోట పెద్దనయు యక్షగాన ప్రబంధము నెత్తుకొననే లేకాని అనాటి కివి లేవనియు దలంపరాదు. మార్గ పద ప్రబలిన కాలమున వీని నాదరించు ప్రభువులు లేక సామాన్య పామరజన వినోదములుగ నిలిచిపోయినవి. 17. శతాబ్దిని నాయక రాజుల యాదరణమును బడయుటచే యాస్థాన రంగస్థలమున కెక్కి గ్రంథస్థములై నిలిచినవి. శ్రీ



మున నేకాదశినాటి రాత్రి జాగరణోత్సవ సందర్భమున పాల్కురికి సోమనచే వర్ణింపఁబడిన బహువిధ నాటకములలో నీ యక్షగానములుకూడ నుండియుండును. తొలి లాక్షణికులలో విన్నకోట పెద్దనాదులు వీనిని స్మరింపకున్నను చిత్రకవి పెద్దన వివరించిన మధురకవితా రీతులన్నియు సంతకు పూర్వము— నన్నయకు పూర్వముననుకూడ— లేవనిగాని, యాతని కాలముననే యొక్కసారిగా బయలుదేరినవనిగాని తలంపకూడదు. అతనికి పూర్వమున గల లాక్షణికులకు, నన్నిచోడ పాల్కురికిసోమనాథుల కవిత్వ ముండువలెనే, యీ దేశిరచనలయం దాదరములేకపోయినది. కావున వారు వీనిని గ్రహింపలేదు. లక్షణదీపికాకారునికి దేశికవితయగు మధురకవితయం దాదరము కలిగినది. అతఁడు దాని భేదములను వర్ణించుటచే నా కాలముననై నను అవి కలవని మనము తలంచుట కవకాశము కలిగినది. కాని యీ మధురకవిత యంతయు తాళలయ బద్ధమై జనసామాన్యమున వ్యాప్తిలో నున్న యనేక విధములగు పాటల రూపము గలదై, కన్నడాండ్ర దక్షిణదేశీయ సామాన్య సాహిత్యమునకుఁ జేరినదై యున్నది. వీనిలో కొన్ని రచనలు కొన్ని దేశ భాగములాదే నిలిచియుండవచ్చును. కాని రగడలు, అక్కరలు, ఏలలు, గీతకలు, త్రిపదపట్టుదాష్టపదులు మొదలగునవి కన్నడాండ్ర సామాన్యములే. మధుర కవిత లోని యుదాహరణాది ప్రబంధములలో కళికోత్పళికలు మాత్రమే — అవియు వృత్తములతో గూడి — వచ్చుచుండును. గాని యక్షగానములలో నింక ననేక విధములగు దేశి

రచనలు నిలిచియుండుటయే వీనిలో గల పెద్ద విశేషము. దేశి రచనారీతులన్నియో వీనియందు చేర్పఁబడియున్నవి. అప్పకవి యైనను తాళానుబద్ధములగు కొన్ని రగడ భేదంబులను మాత్రమే తెలిపి వానిని యక్షగానములలో నతుక్కుదురని చెప్పి యూర కున్నాడుగాని యక్షగాన లక్షణమునుగాని స్వరూపమునుగాని వివరింపలేదు. చిత్రకవి పెద్దన తెలుఁగు కవితాభేదములగు ఆశు, మధుర, చిత్ర, విస్తరములను బేర్కొని అందు మధుర కవిత్వంబున్న దానిని వివరించుచు నందు యక్షగానమున వచ్చు దేశిరచనలను చెప్పినాడు. దేశియ కవిత్వము నిట్లు నాల్గు విధములుగల దానిగా విభజించి చెప్పుట 12-వ శతాబ్దిని “పాట్టియల్” అను తమిళ లక్షణ గ్రంథమునందుగూడ గానవచ్చుచున్నది.

మధుర కవిత్వములో పెద్దన—నాటకాలంకారములను జేర్చినాడు, నాటకములనేగాక, మరల యక్షగానంబులను వానిని బేర్కొని యుండుటచే, నివి భిన్నజాతులేమోయని యనిపించునుగాని, మధుర కవిత్వములో యక్షగానంబున వెలయు పదంబులు దరువులు, వీలలు, ధవళంబులు, మంగళహారతులు, శోభనంబులు, ఉయ్యాలలు, జోలలు, జక్కులరేకు పదంబులు, చందమామ సుద్దులు, మొదలగు వానిని బేర్కొనుటచే, యక్షగానంబుల వచ్చునీ పదముల నన్నింటిని దేశి రచనా భేదములుగాఁ జెప్పదలం నేమోయనియు తలంపవచ్చును. లేదా నీ ప్రదర్శనములలోనే కొన్నిటికి నాటకములని, కొన్నిటికి యక్షగానములని పేళ్లుండ యుండవచ్చును. రుద్రకవి సుగ్రీవ విజయమును యక్షగానమని

రంగాజమ్మ రచనను మన్నారుదాసవిలాస నాటకమని అన్నారు కదా. కొన్నిటిని ప్రబంధములనుటయు గలదు. పల్లకీసేవా ప్రబంధము, త్యాగరాజ వినోద ప్రబంధము అనునవి, శాహజీవిరచిత యక్షగానములు తంజావూరు గ్రంథాలయమున గలవు. ఏపేర నున్నను ఇవన్నియు ప్రదర్శనీయములుగా రచింపబడినవే. అన్నియు చాలవరకు దేశీయములగు ననేకవిధ గేయ రచనలతో గూడినవే. వీనిమూలముగనే యనేకవిధములగు దేశి రచనలు సంరక్షింపబడియున్నవి. వానిలో ఏలలు, జోలలు, సువ్వాలలు, ఆరతులు, ధవళములు, వెన్నెల పదములు, నివాళి పదములు, తుమ్మెద పదములు, గొబ్బి పదములు, అల్లో నేరేళ్లు, త్రిభంగులు, ద్విపద, త్రిపద, చౌపద, షట్పదాష్ట పదులు, మంజరులు, జక్కుల రేకులు మొదలగునవి గలవు.

ఇవియన్నియు పాటలుగనే తాళబద్ధములై యేర్పడి జన సామాన్యముచే నిత్య జీవితమునఁ బాడుకొనబడునవి. పాట కను కూలముగా శ్రాస్వ దీర్ఘములు తారుమారగుచుండుటయు సంభవించుచుండుటచే గాబోలు వీనిలో పెక్కించికి లక్షణ మేర్పడలేదు.

మనకిప్పుడు లభించి ప్రకటింపబడియున్న యక్షగానములలో 16-వ శతాబ్దివాడగు రుద్రకవి యక్షగానమే మొదటిదిగాఁ గానబడుచున్నది. 17-వ శతాబ్దిని నాయక రాజుల కాలములో ననేకములు బయలుదేరినవి. పెక్కు తంజావూరు పుస్తక భాండాగారములోను, మద్రాసు ప్రాచ్యలిఖిత పుస్తక భాండాగారము

లోను గలవు. ఇంకను వీధినాటకములు కురవంజిలు అః  
నచ్చుపడినవియుఁ గొన్ని గలవు.

దక్షిణదేశమునందలి యక్షగాన కర్తలలో ఉత్త-  
యణ కర్తయగు కంకంటిపాపరాజు, గిరిరాజకవి, శిః  
వారు కలరు. పాపరాజు విష్ణు మాయాపిలాసమును, శిః  
శాహేంద్ర చరిత్రమును, శివాజి అన్నపూర్ణాపరిణయఁ  
యక్షగానములను రచించిరి. వెంకటాద్రి వాసంతికా పరిః  
యక్షగానమును, చంగల్వరాయకవి పారిజాతము, ఎర  
సత్యభామ కథ, అనువానిని రచించెను. కామపీడితయ  
యొద్దకు బ్రహ్మ నిజాంగనను కొరవంజివేషంబున  
నామె యెఱుక చెప్పి సత్యభామను హర్ష మొందించుటయ  
దానిలోని కథ. మూడవదానిలో రుక్మిణీ సత్యభామల  
కయ్య మీ విధముగాఁ గలదు.

“మంచిదీ కానివె రుక్మిణీ, వేలు, వంచాలేవే సత్యభామి  
నాసరీ దానవా రుక్మిణీ, భామ, నీసారివారిలో దెల్పుకో  
గద్దరితనములు విడువవే, భామ, సుద్దులకేమారె  
కొంచాపుగుణములు మానవే, నీ, కొంచాపువగల్గె  
కయ్యానికొచ్చిన విధమేమీ, నీగయ్యాశిసుద్దుల  
జాతికొద్ది మాటలాడవే, అక్క, నీతిగాదు నోరు  
మండులమారివే రుక్మిణీ, నీ విందారిలో నిజము  
చేతులు తిప్పాకె రుక్మిణీ, — మూతులూ తిప్పాకె

ఇక నాటకములని కొరవంజులనియు మరికొన్ని గలవు. యక్షగానములకు పీనికిని రచనలో విశేష భేదమున్నట్లగపడదు. నాటకములను రచించినవారిలో, విజయరాఘవ నాయకుడు (1633-1673), షాజీ, శివాజి, మన్నారుదేవుడు మొదలగు తంజావూరి రాజులే కలరు. విజయరాఘవ నాయకుడు కాళియమర్దనము, పూతనాహరణము, రఘునాథాభ్యుదయము, ప్రహ్లాద చరిత్రము మొదలగు నాటకములనేగాక యింక ననేక దేశీ రచనలనుగూడ రచించినట్టి ప్రహ్లాద చరిత్రవలనఁ దెలియవచ్చుచున్నది. ఇరువది ముప్పది నాటకములనేగాక షాల్గుజోత్సవరగడ, రాజగోపాల దండకము, పీఠ శృంగార సాంగత్యము, సంపంగిమన్నారు సాంగత్యము, విన్నపములు, దరువులు, ఏలలు, పదాలు, సంకీర్తనలు, కురవంజి, చౌపదము, జక్కిణి, దురుపదము, చిందు, సవతిమత్సరంబు మొదలగువానినిగూడ నీతఁడు రచించినట్లు—ప్రహ్లాద కథా నాటక చాటు కావ్యంబునఁ జెప్పికొన్నాడు. ప్రహ్లాద చరిత్రమునే త్యాగరాజస్వామిగూడ యక్ష గానముగా రచించినాడు. “నౌకా చరిత్ర” మను యక్షగానమునుగూడ రచించినాడు. ఇది మద్రాసు యూనివర్సిటీ సంగీతశాఖ వారిచే చక్కగా ముద్రింపబడినది. మన్నారు దేవుడు హేమాద్రినాయక స్వయంవరమును, మహారాష్ట్రరాజగు ఎకోజి-విఘ్నేశ్వర కల్యాణము, తులజరాజు శివ కామసుందరీ విలాసము, వెంకటపతి సోమయాజి విజయరాఘవ చంద్రికా విలాసము, శాహరాజు—రతీ కల్యాణము, పార్వతీ పరిణయము, వల్లీ కల్యాణము మొదలగువానిని రచించిరి. గిరిరాజు

కవి రచించిన “రాజమోహన కొరవంజి” అనునది శాహమహా రాజున కంకితము. ఈ “కొరవంజి” నాటకమున ముఖ్యవిషయము, విరహ పీడితులగు నాయకనాయకులకు ఒక యెరుకత వచ్చి ఎరుక చెప్పట యనునదిగా, గనబడుచున్నది.

భోసలకుల శాహ భాషాలుమీద

చెన్నుగా మోహిత చిత్తయై రాజ

కన్యకామణి సరి కాంతలు గొలువ

గరిమెతోడుతమున్న కదలివచ్చుటయు

విరహభరంబుచే వెతలఁజెందుటయు

నెరుకత వచ్చి తా నెరుకజెప్పటయు

గురుతుగా శాహేంద్రు గూడియుండుటయు

అనియెడి రాజమోహన కురవంజి”

అని యందలి కథాసూత్రము నెరుకపరచినాఁడు కవి. ఈ కొరవంజి యనునది తొలుత కొండలజాతివాళ్లగు ఎరుకలు నివసించు కొండ ప్రదేశములకుఁ జెందిన నాట్య కథారూపమై యుండెనేమో. ఈ కురవంజి కన్నడాంధ్రములందే గాక తమిళ దేశమున గూడ నిటీవల వ్యాప్తిగాంచియున్న రచనా విశేషము.

తొల్కాప్పియం పొరుళధికారమున తమిళ కావ్యవస్తువు, తద్వర్ణనారీతులును చెప్పఁబడు సందర్భమున — కావ్యము లోని శృంగారము గాని వీరరసము గాని యా యా దేశ కాల విభాగమున కనుగుణముగనే వర్ణింపబడవలయునను నదొక కవి సమయముగా నేర్పడుటయే గాక దీని కనుగుణముగాఁ జేయబడిన దేశ

విభాగము లయిదింటిలో కొండప్రదేశము “కురుంజి” యనిపేర్కొనబడినది. ప్రాచీన తమిళకవి సంప్రదాయ ప్రకారము దేశ విభాగము కురుంజి, (పర్వత ప్రాంతము), పాలై (మరు ప్రదేశము) ముల్లయ్ (అడవి ప్రదేశము), మరుదం (మాగాణి ప్రదేశము), నయ్దర్ (సముద్ర ప్రాంతము) అని యైదు విధములు గలదై యున్నది.

ఈ ప్రదేశములందు శృంగార వీర సంప్రదాయములగు కళలను వర్ణించునప్పుడు, కొన్ని ప్రత్యేక కవి సమయముల ననుసరించి చేయవలయునను నియమము కూడా కలదు. ఒక్కొక్క ప్రాంతమునకు చిహ్నములగు రంగు పుష్పములు, మొదలగునవి కూడ తెలుపబడినవి. శృంగారము రసమైనప్పుడు నాయికా నాయకుల సమాగమము (పుణర్తర) కురుంజి అనగా పర్వత ప్రదేశములందే జరిగినట్లు, రాత్రి మొదటి జామున సంఘటిల్లినట్లును వర్ణింపబడవలయును. యుద్ధాదివర్జనము మొదట గోగ్రహణముతోఁ బ్రారంభింపఁ బడవలయును. అది కురుంజి-పర్వత ప్రదేశముందే జరిగినట్లు సూచింపబడవలె. దాడి వెడలుటకు సంబంధించినది ముల్లయ్ ప్రదేశము. ముట్టడి (మరుదం) మాగాణి ప్రదేశమున జరిగినట్లును, యుద్ధము (నెయిదర్) సముద్ర ప్రాంతమున జరిగినట్లును, సూచింపవలె. విజయమునకు సంబంధించినది పాలై (ఎడారి ప్రదేశము). ఇక పుష్పములలో ఎర్రనిరంగుగల “వెచ్చి” పూవులు రుధిర స్రావము గల యుద్ధమునకు సూచకములుగా వర్ణింపవలె. పసుపుఁబచ్చని “వంచి” పువ్వులు అప్రతిహత శక్తి

చిహ్నములు. తుంటె-ద్రోణపుష్పములు కోటను ముట్టడించువాఁ ధరింపబడును. వాఁడై యను తెల్లని పుష్పములు విజయ చిహ్నములు. ఈ కవి సమయములన్నియు దేశీయములేగాని సంస్కృతాలంకారిక పద్ధతులకేమాత్రము సంబంధించినవి కావు. కాని యితర భాషలలోనికి రాలేదు. “కురంజి” — “కురవంజు”లకు సంబంధమేమైన నుండునా ?

ఈ విధముగా యక్షగానము, కురవంజి, నాటకము ల నాట్య ప్రదర్శనార్థములగు రచనలుకూడ షట్పదీ ద్విపద కావ్య రచనల వలెనే, దక్షిణ దేశమున కంతకును సమానమగు “సాహిత్య సంప్రదాయ రీతులలోఁ జేరినవే యవి మనము యింపవలసి యున్నది.

వీరశైవ మతోద్బోధము కలిగినవిదవనే దేశీయచ్ఛా ఫక్కి ననుసరించి రచింపబడిన షట్పదీ సాంగత్యాది కావ్యః వలెనే కన్నడ భాషలో మరికొంత కాలమునకు యక్షగాన వాఙ్మళాయు ఐయులుదేరినది. తెలుగున నిశ్లేజిరిగినది. అంతకుపూర్వ కన్నడములో పంపాదులు “కవిరాజమార్గ” ఫక్కి ననుస పురాణ ప్రబంధ కవితను కన్నడ భాషలోనికి దింపినట్లే, జూచియే నన్నయయు సంస్కృత వృత్తాదులను వర్ణనా రీతి అలంకారిక పద్ధతులను తెలుగు కవితలోనికి దింపి, భారత రచ సాగించినతోడనే యిది శిష్టలోకము నాకర్షించుటచే, దేశీయ లకు తగిన యవలంబనము లేకపోయినది. అవి సామాన్య



లోనే వ్యాప్తిగాంచియుండినవి. ఈ దేశమున గూడ బ్రాహ్మణ మతమునకు పోటీగా వీరశైవ మతము ప్రబలినపిదప, జనసామాన్యమున నా మతమును వ్యాప్తిగావించుటకై — పాల్కురికి సోమ నాథుడు ప్రసన్నమైన జానుదెనుఁగులో ద్వీపద రచనను సాగించినాడు. దీనినిబట్టి సామాన్య జనాదరణము బడసిన ద్వీపద రచనలో — రామాయణాది గ్రంథములును బయలుదేరినవి. కన్నడమున పట్టదీ రచన ప్రాధాన్యమును వహించి యొక ప్రత్యేక వాఙ్మయ శాఖయైనట్లే, తెలుఁగులో ద్వీపద రచన ప్రాధాన్యము వహించి — ప్రబంధ శాఖకు భిన్నముగా — నొక ప్రత్యేక వాఙ్మయ శాఖగా నేర్పడినది. మార్గపద్ధతి నవలంబించిన కన్నడ భాషలోని శిష్ట వాఙ్మయము పంపాదులు తీర్చిన ప్రబంధ రచనతోడనే ప్రారంభమైనను, తెలుఁగులో నిచ్చటి దేశ కాలపరిస్థితులనుబట్టి నన్నయకు భారతమందు సంహితా దృష్టియే ప్రాధాన్యమును వహించుటచేత, నామార్గ ఫక్కి ప్రబంధ రచనారూపము నొందక, పురాణ రచనారూపమునే పొందుట తటస్థించినది. నన్నయకు తరువాత వచ్చిన నన్నిచోడు, డాకన్నడ కవుల ప్రబంధ ఫక్కినే యనుసరించి తెలుగుభాషలోఁ గూడ ప్రబంధశాఖ కంకురార్పణము చేయనే చేసినాడు. కాని యందాతఁడు జోడించిన “దేశి” ఫక్కి, యా కాలపు శిష్టలోకమునకు రుచింపక పోవుటచేఁగాఁబోలు, నీ ప్రబంధ రచనారీతిని వెనుకకు నెట్టివేసి, నన్నయ పురాణరచనాపద్ధతియే ముందుకు సాగి, తొలియుగమునంతను పురాణయుగమును పేరనేబరగదానినిగాఁ

జేసినది. కాని అంతర్వాహినిగా “ప్రబంధ” దృష్టి ప్రవహింపక పోవుటయులేదు. తిక్కన భారత సంహితనే ప్రబంధ మండలిగాఁ జేయఁజూచినాడుగదా. ఎఱ్ఱన భారతారణ్యవర్వశేష రచనమూలము ననే ప్రబంధపరమేశ్వరుడైనట్లు కూడఁ జెప్పుకొన్నాడు. ఈ రీతిగా ప్రబంధఫక్కి పురాణయుగమున ప్రసిద్ధకవులని చెప్పఁ దగిన వీ రిద్దరిని పెంటాడించుచునే యున్నది. అయినను ఆంధ్ర భాషలో “ప్రబంధ” మనునది వెలువడుట కింకను గొంతకాలము పట్టినది. 16-వ శతాబ్దిగాని ఆంధ్రప్రబంధ స్వరూపము తేటపడ లేదు. ఈ నడుమ దేశి ద్విపదకాఖయు చిలువలు పలువలు వేయు చునే వచ్చినది. గౌరన హరిశ్చంద్ర నవ నాథచరిత్ర ద్విపదలు శ్రీనాథుని పల్నాటి వీరచరిత్ర మొదలగునవి కొన్ని బయలుదేరి యీ కాఖను పెంపొందించినవి.

17-వ శతాబ్ది ప్రాంతమున దేశ కాలపరిస్థితులలో గలిగిన మార్పు సహాయకారిగా నేర్పడినవిదవగాని దేశి కవిత రాజాదరణ మును బడయుట-ద్విపద యక్షగానాది రూపముల మరల విజృంభించుట తటస్థింపలేదు. అనగా 11-వ శతాబ్దిలో నన్నయ పెంపొందించిన మార్గ కవితా మూలముగా వెనుకబడిపోయిన దేశి కవిత 12, 13 శతాబ్దులలో మతవ్యాప్తి మూలమునను, 17-వ శతాబ్దిలో -రాజకీయ పరిస్థితులవలనను-అనగా తెలుఁగువారు విదేశంబగు తమిళ దేశమున నెలకొనిన వారగుటచేతను - అనుకూల వాతావరణము కలుగువరకు మరల తలయెత్తుట కవకాశము కలుగ

లేదన్నమాట. ఈ విధముగా కన్నడాండ్రములలో మార్గపక్కిననుసరించిన పురాణ ప్రబంధ వాఙ్మయశాఖలేగాక, “దేశి” పద్ధతిననుసరించిన-షట్పదీ ద్విపదోదాహరణ యక్షగానాది శాఖలును ఆయాకాలములందు గలిగిన యనుకూల వాతావరణమునుబట్టి యీ భాషలలో వృద్ధినొందుచు వచ్చినవి. కాని తెలుఁగున పురాణ ప్రబంధశాఖలతోడి సమాసగౌరవ మితర శాఖలకింకను రాలేదు. వానినిగూర్చి తగినంత పరిశ్రమయు జరుగలేదు. ఇటీవల కొంత ప్రారంభమయినది.

అయితే క్రీస్తు శకారంభమునకే తమిళభాషలో తగినంత వాఙ్మయము, భాషా సాహిత్య లక్షణము నేర్పడి యుండగా, సోదరభాషలే యగు తెలుగు కన్నడములలో నాకాలమునుండియు దేశి వాఙ్మయము లేకపోయెనా? ఏ వాఙ్మయమును లేకపోవుటకుఁ గారణమేమి. ఈ దేశీయులంత వెనుకపడి యుండిరా. ఇప్పటికిని, తొడ, కుయి, గాండ్ మొదలగు భాషలవలెనే యివియు నంత యనాగరక భాషలై యుండెనా. లేక యే దేశాభివృద్ధిములవలనైన, మత రాజకీయ కారణములచేనైన, బయలుదేరిన వాఙ్మయము నశించినదా? అంతకుపూర్వము వాని స్థితిగతులెట్టివి. వీనినిగూర్చిన ప్రశంస యెంతవరకు గలదు. మన భాషకు ఆంధ్రము, తెలుఁగు అను రెండు పేళ్లు గలుగుటకు గారణమేమి? ఈ మొదలగు విషయములను దెలిసికొనవలెనన్నచో నీ భాషలకు నెలవగు మధ్య దేశీయ పరిస్థితులను కొంత పరిశీలించవలసి యుండును.



## IV

### ఆంధ్రము . తెలుగు

ఆంధ్రము, తెలుగు అను నీరెండును సహజ సంబంధము లేని శబ్దములేయైనను, ఏకార్థబోధకములేయై మన మీ దేశమున వ్యవహరించు భాషను సూచించునవై యున్నవి. లోకములో నొక మనుజునకుగాని, అతని భాషకుగాని, దేశమునకుగాని తత్సంకేత రూపమగు నొక్క పేరుండుటయే స్వాభావికము. కాని మనకు, మనభాషకు, మన దేశమునకు రెండు పేళ్ళుగలుగుట కొంత విఠి రీతిముగాఁ గనఁబడక మానదు. ఇట్టి స్థితియే అఱవము (తమిళము, ద్రావిడము) మొదలగు మఱికొన్నిటి విషయమునగూడఁ గనఁబడవచ్చునుగాని, లోక వ్యవహారమున కది సౌకర్యమనికాని స్వాభావికమనికాని చెప్ప వలనుపడదు. ఇట్లు గలుగుటకుఁ గల కారణముల నించుక పరిశీలించితిమేని మన భాషా సాహిత్యముల యొక్కయు, సంఘముయొక్కయు వ్రాచిన స్థితియుఁ బరిణామ క్రమమును కూడ కొంతవరకు బయలుపడకపోవని తోచుచున్నది.

భాష యనునది మానవులు తమ హృద్గతాభిప్రాయములన దమ సంఘములోని యితరులకు వ్యక్తపరచుటకై యేర్పరచుకొనిఁ సంకేతరూపమగు నొక సాధనము. కావున నాయా మానవ సంఘములు, లేదా జాతుల పేళ్ళనుబట్టియే వారు నివసించెడి దేశముఁ కును, వ్యవహరించెడు భాషకును పేళ్లేర్పడుచుండుట స్వాభావికము

అంగిలుల దేశ మాంగలాండు. అదియే ఇంగ్లాండ్ నది. వారి భాష ఇంగ్లీషు. పారసీకుల భాష పరిషియన్; దేశము పరిషియా, ఓడ్రుల భాష ఓడ్రము. తుళువల భాష తుళు, కోడుల భాష కోడు. ఎరుకలవారిది ఎరుకల భాష, ఒక్కొక్కప్పుడు దేశ నామమును బట్టికూడ నందలి జనులకును, భాషకును పేర్లైర్పడుచుండుటయుఁ గలదు. “సింధు”నదినిబట్టి, లేదా దానికి రూపాంతరమగు“హిందు” శబ్దమునుబట్టి యీ దేశము హిందూదేశమైనది. అందలి భాష హిందీ, మహారాష్ట్రము. శౌరసేనము, మగధ, కర్ణాటము (కఱు + నాడు), మలయాళము (మలై + ఆళం) అను దేశ నామములను బట్టి యేర్పడినవే మహారాష్ట్ర, శౌరసేని, మాగధి, కన్నడము, మలయాళము మొదలగు భాషలు. దక్షిణదేశభాషలలో తమిళము “తమిళర్” అను ద్రవిడజాతివారినిబట్టి యేర్పడినదే. దీనికి “అఱవము” అను నామాంతరముకూడ “అఱవార్” అను నొక తెగ వారినిబట్టి యేర్పడినది. కాని తమిళదేశమున గాని, తద్వాఙ్మయమునగాని యీ పేరు వాడుకలో లేదు. ఇది ఉత్తరమున పీరికి సమీపస్థులైయున్న యాంధ్రులచే పెట్టఁబడిన పేరుగాఁ గనఁబడుచున్నది. కాని భాషమాత్ర మొక్కటే. తమిళము, అఱవము వలెనే ఆంధ్రము, తెనుఁగు అను పేళ్లుగూడ నాయా జాతుల నామములనుబట్టి యేర్పడినవే. చిరికాలమునుండి యీ పేళ్లు రెండును దేశపరముగను, భాషాపరముగను నా దేశ జనులచే నభిన్నముగనే వ్యవహరింపఁబడుచున్నవి. కాని యీ రెండు తెగలవారు నాదికాలమునుండియు తమిళమువలెనే యొక భాషనే వ్యవహ

రించిరా, లేక వేర్వేరుభాషలుగల భిన్నజాతులవారై యుండి, యీ దక్షిణాపథమున నెలకొనిన వెనుక నేకజాతివారై యేకభాష నవలంబించిరా యను విషయము విమర్శనీయమైయున్నది. ఐతరేయ బ్రాహ్మణమునందలి కథనుబట్టి యార్యాంధ్రు లార్య సంఘము నుండి బహిష్కరింపఁబడి పుండ్ర పుళింద మూతిబాది తెగలతో పాటు వింధ్య దక్షిణ భాగమున నెలకొనినట్లు తెలియవచ్చుచున్నది. వీరు కాల క్రమమున దక్షిణాపథమును జేరి యందు కృష్ణా గోదావరి ప్రాంతములందలి యాదిమనివాసులగు తెలుఁగులతో గలిసి, కొంతకాలమునకు కృష్ణానది యొడ్డున నాంధ్రరాజ్యమును స్థాపించిరి. మెజ స్తనీన్ కాలమునకే, అనఁగా క్రీస్తుకు పూర్వము మూడవశతాబ్దినాటికే యిది అప్పటి మగధరాజ్యము తరువాతఁ జెప్పఁదగిన ప్రబలరాజ్యముగ నాతనిచే నెన్నబడినది. అశోకుని కాలమున కించుక తరువాతివని తలంపబడుచున్న భట్టి ప్రోలు శాసనములలో గృష్ణానదీ ప్రాంతమున “కుభీరకు”డను అంధ్రరాజొకఁడు పేర్కొనఁ బడియున్నాఁడు. క్రమముగా నాంధ్రులు పశ్చిమ దిగ్భాగమునగూడ వ్యాపించి మగధరాజ్యము నాక్రమించి హైందవ సామ్రాజ్యపురంధరులైరి.

ఇట్లుత్తరదేశీయులగు నార్యాంధ్రులు కృష్ణా గోదావరీ ప్రాంతమును తమ నివాసముగాఁ జేసికొని యచ్చటి జనులతో గలిసి సామ్రాజ్యపాలకులగుటచేతనే యీ దేశ మాంధ్రదేశమైనది. ఇందలి జను లాంధ్రులై నారు. అప్పటి యాంధ్రుల ప్రాభవతి

శయముచే నిచ్చటి యాదిమనివాసుల యూరుపేరులు కొంతకాల మంతరించినను ఆర్యాంధ్రులు వచ్చునప్పటి కిది నిర్జనారణ్యముగా నుండెననిమాత్రము తలంపరాదు. బౌద్ధయుగమున నుత్తరదేశము నందలి తామ్రలిప్తిప్రాంతమునుండి సముద్రమార్గమున దక్షిణదేశమునకుఁ బోవుచుండిన బౌద్ధయాత్రికులకుఁ గృష్ణానదీ ముఖద్వారమున నాగరాజు లాతిభ్యమిచ్చినట్లు సూచించెడి యమరావతీస్తూప శిల్పమున జిత్రితములగు గాథలనుబట్టి యీ దేశమున నాగజాతి వారు కూడ నున్నట్లు తెలియుచున్నది. ఆ కాలమున భూమిమీద కంటెను సముద్రముమీద ప్రయాణ మెక్కుడు సుకరమై యుండి యుండును. ఇశ్వైకులనాటి నాగార్జునకొండ శాసనములలో నొకదాని యందు వీరపురినదత్తుని రాజ్యకాలమున “బుధిష్ఠుకు”ని భార్యయగు “బోధిసిరి” యను నామె శ్రీపర్వతమునకు సమీపమున నున్న విజయపురియందలి “చులదమ్మగిరి విహారము”లో నొక ‘చెతియ ఘర’ (చైత్యగృహము) నిర్మించినట్లున్నది. అది “తంబపమ్మ” — అనగా తామ్రపర్ణి యనఁబడు సింహళమునుండి వచ్చు బౌద్ధ సన్యాసినులకును (ధెరిస్), ఇంకను కాశ్మీర, గాంధార, చీన, చిలాత, తోసలి, అపరాంత, వంగ, వనవాసి, యవన, దమిల, పాలూర దేశముల నుండి వచ్చు సన్యాసినులకును నివాసముగా నుపయోగపడునట్లామె యుద్దేశించినదని చెప్పఁ బడుటచే నా కాలమున నాయా దేశముల నుండి బౌద్ధ సన్యాసినులు ఆంధ్రదేశమునకు వచ్చుచుండెడివారనుట నిశ్చయము.

అప్పటికి జిరకాలమునుండి కృష్ణానదియొడ్డున నున్న “క  
 కాన్సల” (ఘంటసాల) గొప్ప రేవుపట్టణమైనట్లు తెలియుచున్న  
 కావున కృష్ణా గోదావరీనదుల మధ్యప్రాంత మా కాలమున  
 నారణ్యమై యుండెననుట కవకాశములేదు. కాని యప్పటి తెలు  
 వారిని గూర్చిన ప్రశంసమాత్ర మెచ్చటను గానరాదు. బహు  
 చిరకాలము క్రిందటనే బర్మాదేశమునకు వలసపోయిన యచ  
 తైలంగులనువారును, ఈ దేశమున నిప్పటికి నిలిచియున్న  
 గాణ్య బ్రాహ్మణులు, తెలగాలు అనువారును మాత్రమే యి  
 దిమ నివాసులగు “తెలుగు” జాతివారిని స్మరింపజేయుచు  
 స్త్రైంపవలసియున్నది. ఆంధ్రుల మూలమున నీ తెలుగు  
 మాంధ్రదేశమైన తరువాత పెక్కు శతాబ్దములవరకును  
 ప్రశంస గానరాలేదు. కాని క్రీస్తు శకారంభకాలమున నీ దేశః  
 కీనామము కేవల మంతరించిపోయిన ట్ల గపడదు. యవన య  
 కుండగు టాలమీ యనునాతడు “ట్రీలింగాన్,” “ట్రీగ్లిఫాన్”  
 పదములచే బేర్కొనిన దేశమిదియే యనఁదగి యుండుట  
 నాతని కాలమున, కనఁగా క్రీ. శ. ౨-వ శతాబ్దినాటి కీ దేశః  
 కీ పేరు కొంచెము మార్పుతోనైన నింకను సుప్రసిద్ధమైయున్న  
 తలంపనగును. త్రిలింగములను గూర్చిన కథ పౌరాణిక  
 తరువాతికాలమునఁ గల్పింపబడినదే యైయుండును. అట్లే యై  
 టాలమీ ప్రయోగించిన శబ్దములోని తొలి వర్ణము రేఫ య  
 మగుట యెట్లు సంభవించునను సందేహము కలుగ వచ్చు



తైలంగులు, తెలగాలు, తెలింగానా, తెలుగు మొదలగు శబ్దములనుబట్టి “తెలుగు” అనునదే తొలిరూపమై యుండినను, ఆ కాలమునందలి సంస్కృత పండితులు దీనిని సంస్కృతీకరించి యీ దేశీయ శబ్దమునకు స్వభాషానురూపమగు రూపమును, వ్యుత్పత్తిని గల్పించి యుందురనుటకు సందేహములేదు. అట్టి రూపమే వారి మూలముగా “టాలమీ”కి జేరియుండవచ్చును. కృష్ణానదికి ప్రాచీన నామము “మైసోలాస్” అని యున్నట్లు గపడుచున్నది. తత్సాన్నిత దేశము “మైసోలియా,” అదియే “మచిలీపట్టణ”మైనది. “మై” శబ్దమునకు ద్రావిడభాషలలో నలుపర్థము. దీని సంస్కృతీకరణము మూలముననే యీ నది “కృష్ణ”యై యుండును. ప్రాచీన కాలములో నిది “కృష్ణబేణ్ణా” అని పేర్కొనఁబడి యుండగా తరువాత “కృష్ణవేణి” యైనదిగా, “గోదావరి” అను శబ్దములోని రెండవ భాగము కావేరి, పొన్నేరి, పెన్నేరి (పెన్నార్), పాలార్, అద్దెయార్ మొదలగు నదీ నామములలోని రెండవభాగమువలెనే, “ఆర్” అను ద్రావిడ (తె, ఏరు) శబ్దమే. కాని యది సంస్కృతీకరణము మూలముగా “వరి” అని మారినది. ఇట్లు ప్రాచీన కాలమున సంస్కృత పండితులు మైచ్చభాషా శబ్దములను గూడ సంస్కృతీకరించి సంస్కృత శబ్దానురూపములగు వ్యుత్పత్తులను గల్పించి వానియర్థమునెట్లు సాధింపయత్నించుచుండిరో కుమారిల భట్టు తంత్ర వార్తకమున ద్రావిడభాషా శబ్దముల నుదాహరణముగా

గ్రహించి వివరించియేయున్నాడు \*త్రిలింగశబ్దము నట్టి సంస్కృతరణము మూలముగా నేర్పడిన శబ్దమనియే తలంపనగును.

మొత్తముమీద టాలమీ తరువాత చిరకాలము వరక దేశమునకును, నిందలి జనులకును, వారి భాషకును గూడ న శబ్ద వ్యవహారమే ప్రబలుటచేత తెలుగు శబ్ద వ్యవహార రించినదనియే చెప్పవచ్చును. క్రీ. శ. ౪వ శతాబ్ది ప్రాంతవ యువమహారాజు శివస్కందవర్మ మైదవోలు శాసనములో నీ “మంధపథ” మనియే పేర్కొనబడినది. (అథాపథీయగామె పరదత్తం). భరతుడు నాట్యప్రయోగమున కిరాతాంధ్ర ద్ర జాతుల విషయమున వారివారి భాష ప్రయోగింపగూడదనియు, నేని ప్రాకృతమే సమాశ్రయింపదగినదనియుఁ జెప్పినాడు. ఒకప్పు డిచ్చవచ్చినచో ద్రావిడాది జాతులకు ద్రావిడియుఁ గింపవచ్చునన్నాడు. దీనినిబట్టి ఆంధ్రము, ద్రావిడము న శౌరసేన్యాదులకంటె భిన్నములైన ప్రత్యేక భాషలని వ్యక్తి

\* “తద్యథా ద్రావిడాది భాషాయామేవతావత్ వ్యంజనాం పదేషు స్వరాంత విభక్తి త్రీ ప్రత్యయాది కల్పనాఖిః స్వభాషా నరాన్ ప్రతిపాద్యమానా దృశ్యంతే. తద్యథా ఓదనం “చోర్” ఇ చోరపదవచ్యం కల్పయంతి. పస్తానం “అథర్” ఇత్సక్తే “ఇతికల్పయిత్వాహః సత్యం దుస్తరత్వా దతర ఏవ పస్తా ఇతి. “పావ్” శబ్దం పకారాంతం సర్పసదనం ఆకారాంతం కల్పయిత్వా పాపవి వాసా వితి విందతి.....తద్యథా ద్రావిడాదిభాషాసు త స్వచ్ఛందకల్పనా తదా పారసీక బర్బర యవన రౌమకాది భాషాన వికల్ప్య కిం ప్రతిపత్స్యంత ఇతి నవిద్యుః.”

చున్నది. కుమారిలభ ట్టిదేశభాష నాంధ్రమనియే పేర్కొనినను, నిది ద్రావిడభాషకంటె భిన్నమనియు, నీరెండునుగూడ నార్య భాషలలోనివికాక మ్లేచ్చ భాషలలోనివనియుఁ దెలిపియున్నాడు. ఇట్లు తరదేశమునుండి యార్యాంధ్రులు దక్షిణాపథమునకు వచ్చి తెలుగుదేశమున నెలకొనినపిదప తెలుగు లాంధ్రులలోఁ గలిసి యాంధ్రులై నట్లే తెలుగుదేశ మాంధ్రదేశమైనది. ఆంధ్రరాజులు వారి శాసనములలో మాత్రమే ప్రాకృతము నవలంబించినను, నిత్యవ్యవహారమున నీ దేశీయభాషనే యవలంబించిరన్నచో భాషా విషయమునగూడ నీ యభిన్నత్వ మా కాలముననే యేర్పడిన దనవచ్చును. కాని కొందఱిటీవల తలంచినట్లుగా నాంధ్రరాజుల శాసనములలోని భాషయే యాంధ్రమనియు, దాని పరిణతరూపమే యిప్పటి మన తెలుఁగనియు నెంచినచో నీ విషయమింకను పరిశీ లింపదగియుండును. అంతకుఁబూర్వము మాట యెటులున్నను నన్నయభట్టు కాలమునకు మాత్ర మీ రెంటికి నభిన్నత్వమేర్పడిన దనుట స్పష్టముగదా. సందంపూడి శాసనమున నీతఁడు నారాయణ భట్టు నాంధ్రభాషా కవీశ్వరుడని చెప్పటయు, నీతనిని రాజరాజ నరేంద్రుడు భారతమును “దెనుఁగున రచియింపు” మనగా నీ నన్నయభట్టు తెనుంగునన్ మహాభారతసంహితా రచనబంధుఁడగుటయు ఇందుకు నిదర్శనములు. తిక్కనయు నాంధ్రావళి మోదముం బొరయునట్లు “పదునేనింటి దెనుఁగుభాషనే” రచియిం చెను. నన్నయకు బూర్వమీ భాషను “తెనుఁగ”ను పేరుతో స్మరిం

చినవారెవరు నున్నట్లగపడదు. నన్నయయు నంతకుఁ బూర్వంకి భాష స్థితిగతులను గూర్చి యేమియు తెలుపలేదు.

క్రీస్తు శకారంభమునుండియు నాంధ్రరాజుల కాలములో మధ్య దేశమున ప్రాకృతభాషకే ప్రాధాన్యము కలుగుటచే దేశ భాషలు వెనుకబడిపోయినవి. క్రీ.శ.౪-వ శతాబ్దివఱకును ప్రాకృత భాష, బౌద్ధమతము నీ దేశమున విశేషవ్యాప్తి గాంచి యున్నది. అటుపిమ్మట వైదిక మతమునను, సంస్కృత భాషకును ప్రాధాన్యము హెచ్చినది. కావుననే యీ దేశమున నైదవ శతాబ్ది నుం బయలుదేరిన పల్లవ, శాలంకాయన, విష్ణుకుండిన రాజుల శాసనము లన్నియు సంస్కృత భాషారచితములేయై కనబడుచున్నవి. రాజాదరణయు సంస్కృత కవితకే. దేశ భాష, దేశి రచన, సామాన్యజనుల నోళ్ళలో నిలిచినవే గాని, వానికి స్థిర రూపముఁ దాల్చుటకవకాశము కలుగలేదు.

ఈ స్థితి సుమారేడవ శతాబ్ది వఱకు సాగినది. కాని రాష్ట్ర కూటులు చాళుక్యరాజులు దక్షిణాపథమున ప్రభుత్వము వహించినప్పటి నుండియు సంస్కృతభాష నాదరించినను దీని ప్రాబల్యములమున దేశమున వెనుకబడి యుండిన దేశి కవితను లే నెత్తి, దేశ భాషలలో గూడ తమ శాసనములను రచింప మొదలు పెట్టినారు. కన్నడ దేశమున సంస్కృత భాషాలంకార చ్ఛందస్ ప్రదాయముల ననుసరించిన మార్గ కవిత 8-వ శతాబ్దికే పొడసూ నది. 9-వశతాబ్దిలో రాష్ట్రకూటరాజుల ప్రోత్సహమున కవిరా

“మార్గమే” యేర్పడినది. కాని యాంధ్రదేశమందు మాత్రము తూర్పు చాళుక్యరాజులు పలువురు “దేశ” కవితకే ప్రోత్సాహమిచ్చి దానిని తెనుఁగున నిలిపినారు.

ఇట్టిటీవల బయలుపడిన చాళుక్యరాజుల తెలుఁగు శాసనముల మూలముగా, రాజనరేంద్రుని ప్రోత్సాహముచే నన్నయచేతనే సృష్టింపబడెనని కొందరచే, దలపబడుచుండిన తెలుఁగు భాషయొక్క ప్రాచీనత క్రీ.శ. ఏడవ శతాబ్ది ఆరంభమువఱకు బోవుచున్నది. అంతకుఁబూర్వము రెండుమూడు శతాబ్దములవఱకు గల శాసనములన్నియు సంస్కృతభాషలోను ఇంకను వెనుకటి శాసనములు ప్రాకృతభాషలోను రచింపబడి యుండుటచే నేడవ శతాబ్దికి బూర్వము తెనుఁగుభాషయొక్క స్థితిగతులను గూర్చి తెలిసికొనుట కాఘోరమేమియు గనబడుటలేదు. దాని యూరుపేరుల నెచ్చటను గానము. అవి రెండు నాంధ్రములోనే లీనమైపోయినట్లున్నవి. ఈ కాలమున శ్రీకాకుళమందలి తెల్గువల్లభుఁడు కూడ నాంధ్రవల్లభుఁడుగనే యజిగి మజిగి యుండెనే కాని, 16-వ శతాబ్దమున విజయనగర సామ్రాజ్యాధీశ్వరుఁడగు తెనుఁగు రాయలు తనను దర్శించువరకు “దేశంబు తెలుఁగేను తెలుఁగువల్లభుండ”నని తన నిజస్వరూపమును బ్రకటించుకొని “దేశభాషలందు దెలుఁగు లెస్స” యని చాటలేకపోయినాడు. కాని ఏడవ శతాబ్దికి బూర్వము తెలుఁగుదేశ మాంధ్రదేశమున లీనమైనదని చెప్పగలిగినట్లుగనే తెలుఁగుభాష ఆంధ్రమున లీనమైన

దని చెప్పగలుగుటకు పూర్వము అప్పటి ఆంధ్రభాషయొక్క స్వరూపమేదో మనము నిర్ణయింపవలసి యుండును. ఆంధ్రరాజ శాసనములలోని ప్రాకృతభాషయే యా కాలపుటాంధ్ర మని తచినచో, నేడవ శతబ్దమునాటి చాళుక్యరాజుల శాసనములలో తెలుగు, ఆంధ్రరాజుల శాసనభాషయగు నా యాంధ్రమున మైనదనికాని, యీ రెంటికి నభిన్నత్వ మేర్పడినదనికాని చెటకు వలనుపడదు. కాని యాంధ్రరాజు లాకాలమున దేశము బౌద్ధమత ప్రాబల్యమువలన ప్రాకృతభాషకుఁ గలిగిన వివక్షావ్యాప్తిని బట్టి దాని నీ కాలపు టింగ్లి షువలె రాజభాషగా గ్రహించారికి దానియందుగల యభిమానముచే శాసనములను మా మా భాషలో రచించియుండిరేకాని ఆ కాలమున నాంధ్రదేశీయుల జనులతోపాటు నిత్యవ్యవహార మంతయు దేశీయమగు తెనుఁజాసనే నడుపుచుండిరని తలంచినచో, తెలుఁగున కాంధ్రము నభిన్నత్వ మప్పటినుండియే కలిగెనని చెప్పవచ్చును. అన ఆంధ్రులీ దేశమునకువచ్చి యందల జనులతోఁగలిసి, వారి కాంధ్రమును గలిగించినట్లే యీ దేశభాషను దాము చేబట్టి దాంధ్రత్వము కలిగించినవారని చెప్పుట కవకాశము కలుగుఁ భరతుడు, కుమారిలభట్టు, హ్యూక్స్ థాంగ్ మొదలగు యాంధ్రమును గూర్చి వారివారి కాలములఁ జెప్పినదానిని చూడగా వారి యాంధ్రమును ప్రాకృత భాషలకంటె భిన్న నట్లును, మేచ్చభాషగాఁ గూడఁ బరిగణించినట్లును తెలియవచ్చుచునేయున్నది. కావున తెలుఁగున కాంధ్రముతో నభిన్నత్వము

గ్రహించినపుడు ఆంధ్రము ప్రాకృతమునకంటె భిన్నమనియే గ్రహింపవలయును. కావున తెలుగుభాషయొక్క ప్రాకృత స్వరూపమును దెలిసికొని దాని చరిత్ర నింకను వెనుక కన్వేషింపవలె నన్నచో నాంధ్ర రాజుల ప్రాకృత శాసనములలోని భాష యీ విషయమున నిరుపయోగము కాకమానదు.

ఇక ప్రాచీనాంధ్రరాజులు తమ శాసనముల నుపయోగించిన ప్రాకృత భాషయే యీ దేశమున నా కాలమున నిత్యవ్యవహారములో నుండిన యాంధ్రభాష యని చెప్పువారు ఏడవశతాబ్దికి బూర్వమాంధ్రమున శాసనములేమియు గనబడకుండుటచే నా కాలమునందలి చాళుక్య శాసనములలోని తెలుగుభాష యీ ప్రాకృతాంధ్రముయొక్క పరిణత రూపమే యనియు, తక్కిన ప్రాకృతములతోపాటు ఈ యాంధ్రము నార్యభాషాజన్యమగుటచే దెనుఁగు భాషకూడ నార్యభాషాజన్యమే యనఁదగుననియు వాదించుదురు. కాని చాళుక్య శాసనములలోని తెలుగు ఆంధ్రరాజుల శాసనములలోని ప్రాకృతభాషతో నభిన్నమనికాని, తత్పరిణత రూపమనికాని, చెప్పుట యెంత యసమంజసముగాఁ గనబడునో వాని నించుక సరిపోల్చిచూచిన వారికి వ్యక్తము కాకపోదు.

ఆంధ్రరాజులనాటి యమరావతీస్తూప శాసనము

“సిధం రనౌ వాసికీపుతన సామిసిరిపులమావిన సవచ్చె రె..... పిండనుతరియాణం కహూతర గహపతిస పురిగహ పతిసచపుతన ఇసిలన సభాతుకన సభగినికన నాకానికాయన

ప్రతకస భగవతో మహాచెతియె చెతికియానం నాకా (య)స ప  
గహె అపరదారె ధమచకం దెధమ్మం తాపిత.”

ఇందలి శబ్దములేకాక విభక్తి ప్రత్యయములు, క్రియ  
రూపములు, వాక్య నిర్మాణపద్ధతి యంతయు సంస్కృత భాషకు  
ఛాయయే యనుట యీ క్రింది ఛాయవలన బోధపడగలదు.

“రాజ్ఞో వాశీష్ఠీ పుత్రస్య స్వామి శ్రీపులమావి(స్య) సం  
త్సరే....ఇసిలశ్య (ఋషిలకస్య)సపుత్రకస్య, సప్రాతృకస్య...  
దేయధర్మచక్రం అపరద్వారే స్థాపితం.”

క్రీ.శ. నాల్గవశతాబ్ది మధ్యభాగమున పల్ల వరాజు శివస్కం  
వర్మ కాంచీపురమునుండి చేసిన యాజ్ఞప్తి శాసనము ప్రాకృతమ  
ననే కలదు:—

“కాంచీపురతో యువమహారాజౌ భారదాయన గొత్తో ప  
వానం సివఖండవమ్మో ధర్మఖడెవాపతం ఆనపయతి. అంధాప  
యగామో.....విరిపరం అంహేహి ఉదకాది సంపదతో. ఏత  
గామస విరిపరస సవబంహదేయ పరిహారే వితరామ.”

తరువాత నేడవశతాబ్దివరకు నాంధ్రదేశమును పాలించి  
శాలంకాయనులు, విష్ణుకుండినులు మొదలగువారి శాసనము  
లన్నియు సంస్కృతభాషలోనే యున్నవి. 7-వ శతాబ్ది ప్రార  
భమున చాళుక్యరాజగు జయసింహవల్లభుని శాసనముపై ప్రాక  
తమునకు ఛిన్నమనియే చెప్పదగిన తెలుగులో నున్నది.



“జయసింఘవల్లభ మహారాజులాకున్ ప్రవర్ధమాన విజయ  
రాజ్య సంవత్సరంబున్ ఎఱుంబొది అన్నేణ్ణి అమ్మమ్మ పూజ్ఞము  
నాణ్ణుం ప్లావిండిరాజులముట్లు కలిముడిరాజుల్ ప్లావిండిసముద్ర  
రకై నాకు బణినేసిన కల్పివీట రుట్ల మద్దికదు మూటికి విత్పత్తి  
ఉత్తరంబున పులొంబున చెలువు పడు మాటికోటన్ ఎఱుంబొది  
పుట్లు ఆటపట్టునేను తాటుతోంట కాయు పడువారంబు ఇచ్చిరి.”

ఇందలిభాషపై యాంధ్రరాజుల శాసనములోని భాషకంటె  
నెంతయు భిన్నమై ప్రాత తెనుగులక్షణముకలదై యున్నదనుటకు  
సందేహము లేదుకదా. కొన్ని తత్సమ శబ్దములు, సుబోధ్యము  
గాని ప్రాచీనరూపములు నున్నను, విభక్తి ప్రత్యయములు, శబ్ద  
స్వరూపము వర్ణక్రమము మొదలగునవన్నియు సంస్కృత  
ప్రాకృత భాషాపద్ధతినిగాక, యితర దక్షిణదేశ భాషాపద్ధతిని  
బోలినవై కనబడుచున్నవి. ప్రాకృతభాషల యపభ్రంశ రూప  
ములనుండి క్రీ. శ. ౧౦, ౧౧-వ శతాబ్ది ప్రాంతములబయలుదేరిన  
వని చెప్పబడుచున్న ఉత్తర హిందూస్థాన భాషలలో సయితము  
సంస్కృతభాషా వ్యాకరణ పద్ధతులే నిలిచియుండుటనుబట్టి,  
యంతకు పెక్కు శతాబ్దములకుఁ బూర్వమే తద్భిన్నపద్ధతుల నను  
సరించి వృద్ధినొందియున్న యీ దక్షిణదేశభాషలు తజ్జన్యములే  
యనుట యసంభవమనక తప్పదు. కావున నాంధ్రరాజుల  
కాలముననే యీ దేశమునందలి యాంధ్రులు ఆ కాలపు  
ప్రాకృత శాసనములలోని భాషకంటె భిన్నమైన మఱియొక

తెలుఁగు భాషనే వ్యవహరించియుండిరని తలంచినగాని, తరువాతి చాళుక్యరాజుల శాసనములలోని తెలుఁగుభాష దాని పరిణతరూప మని చెప్పట కవకాశమేర్పడదు.

దీనినిబట్టి 7-వ శతాబ్దమునాటి శాసనములలోని తెలుఁగు భాషయొక్క పూర్వ చరిత్ర నన్వేషించి తెలుసుకొనుట కంతకు పూర్వమున గల యాంధ్రరాజుల ప్రాకృత శాసనము లేమాత్ర మును తోడ్పడఁజాలవని విశదమగుచున్నది. కావున దీని పూర్వ చరిత్రమును, ప్రాచీన స్వరూపమును దెలిసికొనవలెనన్నచో, బరి సరములందున్న యితరదక్షిణదేశ భాషలలక్షణములతోసరిపోల్చియే చూడవలసియుండును.

క్రి. శ. 7-వ శతాబ్దికి బూర్వము తెలుఁగు శాసనములు లేకున్నను, తెలుఁగు దేశమున బయలుదేరిన యా సంస్కృత ప్రాకృత శాసనములలోని నదులు, ఊళ్లు మొదలగువాని పేళ్లున కొన బిరుద నామములు నా కాలపు దేశభాషా స్వరూప చిహ్నము లను వ్యక్తపఱచుటకుఁ దోడ్పడుచునే యున్నవి. నాగర లిపిలో వ్రాయబడిన కొన్ని సంస్కృత శాసనములలో తద్భాషా వర్ణసమ మ్నాయమున లేని నూతన వర్ణములతోఁగూడిన దేశీయ శబ్దములన వ్రాయవలసి వచ్చినపుడు ఆశాసనములను జెక్కినవారు ఈ దేశీయ వర్ణములనే యా నాగర లిపి నడుమఁ జొనుపవలసిన వారగుట నా కాలమున సంస్కృత ప్రాకృత భాషాసంప్రదాయములకు భిన్నములగు సంప్రదాయములతోఁ గూడిన భాషలు దేశమున వ్యాప్తి జెందియున్నవనియే వ్యక్తమగుచున్నది. అట్టి శబ్దములే యీ దేశ

భాషల ప్రాచీన చరిత్రను సూచించునవై తదన్వేషణమున మనకు మిగుల దోడ్పడగలవు. ఇట్టివానిలో గొన్నిటి నిచ్చట పరిశీలిం తము.

పై ఆంధ్రరాజుల ప్రాకృత శాసనములలో గానవచ్చు “నాగనిక” మొదలగు పేళ్లు ఆర్యులగు నాంధ్రజాతివారివి గాక, దేశీయులగు నాగజాతివేయై యుండుననుటకు సందేహము లేదు. అమరావతీ శాసనములలో నొక రాతిపై గానబడు “నాగబు” శబ్దము కూడ ద్రావిడ భాషా సహజమగు “బు” వర్ణకముతోఁ గూడిన దేశ్య శబ్దమేయైయుండును. cf. త, పామ్ము, చేమ్ము, ఇరుంబు; తె. మఠబు.

ఆంధ్రశాతవాహనుల తరువాత ఆంధ్రదేశములోని కృష్ణా గుంటూరుప్రాంత దేశమున ఇక్ష్వాకువంశీయులు పాలించిరి. వారిలో వాశిష్ఠీపుత్ర శాంతమూల అను నాతఁడు మొదటివాఁడు. ఈ శాంత మూలుని కుమారుఁడు వీరపురినదత్తుఁడు. ఈతని రాజ్యకాలమున బయలుదేరిన నాగార్జునకొండ శాసనములలో నొకడానిలో శాంత మూలుని చెల్లెలు చాంతిసిరి మహాసేనాపతి, మహాతలవరుఁడగు ఖందసిరి భార్య యైనట్లు తెలుపబడినది. ఈ “మహాతలవర” శబ్దము “సేనాపతి” వలెనే యొక విరుదు చిహ్నముగా గనబడు చున్నది. జైన గ్రంథములలో ౧౮ గణరాజులలో నీ మహాతల వరులు గూడ గ్రహింపబడుటచే నిది జైన సంప్రదాయ సిద్ధమై యుండునని తోచుచున్నది. జైనకల్ప సూత్రములో దీనినిట్లు నిర్వచించియున్నారు. “తలవరాః తుష్ట భూపాల ప్రదత్త పట్టబంధ

విభూషిత రాజస్థానీయాః" అని. కాని యీ శబ్దము స్వతస్సి  
ముగ ద్రావిడభాషల లోనిదై జైనులలోనికి సంక్రమించియుండు  
తలంపదగి యున్నది. తెలుగున "తలారి" శబ్ద మొకటి గ్ర  
నాయకుడు, గ్రామమునందలి కాపలావాడు అనునర్థమున గల  
ఇదే త, తలై యారి, కన్న, తళవర, తళవార అను రూపముల  
యదార్థములనే కలదు. తమిళమున "తలై వన్" అనునది ఆ  
క్షుడు, శాసకుడు. రాజు అను నర్థమున గూడ గలదు. దీని బ  
వచన రూపము "తలై వర్," ఐకారాంత శబ్దములు తెలుగున  
రాంతములగుట సహజము (తలై -తల, వలై -వల, మలై -మ  
కావున "తలై వర్" అనునది తెలుగున 'తలవర' అగును. కా  
పై తెలుగు దేశము నందలి ప్రాకృత శాసనములోని "తలః  
అనునది తెలుగు శబ్దమే కావచ్చును. అది యానాదౌక బి  
చిహ్నముగా ప్రాకృత భాషలో గ్రహింపబడి కాల క్రమః  
గ్రామ రక్షకుడను నర్థమున వ్యవహరింపబడి యుండును. ఇత  
లకు తరువాత వచ్చిన బృహత్పలాయన రాజగు జయవర్మ కొ  
ముడి తామ్రశాసనములో గూడ నీ "మహాతలవర" శబ్దము  
వచ్చుచున్నది. "మహాతలవరేన మహాదండ నాయకేన భాషహ  
మేన కటతి" అని శాసనమును జెక్కించినవాని బిరుదప  
నున్నది. ఇందు "కూడూరహారే గామం పాంటూరం బహ  
యందదామ" - కూడూరాహారమందలి పాంటూరను గ్ర  
మును బ్రహ్మదేయముగా నిచ్చి నట్లున్నది. కూడూరు,  
టూరు తెలుగు దేశము లోని పేళ్లగుటయే కాక, యి

“కూడా” రనునది యిప్పటి మచిలీపట్టణ సమీపమునందలి “గూడూరే” యని తలంపఁబడుచున్నది. ప్రాచీన శబ్దములోని పదాదికకారము తెలుగున తరువాతి కాలమున గకారముగా మారుచుండుటనుబట్టి యీ దేశభాషాసంప్రదాయమున కీ శబ్దములు నిదర్శనమగుచున్న వనవచ్చును (cf. కడప-గడప. త. కాలే, కాట్టు-తె. గాలి; త. కిళి-క. గిళి; త. కిణ్ణి-తె. గిన్నె).

బృహత్పలాయనుల తరువాత వేంగిపురమునుండి యాంధ్ర దేశము నేలిన కాలంకాయన రాజులలో మొదటివాడగు దేవవర్మ ఏళూర శాసనముకూడ ప్రాకృతభాషలోనే యున్నది. ఈతడు క్రీ. శ. నాల్గవశతాబ్ది పూర్వదాగమున నున్నవాడని చారిత్రకుల యభిప్రాయము. ఈ శాసనమునందు ప్రాచీన వేంగిపురమునకు సమీపముననున్న “ఏలూరు” అను గ్రామము “ఏళూరు” అను పేరుతోఁ గనఁబడుచున్నది. ఈ శబ్దములోని “శ”కారము తరువాత “ల”కారముగా మోటియుండును. ఇది ప్రాచీన ద్రావిడ శబ్దమగు “అళై” అనునది (= govern, rule) ఏళు-ఏలు అని తెలుగులో మాఱినది. ఈ శాసనమునందలి రూపములో నీ తెలుగు శబ్దముయొక్క ప్రాచీనరూపము పొడసూపుచున్న దనవచ్చును.

ఇంక నీ శాసనములలోఁ గనవచ్చు నడతూరు, కాండు రూరు, విరివర మొదలగు నూళ్ల పేళ్లు తెలుగుదేశము నందలి వానివే. “ఊరు” అనునది సంస్కృత “పుర”

శబ్దభవమని చెప్పుదురుగాని, అది దేశ్యమనుటయే సమంజసము. దక్షిణదేశభాషలన్నిటిలో నిది “ఊరు, ఊర్” అను రూపములతోఁ గనబడుచున్నది. హేమచంద్రుఁడు దీనిని దేశి శబ్దముగానే పఠించినాడుగదా. శివస్కందవర్మ శాసనములోని ఆంధ్రపథీయగ్రామమగు “విరిపరు” అనునదే తరువాతికాలమున “విప్పఱ్ఱు” అను గ్రామము. ఇందలి “పఱ్ఱు” అనునది ఆంధ్రదేశమునందలి యనేక గ్రామనామముల తుదిని గనబడుచున్నది. ౩-వ శతాబ్దమునాటి సింహవర్మ “ఒంగోడు” శాసనమున “పెఱుకంబఱ్ఱు” అను గ్రామమును, రెండవ అమృరాజు మయిల పూండి శాసనమున “మల్కపఱ్ఱు” గ్రామమును పేర్కొనఁబడినవి. ఇట్లే యనేకములు గలవు. ఇందొక్కవిశేషము. ప్రాచీనములగు ప్రాకృత శాసనములలో నీ “పఱు” శబ్దము రేఫముతోడనే వ్రాయఁబడియున్నది. కాని తరువాతికాలపు సంస్కృత శాసనములలో నీ గ్రామనామము వ్రాయవలసి వచ్చినపుడు ఇప్పటి తెలుఁగు లిపిలోని శకటరేఫమును జోలిన వర్ణమే నడుమఁ జొనుపఁబడుచువచ్చినది. ఇందుకు నిదర్శనము పై శివస్కందవర్మ ప్రాకృత శాసనములోని ‘విరిపర’ అను డానిలో రేఫమే వ్రాయఁబడియుండగా, ఈ గ్రామనామమే క్రీ. శ. ౭-వ శతాబ్దమునాటి రెండవ పులికేశి కొప్పరపు తామ్ర శాసనములో “విఱ్ఱు” అని శకట రేఫముతో వ్రాయఁబడియుండుటయే. ఈ రెండు శాసనములలో గ్రహింపబడిన యీ గ్రామ మొక్కటియే. విరిపరు-విఱ్ఱు అయి తరువాతి కాలమున

“విప్పట్టు” అయినట్లున్నది. ప్రాకృత శాసనములలో శకటరేఫము వ్రాయు నాచారము లేదు.

కొన్ని గ్రామములలో నీ “పట్టు”-“పట్టు, మట్టు” రూపములను బొందుటయుగలదు. (గొడవట్టు. పెనుమట్టు, పామట్టు, పోతుమట్టు మొ.) దీని యౌపవిభక్తిక రూపము పట్టి, మట్టియగును. ఈ గ్రామనామములే కొందరి గృహ నామములైనప్పుడు గొడవట్టి, పెనుమట్టి, పామట్టి అను వాని యౌపవిభక్తి రూపములే వాడుకలోనికి వచ్చినవి. ఈ “పట్టు” అనునదే “పట్టు” అను రూపమునుగూడ బొందినది. (చెంగల్పట్టు మొదలగు వానిలో గాననగును.) ఈశకట రేఫము సంస్కృత ప్రాకృతాద్యార్యభాషలలో లేక దక్షిణ దేశభాషా సహజమగు నొక ప్రత్యేక వర్ణము. ద్విత్వమును బొందినపుడు, బ్ర-వలె రేఫసహిత టకారము వలె సుచ్చరింపఁబడును. ప్రాచీన ద్రావిడభాషలోని యీ యచ్చారణ పద్ధతి యిప్పటికిని తమిళభాషలో నిలిచియున్నది. తెలుగున నీ సంప్రదాయము కొన్ని ప్రాచీన రూపములలోఁ గనఁబడుచున్నను, ప్రస్తుతమది ద్వితీయమునొందిన రేఫముగానే యుచ్చరింపఁ బడుచున్నది. పట్టు-పట్టు, పట్టు అయినట్టే, చిటు-చిట్టు-చిట్టు-చిట్టి; వటు-వట్టు-వట్టిపోవు-వటు వట్లు; మిటు, మిట్టి చూచు-మిటుమిట్లు; మాటు-మాట్టు-మాట ఈ మొదలగు రూపము లేర్పడినవి. ఇట్ల నేకములగు తెలుగు శబ్దములలోని “ట” కారము ప్రాచీనరూపములలోని “ఱ” కారమునుండి యేర్పడినదే యైయుండును. ఇంక ననేకములగు ప్రాచీన శాసనములలో నీ శకట

రేఫము కనబడుచునే యున్నది.

ఈ శకటరేఫమువలెనే ద్రావిడభాషా సహజమై సంస్కృత ప్రాకృతములలోలేని మణియొక వింత యక్షరము “అ” అనునది. ఇది ప్రాచీన సంస్కృత శాసనములలోని దేశ్యపదములలో, గనబడుచున్నది. ఇదియొక విలక్షణమైన యచ్చారణము కలదగుటచే ద్రావిడభాషలలోనే యొకవింత యక్షరముగా, బరిగణింపబడుటయే కాక ఆయా భాషలలో భిన్నరూపములను బొందియున్నది. ప్రస్తుత కాలమున నిది తమిళ మళయాళములందు మాత్రమే వ్యవహారమందున్నను కన్నడభాషలో ౧౩-వ శతాబ్దివరకును, తెలుగున ౧౦-వ శతాబ్దివరకును వ్యవహారమున నుండెను. ఇటీవలి కాలమున నివర్ణ మీధాషలలో శకారముగానో, డకారముగానో, రేఫముగానో మారుచువచ్చినది. శ్రీ. శ. ౪-వ శతాబ్ది ప్రాంతమునందలి ఆనందమహర్షి వంశ సంభూతుడగు అత్తివర్మ గోరంట్ల తామ్ర శాసనమున కృష్ణదేవ్వా దక్షిణ కూలమునందలి “తాన్తికొన్న్” గ్రామములోని అష్టశత పట్టికాక్షేత్రము కోటిశర్మ యను బ్రాహ్మణునకు దానము చేసినట్లు కలదు. ఇందలి “తాన్తికొన్న్” అను గ్రామము తరువాత “తాడికొండ యయినట్లు గపడుచున్నది. ఇందలి “తాన్తి” తెలుగునందలి “తాడిచెట్టు” అను శబ్దములోని రాడి శబ్దముయొక్క ప్రాచీన రూపము. ఇది సంస్కృత “రా” శబ్దభవమని చెప్పుదురుగాని, తమిళమున నతి ప్రాచీన కాలమునుండి యిప్పటివఱకు “అ” కారమును వింత



యక్షరముతోఁ గూడిన “తాటి” శబ్దమే కనబడుచుండుట చేతను, తెలుగు దేశమునందలి ప్రాచీన సంస్కృత శాసనములలో గూడ గ్రామ నామములలో వచ్చిన యీ శబ్దము “తాన్తి” అని “ఱ” కార సహితముగా దేశీయమగు లిపిలోనే వ్రాయబడి యుండుటను బట్టియు నిది దక్షిణదేశ భాషా సహజమగు శబ్దమే యని దలంప నగును. ప్రాచీన ద్రావిడ భాషలోని యీ “ఱ” కారమే తెలుగు కన్నడములలో వరుసగా డకార శకారములుగా మారినదనుట కనేక నిదర్శనములు గలవు. cf. త, కోటి\_తె, కోడి, కన్న, కోళి; త, చోఱ\_తె, చోడ, కన్న. చోళ; త, పఱ\_తె, పండు\_కన్న, పళం; త. ఏఱ\_తె, ఏడు, క, ఏళ్; త. నెటిల్\_తె, నీడ, క. నీళల్; త. చుటి\_తె, సుడి, క. సుళి మొ.

“తాటి” శబ్ద మా ప్రాచీన రూపముననే 7-వ శతాబ్దము నాటి పై జయసింహవల్లభుని తెలుగు శాసనమునకు “తాటి తోంట” అను శబ్దమున గానవచ్చుచున్నది. ఆ “తాటితోంట” యే యిటీవల “తాశితోంట” యయినది. క్రీ. శ. ౬౬౦ నాటి మొదటి విక్రమాదిత్యుని తలమంచి శాసనమున కొల శ్రుక్తోన్త గ్రామస్థోత్తరపాశ్చ అని “కొత్ చుం కొన్త” అను గ్రామము పేర్కొనఁ బడినది. “కొన్త” శబ్దము ప్రాచీన ద్రావిడ భాషలోని “కున్త” శబ్ద భవము, ర. కున్త, తెలుగు కన్నడములలో (కొన్త) “కొండ” అను రూపమును బొందినది. కాని “కొన్పుంకొండ” ఇప్పుడే గ్రామముగా మారినదో తెలియదు, మొదటి విష్ణువర్ధనుని తిమ్మా పురము శాసనములో “పఱ కి విపయే కృష్ణర నామగ్రామే” అని “పఱకి”

విషయ మొకటి పేర్కొనబడినది. విష్ణుకుండిన వంశీయుడగు రెండవ విక్రమేంద్రవర్మ చిక్కుళ్ల శాసనములో (క్రీ. శ. 70 “విజయతెందుకూర వాసకాత్.... రేగోష్ఠం నామ గ్రామం దత్తం అని ‘తెందుకూరు’, “రేగోష్ఠం” అను ఊళ్లు పేర్కొనబడినవి. ఈ ‘తెందుకూరు’ ఇప్పటి యేలూరు ప్రాంతమందలి తెందులూరే కాదు చున్నది. దీనికి “తెందులూరు” పూర్వరూపము. పల్ల వ విష్ణుగో. వర్మ చూరశాసనములో అగుబంబు (= అగుంబంబు?) మేటితాప అను గ్రామముల పేళ్లును గలవు.

ద్రావిడ భాషలకు విలక్షణములగు నీ వింత యక్షరముల గాక, విష్ణుకుండిన వంశీయుడగు విక్రమేంద్రవర్మ చిక్కుళ్ల శాసనములో “విజయరాజ్య సంవత్సరంబుక్” అను “బు” వర్ణాంతరబద్ధముపై “క్” అను బహువచన ప్రత్యయము చేర్చబడిన రూప మొకటి కనబడుచున్నది. ఇది తమిళ కన్నడాది భాషలలోని ‘గక్’ ప్రత్యయమునకు సంబంధించినది గాని సంస్కృత భాషా రూపముల నుండి యేర్పడినది కాదు. ఆ కాలమునకు ప్రాకృతములలో బహుత్వసూచకముగ ‘లోగ్’ వాడుకలోనికై నను రాలేదు. దీనిని బట్టి తమిళము కన్నడము తెలుగు నాయా దేశములం దింతకు పూర్వము చిరకాలము నుండియు నెలకొనియే యున్నవని తెలియు చున్నది. తమిళమున క్రీ. శ. ప్రారంభమునాటికే వాఙ్మయము - భాషాలక్షణము, ఛందస్సాహిత్యలక్షణము బయలుదేరుటకు బాహ్యోపరోధములేమియు గలుగలేదు. కాని మధ్యభాగముననున్న తెలుగు కన్నడ దేశములు (అనగా దక్షిణాపథము, నాంద్రపథమును)

ఆర్యజన సంఘము నుండి విడిపోయి వచ్చిన యాంధ్రుల ప్రజా సత్యమునకును, అధిపత్యమునకును లోనగుటయే గాక, ఆ యాంధ్రుల దేశమున ననగా కృష్ణా గోదావరి మధ్య దేశమగు తెలుగు దేశమున స్థిర నివాస మేర్పరచుకొని యచ్చటి తెలుగు జనులతోఁ గలిసిపోయి, వారితో నేకీభావము నొందిన యచిర కాల ముననే సామ్రాజ్య స్థాపకులు నగుటచే, నిచ్చటి తెలుగు వారు నాంధ్రులై ప్రఖ్యాతిగాంచినను వారి దేశ భాషా సాహిత్యములు మాత్రము వెనుకబడిపోవుట తటస్థించినది.

ఇట్లు దేశీయంబగు తెలుగుభాషయొక్కయు నందలి జను లగు తెలుగువారి యొక్కయు నామరూపములే అడుగంటి ఆర్యాంధ్రుల సామ్రాజ్య భానూదయముతో పాటు, ప్రాకృత భాషా సాహిత్య దీధితులే యీ దేశమున వ్యాప్తిగాంచ దొండంగినవి. ఆంధ్రభాసుని బౌద్ధమత కాషాయకాంతులు ప్రసరింపదొండంగినంతనే అంతకు పూర్వము దేశీయ నభోభాగమున మినుకు మినుకు మనుచున్న దేశ భాషా నక్షత్రకాంతు లంతరించి, దేశీయుల కళాచాతుర్యము భాషా సాహిత్యరంగమునఁ బ్రసరింపక, శిల్ప కళా వైభవ రూపమున వ్యక్తము కాఁజొచ్చినది. క్రీస్తుశకారంభమునాటి మధ్య దేశపుస్థితి యిది. దక్షిణదేశ భాగమున విదేశీయ జన, భాషా మత ప్రాబల్యమంతగా లేకపోవుటచే నచ్చట దేశీయభాషా కవితా కళా ప్రాదుర్భావమున కంతరాయము కలుగ లేదు. మధ్య దేశమునకు మహాసామ్రాజ్యానుభవ సంపత్తి కలిగినను, స్వీయ భాషా

సాహిత్యకళాభివృద్ధికూడ సంభవించినది. ప్రాకృతము దేశీ  
 నలుగ ద్రొక్కి రాజభాషయై శాసనములలోని తెక్కి. దేశభా  
 పరిణామమును క్రొత్తమార్గమును ద్రొక్కించినది. దేశమున  
 కొన్న బౌద్ధమతమునెడల దేశీయుల కాదరాధిమానములు మిక్కు  
 ములే యైయున్నను, వానిని వ్యక్తపరచుటకు స్వీయభాష నుప  
 గించి కవితాకళను పెంపొందింపక దానికి రాజాశ్రయము పోషణ  
 లేకుండుటచే శిల్పకళ మూలముగా దమ యాదరాధిమానముల  
 వ్యక్తము చేసినారు. అమరావతీ నాగార్జునకొండ బౌద్ధ శిల్పము  
 ఆ కాలమునందలి యాంధ్రదేశీయుల కళా వైదగ్ధ్యము నిప్పటి  
 దేశాంతరములందుగూడ చాటుచున్నవి. ఆంధ్ర సామ్రాజ్యము న  
 చిన పెనుకగూడ భాషా మత ప్రాబల్యమును బట్టి యీ పరిస్థితి  
 పెరిగినను, తరువాత సంస్కృతభాషా సాహిత్యముల ప్రభావము  
 దేశీయ సాహిత్యమున కవలంబనము లేకనే పోయినది. బౌ  
 యుగము నందలి ప్రాకృత శాసనములలో వలెనే క్రీ. శ. 5.  
 శతాబ్దినుండియు గానవచ్చెడి యాంధ్రదేశపు రాజుల సంస్కృ  
 తభాషా విరచిత శాసనములలోను గ్రామ నామములు - దేశీయంబు  
 తెలుగుభాషకు సంబంధించినవేయై, తక్కిన దక్షిణదేశ భాషాపద  
 లతో సజాతీయములుగనే కనబడుచున్నవి. ఈ శాసనముల  
 సంస్కృతా ద్యార్య భాషా సంప్రదాయములకు విలక్షణముల  
 ధ్వనులు రూపములు కలిగిన యీ శబ్దములను బట్టియే యీదేశీ  
 భాషా వ్యాప్తి వ్యక్తమగుచున్నది. క్రీ. శ. 7 - వ శ

బిని చాళుక్య రాజుల యాదరణమును బడసినపిదప గాని దేశభాష  
యగు తెలుగు శాసనములలోని కెక్కుగలిగిన గౌరవమును బొంద  
లేదు. కన్నడభాషలో నింతకుఁబూర్వమే, 5-వ శతాబ్దికే హలిమిడి  
శాసనములవంటి శాసనములు గలవు. 9-వ శతాబ్దినాటికి గాని  
చాళుక్యుల శాసనములలోనికిఁ దెలుఁగున పద్యము లెక్కుట తట  
స్థించినదికాదు. అంతకుఁబూర్వమునను దేశి కవిత చాలవరకు  
పాటలరూపమున నుండి యుండును. ఇది కొంత సంస్కారమును  
బొందిననేగాని పద్యరూపమున శాసనములలోని కెక్కు స్వత  
దానికి రాలేదు. ఈ శాసనములను రచించినది సామాన్యముగా  
చాళుక్యరాజుల యాస్థానమునందలి పండితులే యగుటచే వారే యీ  
సంస్కారమును జరుపవలసినవారై యుందురు. అట్టివారు మార్గ  
పక్కి నవలంబించుటలో నాశ్చర్యములేదు. అయినను చాళుక్య  
రాజులకు దేశి కవితయందుఁగల యాదరమే వీరిని సంస్కృత  
వృత్తావలంబనమునుండి మరల్చి పాటలరూపముననున్న దేశి రచ  
నలను, గొన్నిటిని సంస్కరించి పద్యరూపము నొందింపఁ బ్రోత్స  
హించియుండును. అట్టి సంస్కారఫలితమే మనకుక్రీ.శ.తొమ్మిదవ  
శతాబ్దిని పొందురంగని అద్దంకి శాసనములోఁ గానవచ్చెడి మొదటి  
శాసనపద్యమగు తరువోజ. ఇది ద్విపద రెండుపాదముల నొకపాద  
ముగాఁజేసి, యట్టి నాల్గుపాదములను ప్రాసబద్ధములుగాఁజేసి కూర్చిన  
పద్యము. దేశీయంబగు ద్విపదరచన నాల్గుపాదములుగల తరు  
వోజ వృత్తముగాఁ గూర్చబడుటచేతనే దీనికి మార్గకవితా వాసన

కొంత గలిగినదని స్పష్టమగుచున్నది. కాని కన్నడమునవలె సంస్కృత వృత్తములే తెలుగు శాసనములలోని కింక నెక్క కుండుట యొక విశేషమే.

తెలుగు శాసనములలోమాత్రము నన్నయకుఁ బూర్వమున, దేశీయ చ్ఛందమున రచింపఁబడినవేగాని సంస్కృత చ్ఛందోరీతిని రచింపఁబడిన వృత్తము లితవరకు గానరాలేదు. 9-వ శతాబ్దిని “ద్విపద” వృత్తరూపమునొంది తరువోజయై శాసనమునకెక్కినదన్నచో నంతకుఁబూర్వము చిరకాలమునుండియు నీ ద్విపద దేశమున ప్రచారమందుండి యుండవలయునుగదా. దీనితోపాటు దేశీయ చ్ఛందో రీతిని మాత్రాగణబద్ధములై జాత్యుపజాతి వర్గములోఁ జేర్పబడిన సీసగీతములు చాళుక్యభీజముని శాసనములలోను మధ్యాక్కరలు యుద్ధమల్లుని బెజవాడ శాసనములలోను నన్నయకుఁ బూర్వమునగల శాసనములలోఁ గానవచ్చుచున్నవి. ఇవియు ద్విపదవలెనే దేశమున పాటలరూపమున వ్యాప్తిలో నుండి యుండును. ఇవి సంస్కృత చ్ఛందమునుండి కల్పింపబడినవైననుకావు. తాళానుకూలములగు మాత్రాగణములతోఁ గూర్పబడినవే. ఇవి చిరకాలమునుండి దేశమున వ్యాప్తిగాంచి యుండినగాని, పండితుల దృష్టిలోనికికెక్కి శాసనములలోనికెక్కుట తటస్థింపదు. ఇట్టి గణములతోనే గూడిన అక్కర, గీతికె, ద్విపద, రగళె మొదలగు పాటలు పద్యములు కన్నడభాషలోఁ గూడ నుండినట్లు 10-వ శతాబ్ది నాగవర్మ ఛందోంబుధినిబట్టి తెలియుచున్నదిగదా. వీనిని తమిళభాషా పద్యముల లక్షణముతోఁ

బోల్చి చూచినచో వీనికిఁ గల సన్నిహిత సంబంధము కూడ బోధ పడగలదు.

ద్విపదను తరువోజ వృత్తముగా మార్పుటలో మార్గ ఫక్కి ననుసరించిన సంస్కృత పండితుల సంస్కారమించుక కన బడుచునే యున్నదని యిదివరకే యూహించినాముగదా. ద్విపద యనునది-మూడింద్రగణములు ఒక సూర్యగణము అను 4 గణ ములతోఁగూడిన రెండుపాదములుగలది. అనగా నాలుగేసి మాత్రలుగల, నాలుగు గణములను జేర్చి, తుది నొకమాత్ర తగ్గించినచో, ద్విపదకొక పాదమగునన్నమాట. నాలుగు మాత్రల నాలుగు గణములు-అట్లే ఉంటే-మధుర గతి రగడ అగుచున్నది. అనఁగా దేశీయములగు పెక్కు రచనలు 4 గేసి, 3 దేసి గణము లతోఁ గూడిన పాదములు గలవిగానే కనబడును. పాదమునకు 4 గేసి గణములుగల ద్విపద రెండుపాదములు నొక పాదముగాఁ జేరి తరువోజ వృత్తమేర్పడఁగా ద్విపద- ఒక్కొక్క పాదముల లోని మూడేసి ఇంద్రగణములను-ఒక సూర్యగణమును-ఒక్కచో జేర్చినచో అనగా 6 ఇంద్రగణముల తరువాత రెండు సూర్య గణ ములను జేర్చినచో నొక సీసపద్యపాదమగును. ద్విపద పాదము లనే యించుక మార్చి యొక్కపాదముగాఁ గూర్చి అట్టి నాలుగు పాదములనొకచోఁ గూర్చినచో సీసపద్యమగుచున్నదన్నమాట. ఇట్లవి నాలుగేసి గణములుగల పాదములతోఁగూడిన దేశీయ రచన నినుమడించుటచే గల్గినవి. గీత పాదమునకు రెండు సూర్యగణ ములు, రెండింద్రగణములు, నొక సూర్యగణము కలసి యైదు గణములు. దీనికి సీసమునకును ప్రాసనియమము కూడ లేక

పోవుటచే నివి యుపజాతులై సవి.

ఇక మధ్యాక్కరకు లక్షణములు చెప్పిన లక్షణమును బట్టియే మూడు గణములుగల పాదము నినుమడించుటచే నేర్పడినదని స్పష్టమగుచున్నది. ద్విపదలోని మూడింద్రగణములు నొక సూర్యగణమును జేర్చి రెట్టించిన తరువాతయైనట్లే రెండింద్రగణములను ఒక సూర్య గణమును జేర్చి దాని నినుమడించిన మధ్యాక్కర పాదమగుచున్నది. దీనినిబట్టి చూడగా, దొలుత మూడేసి నాలుగేసి గణములుగల పాదములతో, గూడిన పద్యములే యీ దేశికవిత్వమున నుండెడివని తోచుచున్నది. అట్టివాని రెండు పాదముల నొక పాదముగాజేసి, తరువాతివారు దేశి వృత్తముల గూర్చి యుందురు. తమిళమున మూడేసి గణములతో, గూడిన పాదములుగల పద్యము లుండనే యున్నవి. వానిని “చిందడి” అని ఆ భాషలో, జెప్పుదురు. “అగవల్” పాదమునకు నాలుగేసి గణము లుండును.

ఇట్లే తెలుగు దేశమందలి “దేశి” రచనలు - సంస్కృత పండితుల సంస్కారమునకు, గొంతలోనైనను వాని పూర్వస్వరూపమును గుర్తించుటకు, గొంత యవకాశము లభించుచుండుట చేతను, ఇట్టివి తమిళ కన్నడ భాషలయందలి దేశీయ రచనలతో, బోల్పడగియుండుట చేతను, ఇవియన్నియు మాత్రాగణ బద్ధము లేయై, సంస్కృత వృత్తములవలె నక్షర గణబద్ధములు కాకుండుట చేతను, పరస్పర సన్నిహిత సంబంధము సామ్యము



గలవగుటయేగాక సజాతీయ సహజ సంప్రదాయ బద్ధములు గూడ కాకమానవని తలంపఁదగియున్నది. ఇట్టి దేశీ రచనలతోఁ గూడిన యీ భాష క్రీస్తు శకారంభమునకే యీ దక్షిణాపథమున వ్యాప్తి గాంచియున్నను, ఈ తెలుగుదేశ ము తరదేశీయులగు నార్యాండ్రులకు వలసభూమియగుటచే నీదేశ మాండ్రదేశమై భాష యాండ్రమై, తెలుగుభాష పేరు కొంతకాలము మరచిపోబడినట్లే యీ “దేశీ” రచనలును దేశమునఁ గొంతకాలమువరకు మరచిపోబడుట తటస్థించినది.

నన్నయకుఁ బూర్వమున నాతని భారతమువంటి యుద్గ్రంథములొకవేళ లేకుండినను, జనభాహుళ్యమున వ్యాప్తి గాంచియుండిన దేశీరచనలు లేకపోవు. నన్నయ భారత రచనముఁగావించిన పిదప నట్టివానినాదరించువారెవ్వరు? అవి గ్రంథస్థములగుటెట్లు? కావున ననయయే ఆంధ్రభాషా వాఙ్మయములకు సృష్టికర్తయను భావములుగూడ ప్రబలుట తటస్థించినది. ఇటీవలి కాలమున నన్నయకుఁ బూర్వము నుదలి నాశుక్య రాజుల శాసనములు ప్రకటింపబడునంత వరకుఁ దెనుఁగున దేశీయచ్ఛందమున రచింపఁబడిన కొన్ని పద్యములై నను గలవనిగాని, దేశీ సారస్వత మనునదొకటి యుండియుండుననిగాని, యూహించుటకై న వీలులేకపోయినది. నన్నయయే యాదికవియైనాఁడు. అతఁడు తెనుఁగున రచించిన ఆంధ్రభారతమే ఆదిగ్రంథముగా బరిగణింపఁబడజొచ్చినది.



## చందస్సాహితీ రీతులు

ఆంధ్రభాషా సారస్వతము నన్నయ భట్టారకుని భార్య రచనతోడనే ప్రారంభించినట్లు సామాన్యముగాఁ దలంపబడుచున్నది గదా. అతనికిఁ బూర్వకాలమున రచింపబడిన గ్రంథమేదియు లభింపక పోవుటయే దీనికి ముఖ్య కారణ మైనదనుట నిశ్చయమే కాని యెట్టి యుద్గ్రంథ మీ భాషలో రచింపబడుటకుఁ బూర్వ మీ దేశములో నెట్టి సాహిత్యసంఘటనము కలుగనిది భాష యెట్టి సంస్కారమును బొందనిది, దానిలో నెట్టి కవితాసంప్రదాయములును నిరూపణగాంచనిది, యెట్టి గ్రంథము రచింపబడుట సాధ్యము కాదుగదా భాషాసంప్రదాయములు సాహిత్య సంప్రదాయములు నొక్కసారిగా నొక్కరిచే సృష్టింపబడునవి కావు. దేశ కాల స్థితిగతులను బట్టి యొక ప్రతిభావంతుఁడు భాషా కవితా సంప్రదాయములలోఁ గొన్ని మార్పులను బ్రవేశపెట్టవచ్చును. నూతన మార్గములను దీయవచ్చును. కాని భాషాసారస్వతముల నొక్కసారిగా సృష్టింపలేడు కావున నన్నయ భట్టారకుఁ డాంధ్ర షలో నట్టి యుద్గ్రంథమున రచించినప్పటి కీ దేశమునఁగల భాషా సాహిత్య పరిస్థితు లెట్టివో కొంతవర కిదివరకే పరిశీలించి యున్నాము. ఇంకను తద్రచనకు ద్రోవఁజూపిన చందస్సాహిత్యరీతుల పరిణామమెట్టిదో, వాని నాతడెట్లు గ్రహించి సమన్వయించుకొనెనో మనము పరిశీలించి తెలిసికొనవలసియున్నది.

నన్నయకుఁ బూర్వ మాండ్రభాషా వాఙ్మయ ప్రపంచ మంధకారబంధురమే కదా. తరువాతి వాఙ్మయ జ్యోతి వెలుగునఁ గొంతవరకు తడవులాడవచ్చునేమో : ఆండ్రభాషా రచిత శాసన రూపములగు నుషఃకాంతుల జాడలు మఱికొంత దూరము వరకును మనకు మార్గదర్శులు కాఁగలవు. ఇంకను వెనుకకుఁ బోవలయునన్న చిమ్మచీకటిలో తడవులాటయే ఇచ్చట నితర సన్నిహిత భాషా వాఙ్మయ పరిణామ పద్ధతుల జాడలు తప్ప నితరాధారము లేదు.

బాగుగా పరిశీలించినచో నీ దక్షిణదేశమందు భాషాపరిణామ మనకువలెనే, తద్భాషా సాహిత్య పరిణామమునకును మూల బీజము లొక్కటే యనఁదగినట్లు గపడుచున్నది. ఇవి భిన్నప్రదేశముల, భిన్నములగు పరిసర పరిస్థితులలోఁ బెంపొందిన వగుటచే భిన్నజాతి వృక్షములుగఁ గనబడుచుండెనేకాని వాస్తవముగ నట్టివి కావు. ఈ భాష కన్నిటికిని మూలములగు ప్రధాన బీజములును దక్షిణదేశీయమగు నొక్క ప్రాచీన భాషా వృక్షమునుండి యేర్పడినవే యని యెట్లు తలంపబడుచున్నదో, అట్లే యీ భాషాసాహిత్యముల కన్నిటికిని సమానములగు మూలబీజము లా ప్రాచీన భాషా సాహిత్యమునకు జెందినవే యని తలఁపనగును. నారుగాఁ బోసిన బీజము లొక జాతివేయైనను, అవి నాటబడిన ప్రదేశముల సారమునుబట్టియు నచ్చటి శీతోష్ణస్థితులు, చేయబడిన దోహదము, నీటి సౌకర్యములు, సంరక్షణ మొదలగువానిలోఁగల భేదమును బట్టియు

భిన్న రీతులవృద్ధి నొందినవై వేరువేరు రుచులు గల ఫలము నిచ్చుచుండుననుట మన కనుభవసిద్ధమేకదా. ఒకటి ముందు ఫలించుట, మఱియొకటి యాలస్యముగాఁ గాపునకు వచ్చుట సాధించుచుండును. ఫలములు రుచిలోనేకాక యాకారమున గూడ భిన్నములై యుండును. ఒక చెట్టును మఱియొకదానితో నంటగట్టుట తటస్థించినచో నాయంటు విజాతీయములు, రుచ్యతరమునగు ఫలముల నిచ్చుచుండును. ఈ సామ్యము దక్షిణదేశ భాషాసాహిత్యములపట్ల నన్వయించినచో వాని సామ్య భేదములుకుఁ గారణములు వ్యక్తము కాకపోవు.

ఆంధ్రభాషాసాహితీ వృక్షమువలన మనము పడయఁ గనిన తొలిఫలము క్రీ. శ. ౧౧ - వ శతాబ్ది దగుటచే తమిళ కన్య భాషావృక్షములకంటె నిది మిగుల నాలస్యముగా ఫలించినదని చెప్పవలసియుండును. కాని ఈ యాలస్యమునకుఁ గారణము లేకలేదు. ఇది సంస్కృతభాషా సాహిత్య శాఖతో నంటగట్టుబడిన పిదప నది మన కొసంగిన మహాస్వాదు ఫలము. అంతకుబూము మీ వృక్ష మెట్లు పెరిగి యెట్టి ఫలముల నిచ్చుచువచ్చినదో వాని కిప్పుడు తెలియుటలేదు. బహుశః సంస్కృత సాహితీశాఖ నంటగట్టుబడిన పిదప నీ వృక్షపు టితరశాఖల యేవు తగ్గిపోయి నశించియుండును. లేదా రుచ్యతరములగు నీ నూతనశాఖల ఫలముల పంట యధికమగుటకుగా తొలిమ్రాని శాఖ లొకప్పుడు ఖండింపబడుటయుఁ దటస్థింపవచ్చును. కాని యొకప్పు డీప్రా

మాను కొమ్మలను దొడిగి చిగిర్చి పూచి కాచి ఫలించినను ఫలింపవచ్చును. ఇందు నూతన శాఖాసారము కొంత చేరుటయు గలదు. ఎట్లయినను వాని స్వరూపలక్షణము లితర సన్నిహిత భాషాసాహితీ ఫలములతో బోల్చి చూచిననే కాని సుబోధములు కావు. వాని పరిణామక్రమమును దెలిసికొనలేము.

నన్నయకుఁ బూర్వమునగల యాంధ్రసారస్వత స్వరూప లక్షణములనుగూర్చి సూచింపఁగల సాధనములలో నన్నయది కవుల గ్రంథములే యొక విధమగు సాధనము కావచ్చును. ఏల యనగా, కన్నడమున తొలి గ్రంథముగా గ్రహంపఁబడిన కవి రాజమార్గ మా భాషలోని గద్యపద్య కావ్యరచయితల నామములను గూర్చియు, పద్యకావ్యములలోని భేదములు, వాని లక్షణములను గూర్చియు బ్రశంసించుటచే నంతకుఁ జిరపూర్వమే భిన్నరీతులు గల కవితాశాఖలు కన్నడభాషలో వెలసియుండెనని తెల్లమగు చున్నది. తెనుఁగులో నన్నపాఠ్యుని గ్రంథమున నట్టి విషయము లేమియు గానవచ్చుటలేదు. పైగా తరువాతి తెలుఁగు కవులలోఁ బెక్కుఁద్రు అతనిని ఆంధ్రభాషావాగనుశాసనుడు, అజ్ఞాననకల్పుడు అను నిట్టి విశేషణములతోఁ బ్రశంసించియుండుటచే నీతఁడే యాంధ్రభాష ననుశాసించి అందు కవితను సృష్టించినాడను భావము ప్రబలుట కవకాశముగలిగినది. పౌరాణిక బ్రాహ్మణ మతాభిమాన ప్రోద్బలకములగు పురాణేతిహాసములను, నన్న పాఠ్యుడు చూపినమార్గమునే యభిమానించి యనువదించిన తరువాత తెలుఁగు కవుల మూలముగా వ్యాప్తిగాంచిన భావమేకాని యిది

మఱియొకటి కాదు. ఏలయనగా, నన్నయకుఁ దరువాత నొకటిరెండ శతాబ్దములలోగల శైవకవులెప్పుడు నీతని పేరైన నెత్తినవారుకారు. భిన్న మతాభినివేశముచేతనే శివకవులు భవికవుల పేళ్లెత్తకుండ రనియుఁ జెప్పవచ్చును. కాని మతాభినివేశముచేతగాని, మతప్రచారముకొరకుగాని వారవలంబించిన పద్ధతులు, వ్రాసిన వ్రాతలు నన్నయకుఁ బూర్వమునుండియు వచ్చుచుండిన ప్రాచీనాంధ్ర కవితారీతులను, సంప్రదాయాలనే గొంతవరకైన సూచించుచున్నవనక తప్పదు. ఇట్టి రీతులు, సంప్రదాయములును ప్రధానముగా మనకు పాల్కురికి సోమనాథుని రచనలనుబట్టి కొన్ని తెలియవచ్చుచున్నవి. నన్నయ పాఠ్యనితరువాత సుమారు రెండు శతాబ్దముల కాలములో నున్న వాడగుటచేతను, నన్నయది శిష్టకవులవలంబించిన తత్సమభూయిష్ట మగు పురాణ కవితామార్గమునుగాక సర్వసామాన్యమగు జానుదెనుఁగున దేశీయమగు ద్విపద కవితారచన ననుసరించినవాడగుట చేతను నాతనిచేఁ బేర్కొనబడిన కవితారీతులు, కావ్యభేదములు మొదలగునవి నన్నయ కవితాపద్ధతికంటె వ్రాసినములును భిన్నములునగు పురాతనాంధ్రదేశ కవితారీతులే యని మనము తలంపవచ్చును. మత విషయమునఁ గలిగిన భేదమును బురస్కరించుకొనియే భాషావిషయమునను, కవితారీతుల విషయముననుగూడ నీతఁడు భిన్నమార్గమును ద్రొక్కెననుటకు సందేహములేదు. శిష్టకవులచే నిరసింపబడినను ప్రాచీనకాలముననుండియు, జన సామాన్యమున కనుపై యుండి వారిచే నాదరింపబడుచుండిన కవితామార్గములనే చేపట్టి, తన ప్రతిభాశక్తిచే వానికొక “సూత్సంగతిదనరజేసి”

“సత్కృతు” లనే రచించి యాతఁడు నన్నయాదులను తలదన్న దొరకొనెను. “తేట తెనుఁగున ద్విపదలనే” యాతఁడు రచించినను అవి తొమ్మిది రసములతోఁ దులుకాడునవి. ఇమ్మడి వర్ణనలతో నెసంగునవి, ద్విగుణములగు నలంకారములతో నసలారునవి, ద్విగుణార్థ భావములతో దీటుకొనునవి. ఇంతకు పూర్వము నన్న యాదులు రచించిన

“అయాథ గద్యపద్యాది ప్రబంధ  
పూరిత సంస్కృత భూయిష్ఠరచన  
మానుగా సర్వసామాన్యంబు గామి”

తాను గ్రహించిన “జాను తెనుఁగు విశేషము ప్రసన్నతకు” అని తలంచియే తేటతెనుఁగున ద్విపదలు రచింపఁ బూనుకొనెను. అనాగరక జనసామాన్యము పాటలుగాఁ బాడుకొను ద్విపదలలోనా నీవు “వరకవుల్ గొనియాడ వర్ణనకెక్క” గల కృతిని రచింపఁ దలచినదని శిష్టకవులీనడింతురేమో యని కాబోలు “అది ప్రాసని యతిఁ దప్పకుండగ ద్విపదలు రచింతు”నని ప్రతిజ్ఞ చేసియు, “ఒప్పుదు ద్విపద కావ్యోక్తి నావలదు” అని తానే యాక్షేపించు కొని, ద్విపదకు కావ్యప్రాధీని తన నేర్పరితనముచేఁ గల్పింప దలచినట్లు వ్యక్తము చేసికొన్నాడు.

“అట్టులుగాక కావ్యప్రాధీపేరి  
నెట్టణ రచియింపనేర్చినఁ జాలు  
నుపమింప గద్యపద్యోదాత్తకృతులు  
ద్విపదయు సమమ భావింప”

“అటుగాన యభివిను తానందితోక్తి  
బటుగద్యపద్యప్రబంధసామ్యముగ  
గావ్యకళా ప్రౌఢి గల్పింతు ద్విపద  
కావ్యంబు భావ్యంబుగాన.... ..

.....

జెనకక యంతొప్పజెప్పునే యనుచు  
సన్నుతిచేయుచు సత్కవు లలర  
దిన్నని సూక్తుల ద్విపద రచింతు”

అని చెప్పినాడు. నన్నయాదు లవలంబించిన గద్యపద్య  
దా త్తక్యతులకు బదులు ద్విపదలు వారి సంస్కృత భూయిష్ట రు  
సకు బదులు జానుతెనుఁగు నవలంబింపదలచి నట్లు చెప్పుకొనుటకు  
సోమనాథుఁ డిన్ని విధముల సమర్థించుకొనవలసినవాడైనాడు. దీని  
బట్టి నన్నయ గ్రహించిన చంపూ కావ్యపద్ధతిని, తత్సమ భాష  
బహుళమగు రచననే యీతఁడు మనమందిడుకొని చెప్పియున్నా  
డనుటకు సందేహము లేదుగదా, కావున ప్రాచీనాంధ్రకవిత్వము  
ద్విపదలకు, జానుతెనుఁగునకు విశేష ప్రాముఖ్యముండి యుం  
వలయును. సంస్కృత భూయిష్టము, లేదా తత్సమ బహుళమ  
కాక. యందలి దీర్ఘసమాసములయర్థము జాణతనంబు మీర తే  
తెనుఁగు మాటలలోఁ జెప్పబడినచో నదియే జానుతెనుఁగు, అ  
“తిన్నని సూక్తుల”తో గూడినది. “ఉరుతర గద్యపద్యోక్తులకంటె  
సరసమై పరుగు”నది; సర్వజన సామాన్యమైనది. నన్నెచోడ మహ  
కవి చెప్పినట్లు “సరళములై న భావములు జానుదెనుంగున నిం



బెంపుతోఁబిరిగొనును.” కావుననే దేశిమార్గములను దేశీయములుగఁ జేసి రచించుటయే యిటీవలి “వరకపీళ్ళరులు” సాధింపఁదగిన విషయ మన్నట్లుగా నాతఁడు కుమారసంభవమున హెచ్చరించినాఁడు. ఇట్టి జానుదెనుఁగుభాషలో, ద్విపదాది దేశీయ చ్ఛందస్సులలో రచింపఁ బడిన కృతులే నన్నయకుఁబూర్వమున సర్వజన సామాన్యములై న దేశిరచనలై యుండునని మన మూహింపవచ్చును. తెలుఁగున నప్పటికింకను వృత్త రచన ప్రచారములోనికి రాలేదన్నమాట. నన్నపార్థ్యుడే పీనిఁ దొలుత తెలుఁగుకవిత్వలోఁ బ్రవేశపెట్టి యుండును. శాసనములే దేశీయ చ్ఛందస్సులలో రచింపఁబడి యుండుటనుబట్టి యా కాలపు దేశి కవితా రచనలు నట్లే యుండునని తలంపవచ్చును. అట్టి రచనలను గూర్చి యింకను తెలిసికొనుటకు సోమనాథుడే మన కాధారము.

పాల్కురికి సోమనాథుని మూలముననే మన కెఱుకపడిన ప్రథమ శైవకవి మల్లికార్జున పండితారాధ్యులు, ఈతఁడు సోమ నాథునికిఁ బూర్వుడు, నన్నయ కొక శతాబ్దము తరువాతివాడు. ఈతఁడు రచించిన శివతత్వసార మనుకృతి మనకిటీవలనే లభిం చినది. ఇది కేవలము కందపద్యమయము. జాతులలోఁ జేర్పఁబడిన యీ కందపద్యములు నన్నయోదులకృతులలో నచ్చటచ్చట గాన వచ్చినను, వారి కృతులు కందపద్య బహుళము లనియైనను జెప్పుటకు వీలు లేదు. తరువాతికాలమున గందపద్యములలోఁ జెప్పఁ బడిన శతకము లనేకము లాంధ్రమున వెలసినవి. వాని కీ శివ తత్వ సారము మార్గదర్శియని చెప్పవచ్చును. నన్నయకుఁ బూర్వ

మునఁగల శాసనములలో సయితము కందపద్య రచన యి  
వరకుఁ గానరాలేదు. కాని కన్నడభాషలో నిప్పటికి లభించిన త  
రచనలలో కందపద్య బాహుళ్యమున్నట్లు గవడుచున్నది. ఆభాష  
తొలి గ్రంథము, తొలి లక్షణ గ్రంథము ననదగిన కవి  
మార్గము కందపద్య బహుళమైయున్నది. కొన్ని సంస్క  
ృతములును, కొద్ది గీతికలును గూడ లేకపోలేదు. అ  
పేర్కొనఁబడిన ప్రాచీన కావ్య భేదములగు చెత్తాణె, బెదె  
అనునవి కందపద్యములతోఁ గూడినవిగానే కనబడుచున్నవి. <sup>1</sup>  
కందపద్యము తరువాత నొక వృత్తమును రచించి ఆచ్ఛటచ,  
“జాతుల”ను పొదిగిన నరు “బెదెండె” కావ్యమగుట. <sup>2</sup> చ  
కావ్యమును కందపద్య బహుళముగాఁజేసి అందక్కడక్కడ సుం  
వృత్తములను, అక్కర, చవుపది, గీతికె, తివది మొదల  
వానిని అందముగాఁ జేర్చవలయునట. <sup>3</sup> ఇట్లు ప్రాచీన కాలవ  
కన్నడ కావ్యములలో కందపద్యమునకుఁ గల ప్రాధాన్య

1. “కందముమమళినవృత్తము,

మొందొందెడెగొందు జాతిజాణెనెయెబెడం

గొందివరీళమరెపేట

ఱ్ఱందరరూపింబెదెండెగబ్బమదక్కం.”

2. “కందశ్శలవాగిరె

సుందరవృత్తంగళక్కరంచవువదిమ

త్తంగీతకె తివదిగ

శందంబు తెనెయె ప్పేట్టాడదు చ త్తాణం.”

తరువాతి కాలమున తగ్గిపోయినట్లున్నది. పంపాది కవుల కావ్యములలో నవి నన్నయాది కవుల కావ్యములలోవలె నచ్చటచ్చట వాడబడినవే కాని, అందు కందపద్యములకుఁ బ్రాధాన్యము లేదు. దక్షిణదేశ భాషాచ్ఛంద సంప్రదాయములకు సరివచ్చు మాత్రాగణాచ్ఛందములోని ఆర్యాజాతి భేదమే యీ కందపద్యమగుటచేత ప్రాచీన దేశీయకవిత్వములో దీనికి ప్రాధాన్యము కలిగియుండవచ్చును. ఆర్యా గీతియే ప్రాకృతమున "ఖందనీ" యను పేరు గలదై యుండినట్లును, ఆంధ్ర కన్నడములలోని కందము ప్రాకృతము మూలముగా నీ భాషలలో జేరినట్లును దలంపఁబడుచున్నది. కాని కన్నడాంధ్రములందలి కందపద్యములలో సంస్కృతమున నార్యజాతులలో లేని ద్వితీయాక్షర ప్రాసనియమమొకటి కలదు. మఱియు నీ కందాదిజాతులలో

“గురులఘువులలో నెయ్యది

మురసంహర ప్రథమపాదముఖమున నిలిచె॥,

ధర నుపజాలు దక్కగ

బరగ నిలుచునవియె నాల్గు పదముల మొదల॥.”

ఇదియేకాక తెలుఁగులో రెండు నాలుగు పాదములలో యతి నియమముకూడ గలదు. క్రీ. శ. ౮-వ శతాబ్ది నాటికే కన్నడ కందములు ప్రాకృతఖందనీ పద్యములకంటె విలక్షణములై కనబడుచున్నవి. ప్రాకృత ఖందనీల ప్రాచీనత యెట్టిదో తెలియదు గాని దక్షిణదేశభాషా సంప్రదాయసిద్ధమగు యతిప్రాస విలక్షణత యీ కందములకుండనేయున్నది.

తెలుగున శివతత్త్వసారమును రచించిన పండితారాధ్యుఁ  
కన్నడమున “బసవగీత”లను గ్రంథమును రచించెను. ఇంక నీతఁ  
“పంచగద్దెలు” “శంకరగీత భాస్వత్పదావళి” “ఆనందగీతంబు”ల  
పదంబుల చేతనేకాక యింకను బ్రాక్తననూతన భవ్యగీతముల  
గూడ ఈశ్వరుని బొగడెనని సోమన చెప్పుటచే వీనిలో గా  
తద్రచితములేయనియు, నిట్టి గద్యరచన, పదకవిత్వము నా  
మున సామాన్యజన ప్రచారములో నుండెననియు, దలంపవచ్చు  
కవిరాజమార్గమున విమలోదయ, నాగార్జున, సుసీతి, జయఽం  
దుర్విసీతాదులు కన్నడమున బ్రాచీన గద్యకవితా రచయితలు  
జెప్పఁబడిరి. వారి గద్య రచనలకును నీ శైవ గద్యలకును సంబ  
ముండి యుండును. ఇట్టి దేశీయ గద్య కవిత్వము గేయ  
యాంధ్ర కన్నడదేశములలో నా కాలమున విశేషప్రచారము  
నుండెననుటకు సందేహములేదు. పండితారాధ్యుఁడు వెలనాటిచో  
బొద్ధగురువుతో వాదించుటకుగా నా రాజసభకుబోవు సందర్భవ  
నాతని వెంటవచ్చు శిష్యులు, సద్భక్తసంకులము నాడుచు బా  
పదములు మఱికొన్ని కలవు.

“పదములు, తుమ్మెదపదముల్, ప్రభాత  
పదములు, శంకరపదముల్, నివాళి  
పదములు, వాలేకుపదములు, గొబ్బి  
పదములు, వెన్నెలపదములు, సంజ  
వర్ణన మఱి గణవర్ణన పదములు  
బాడుచు నాడుచు.... ....”

శివరాత్రియందు శ్రీశైలమున మల్లికార్జును నేవించుటకై  
చేరిన భక్తగణములు రాత్రి జాగరణముచేయు సందర్భమున  
చదువు గ్రంథములు—

“శతకంబు శివతత్త్వ సారంబు, దీప  
కళిక, మహానాటకము, నుదాహరణ  
ములు, రుద్రమహిమయు, ముక్తకావళులు  
గీతసూక్తములు, భృంగీస్తవంబులు, బు  
రాతనమునిముఖ్య రచితాష్టకములు  
అరుదొంద జదువుచు సంకించువారు.”

మఱియు అరువత్తు మూఱు చరితంబును ఏలలవెట్టుచు  
జదివిరట. ఇంకను సకల పురాతనచారుగీతములు ప్రకటించి  
పాడెడువారు కొందరు. దీనినిబట్టి శతకము, దీపకళిక, నాటకము,  
ఉదాహరణము, ముక్తకము, అష్టకము మొదలగు కావ్యరచనా  
భేదములు శ్రీ. శ. ౧౨-వ శతాబ్దికిఁ బూర్వమే సుప్రసిద్ధములై  
యుండెనని తెలియవచ్చుచున్నది. కళికోదాహరణ ముక్తకాది  
రచనాభేదముల లక్షణములను లక్షణ గ్రంథములలో తరువాతి లాక్ష  
ణికులు కొందరు చెప్పినను, అట్టి రచనలు తరువాతి గద్యపద్యాది  
ప్రబంధ సంస్కృత భూయిష్ఠ రచనల థాటి కాగలేక తెలుఁగు  
కవితలో వెనుకబడిపోయినవి. శతక వాఙ్మయము తరువాతి కాల  
మున గూడ తెలుఁగునాట బాగుగనే వృద్ధి నొందినది. కాని యుదా  
హరణ గ్రంథములు మొత్తము పది పండ్రెండు కంటె విశేష

ముగా బయలుదేరలేదు. అందు సోమనాథుని బసవోదాహరణము. త్రిపురాంతకోదాహరణము, అప్పకవి కృష్ణోదాహరణము, తాళ్ల పాకవారి వేంకటేశోదాహరణము ప్రసిద్ధములు. మహానాటకస్వరూప మెట్టిదో తెలియదు. దీపకళిక అనునది ప్రత్యేకరచనాభేదముగా జెప్పబడినది. కాని ఇటీవల నిది “యుదాహరణ” గ్రంథములలో నొక రచన భేదముగా నుండెనేకాని, ప్రత్యేకరచనాభేదముగాఁ గావచ్చుటలేదు. అరుదగు దానయ్య అటువత్తు మూఱు చరిత్రబులును, బసవపురాణంబును ఏలలువెట్టుచు నింపుసొంపార శైలిలో జదివినారట. ఏలలువెట్టుచుఁ జదువుట యనఁగా రెండేసి పాదములకో, మూడేసిపాదములకో నడుమ నే మహాదేవుని పేర రాగవరుసతో నుచ్చరించుచు జదువుట కావచ్చును. ఏలపాఠంబులనునవి తరువాతి యక్షగాన గ్రంథములలోఁ జేర్పబడియున్నవి ప్రత్యేక రచనలుగాఁగూడ కలవు. సుగ్రీవ విజయములోని యే యొకటి యిట్లున్నది :

“భానువంశ మూన బుట్టి

దానవకా మీని గొట్టి

పూని మఖము నిర్విహింపావా, ఓ రామచంద్ర

మౌనివరులు సమ్మతింపంగా,

రాతి నాతి జేసి పూరా

రాతిచేతి విల్లు విరిచి

భూతచేంద్రులెల్ల మెచ్చాగా, ఓ రామచంద్ర

నీతనూ వివాహమాడావా.”

ఇట్టి ఏలలలో నడుమనడుమవచ్చు “ఓ రామచంద్ర” అను సంబోధనలను బోలిన సంబోధనలతోఁగూర్చి బసవ పురాణాదులను జదివియుందురు. ఈ యేల లనునవి నాలుగేసి సూర్యగణములతోఁగూడిన నాలుగు పాదములు గలిగి నడుమ సంబోధనలతోఁగూడినవిగాఁ గనబడుచున్నవి. బసవగీతములేగాక సకల పురాతన చారుగీతములుగూడ పాడఁబడుచుండెనని చెప్పుటచే నవి పాటలలో భేదములే కాని గీతపద్యరచనలు కావని తోచుచున్నది. ఇట్టి వనేక విధములగు పాటలు, స్తోత్రములు, గీతములు మొదలగు రచనాభేదము లా కాలమున జనసామాన్యమున ప్రచారములో నుండెడి వనుట నిక్కము. ఇక నా శివరాత్రి జాగరమున వేడ్కలు, ప్రదర్శనములు ననేక రీతులుగ నున్నవి<sup>1</sup>. బహునాటకము లాడి

1. “ప్రతిపదపురాతనములరితములు

గ్రమమొంద బహునాటకము లాడువారు  
 భావతాది థల జీరమరుగుల  
 నారంగ బొమ్మల నాడించువారు  
 ఆదట గంధర్వ యక్షవిద్యాధ  
 రాదులై పాడెడు నాడెడువారు  
 పురములు గాల్చినపోల్కి యాడుచును  
 సతికర్థమిచ్చిన పోల్కియాడుచును  
 యతులు గొల్వగ నున్నయంద మాడుచును  
 గంధగజాసురు గడపుటాడుచును  
 జన్నంబు ద్రుంచినచాళి నాడుచును  
 వెన్నుండు గన్నిచ్చువేళ నాడుచును  
 గరళంబు దాల్చినకరణి యాడుచును.”

రట. తోలుబొమ్మల నాడించుచు భారతాది కథలను ప్రదర్శించుకొని  
 వీధిభాగవతములనుబోలు ననేక విధములగు ప్రదర్శనములలో శివు  
 బహువిధ చరిత్రములను నాటకములుగాఁజేసి చూడుట మొదలఁ  
 పేడ్కలు జరిగినవి. దీనివలన నాటక రచనయు, ప్రదర్శనముఁ  
 గూడ నా కాలమున జనసామాన్యమున బ్రబలముగనే యుండెన  
 తెలియుచున్నది. అది ఇటీవలి కాలమున బ్రదర్శింప బడుచుండె  
 వీధి భాగవతములను బోలియుండునని సోమనాథుని వర్ణనలనుబ  
 మనమూహింపవచ్చును. ఆ పేషములు, చర్యలు, ఆటలు, పాటలు  
 గంతులు, చిందులు మొదలగువాని వర్ణనము! చూడ సోమనాథు  
 కాలము నుండియు, నంతకుఁ జిరపూర్వమునుండియు గూడ

### 1. “భసితంబు పూతపై జరుగు బచ్చెనలు

నసలారు చిరుగద్దయలు నందియలును  
 గరమొప్పు తొంగళ్లు గల చల్లడములు  
 బొల్చు దంతావళుల్ పుష్పమాలికలు  
 దాల్చి యత్యద్భుతోత్పవలీల దనర  
 జనులు హర్షింప నా స్థానముల్ సొచ్చి  
 యనుకూల వివిధ వాద్యసమ్మేళనమున  
 నార్పటంబిచ్చి యొయ్యన జవనికల  
 గర్భంబు వెడలి యక్కజము వట్టిల్ల  
 విక్కుచును ద్రిభంగి నిలుచుచు నట్ల  
 చొక్కుచు సభ జూచి యొక్కింత నగుచు,  
 అలరి శిరశి కంప మాచరించుచును  
 తనుపాదఘట్టన దనరు నుద్వృత్తు  
 లనునయించుచు నందియల్ గదల్చుచును



నిప్పటి వరకు నీవీధినాటక ప్రదర్శనము లొకరీతినే యున్నవాయని  
యాశ్చర్యము కలుగక మానదు. ఆంధ్రలోకమున నిట్టి నాటక ప్రద  
ర్శనములు పండితపామర జనుల కాకాలము నుండియు నానంద  
మును గూర్చుచున్నవి గనుకనే కాఁబోలును శిష్టకవులు ౧౯- వ  
శతాబ్దివరకు నాంధ్రమున నాటక రచనాభారమును వహింప లేదు.  
ప్రాచీనమగు నీరీతి నాటక రచనకు దక్షిణదేశమున నాయక రాజుల  
కాలమున రాజావలంబనము కలుగుటచేఁ గొంత సంస్కార మేర్పడి  
యక్షగాన రూపమునఁ బెక్కు గ్రంథములు వెలసి నిలుచుట తట  
స్థించినది. ఈ యక్షగానములందే యనేక రీతులగు దేశీయచ్ఛందో  
బద్ధములగు రచనా విశేషములు నిలిచియుండుటచే వాని స్వరూపము  
లనై నను మన మిప్పుడు తెలిసికొనుట కవకాశము కలుగుచున్నది.  
ఇందలి దేశీయచ్ఛందో రచనాభేదము లనేకము లిప్పటికిని పామర  
జనులు, ముసలమ్మలును పాడుకొను పాటలలో నిలిచియుండుటచేనివి

జతులు పాడుచు దాశగతుల కాడుచును,

గంతులు వై చుచు—

నొడ్డోరంబుల నొరిసి తిరుచును

బుర్రములు గాల్చినపోల్కి యాడుచును

సతి కర్దమిచ్చిన చందమామచును

గరళంబు దాల్చినకరణి యాడుచును

వెండియు భవు బహువిధ చరిత్రముల

భండితగతి నాటకంబు లాడుచును."

ప్రాజ్ఞున్న పార్యయుగము నుండియు మనకు సంక్రమించిన ఆయాంధ్రకవితా వైభవమే యని గ్రహింపవలసి యున్నది. పదములు, పాటలు, గీతములు మొదలగునవే యాంధ్ర కవి వైభవమునకు మూలధనము; ఆంధ్ర వాఙ్మయ మహాసాధమున పునాదులు; ఆంధ్రభాషా సారస్వత మహావృక్షమునకు మహా మూలములు, తల్లి వేళ్లు.

ఆంధ్ర కన్నడ సారస్వత వృక్షములింకను లేత పరుష నుండగనే సంస్కృత సాహితీ మహా వృక్షముతో నంటగట్టఁబడినవి. కావుననే యాయంట్లు శీఘ్రకాలముననే యతుకుకొని క్రొవ్వవృక్షములై యతిరుచ్చ్యములగు నూతన స్వాదుఫలముల నొసఁగి మొదలిడినవి. ఈ ప్రయత్నము సుమారు క్రీస్తు శకారంభమున జరిగియుండును. అప్పటికే తమిళ సారస్వత వృక్షము ముదురు బారి ఫలవంతమగుటచే నాంధ్ర కన్నడము లందువలె సరియైన మేష్మశనము కుదురలేదు. అంటుకట్టుటలోను, దోహద క్రియలో గూడ కొంత భేదమేర్పడి పోయినది; ఆయా దేశములం దప్ప సాంఘిక, రాజకీయ పరిస్థితులే దీనికి ముఖ్య కారణము. కావున తమిళ సంస్కృతభాషా వృక్షముల యంటు సరిగా నంటుకొనఁబడుట, నూతన వృక్ష ఫలముల కొక వింతరుచి కలిగినను మొదల తమిళభాషా సారస్వత ఫలములపొంకము వాసన, రుచియు పోయి యుండుట తటస్థించినది. కన్నడాంధ్రములలో నీ క్రొత్త అంట్లు చక్కగనే యేర్పడినవిగాని, అవినాబఁబడిన క్షేత్రములందు కలిగిన దోహదముచేగాబోలు నొకదానికంటె మణియొకటి యతిశీఘ్రకాలము;

ఫలవంతమగుట తటస్థించినది. క్రీస్తు శకము నాల్గవ శతాబ్దమువరకు సామాన్యముగా హిందూదేశమందంతటను బౌద్ధమత ప్రాబల్యము కలిగినది. అందు దక్షిణాపథమున, ముఖ్యముగా నాంధ్రకన్నడ దేశములందు హలకులు బౌద్ధమతాభిమానులే యగుటచే నా కాలమున ప్రాకృతమే రాజకీయ భాషగా నేర్పడుటయుఁ దటస్థించినది. ఆ కారణముచే జనసామాన్య వ్యవహారములలో నున్న తెలుఁగు కన్నడభాషల కప్పుడు గలిగిన సన్నిహిత ప్రాకృతభాషా సాహిత్య సంపర్కమువలనఁ దత్పదజాలము, సాహితీరీతులు కొంతవరకీ భాషలలో సంక్రమించినవి. సంస్కృత ప్రాకృతభాషాపండితులు దేశభాషా సాహితీరీతులను గనిపట్టి వాఁని సంస్కృత ప్రాకృత భాషా సాహితీ రీతులతో సమన్వయించి దేశ భాషలకు లక్షణము నేర్పరుపఁ దొడంగిరి. సంస్కృత భాషా సాహిత్యము లప్పటికే లక్షణ సహితములై యుండుటచేఁ దల్లక్షణ దృష్టితో నేర్పరుపఁ బడిన దేశభాషా సాహిత్య లక్షణములు నా దృష్టికి ప్రతిబింబములే యగుటలో నాశ్చర్యము లేదు. ఆంధ్ర కన్నడ భాషలలో వెలసి యున్న దేశికవిత యప్పటి పండిత కవులకు సంస్కృత సాహిత్యము ముందు విశేషముగా నచ్చకపోవుటచే వారు దీనియెడల ననాదరభావము కలవారై నను, సంస్కృత భాషా రూపములను, సాహిత్యరీతులను, ఛందోరీతులను దేశభాషలలోనికి దింపి వీనికొక విధముగ గౌరవమును గలిగింపఁజూచిరి. వీరి యీ యుద్యమము కారణముగా నప్పటి నుండియే యీ భాషలలోఁదత్సమ పదజాలము

విశేషముగా జేర మొదలు పెట్టినది. సంస్కృతపద భూయిష్ఠ  
 నీ భాష శిష్టజనసంఘమునందు మాత్రమే వ్యాప్తిలోనికివచ్చి  
 సామాన్యములోని కంతగా దిగియుండలేదు. కావుననే య  
 బూర్వము జనసామాన్యమునందు వ్యాప్తిలోనున్న తెలుగు  
 భాషలకును, శిష్టజనసంఘమునందలి యీ సంస్కృత భూయిష్ఠ  
 తెలుగు కన్నడ భాషలకునుగల యంతరము విశేషము కా  
 నది. రాజాస్థానములయందలి సంస్కృత ప్రాకృతాది  
 పండితులయిన శిష్టకవులు తత్సమ భూయిష్టమగు నీ శిష్ట  
 రచించిన గ్రంథములకే రాజావలంబనము కలుగుటచే నీ శిష్ట  
 ప్రామాణ్య మేర్పడుస్థితి కలిగినది. ఈ శిష్టకవులకు సా  
 జనుల భాషయందుగాని, ఆ భాషలో రచింపఁబడిన కవిత  
 గాని, యాదరము లేకపోవుటచే నవి వీరి యీసడింపులకు మా  
 గురియగుచువచ్చినవి. ఈ స్థితి కన్నడభాషలో ౧౫ శతా  
 నాటికే కలిగినదని కవిరాజమార్గము వలననే తెలియవచ్చుచు  
 ఆంధ్ర కన్నడ భాషా సాహిత్యములలో నీ కవిరాజమార్గమే  
 లభించిన మొదటి గ్రంథమగుటచే, తద్భాషాసాహిత్య చరి  
 షణ సందర్భమున నిది మిగులఁ దోడ్పడఁగలదనుటకు సందే  
 లేదు. కన్నడములోని యప్పటి తత్సమభాషారచనను  
 హించుచు నంతకుఁబూర్వము, లేదా అతని కాలమునన  
 సామాన్యజన వ్యవహారములో నుండిన పలు గన్నడములోని  
 రచనమును గూర్చి యీతఁ డేమి చెప్పియున్నాఁడో చూడు

"అరిదాదంకన్నడదొక్క  
తిరికొడెగొండటియె పేట్వేనెంబుదిదాగ్గం  
పరమాచార్యరవోల్ప  
య్యరలటియర్ కన్నడక్కెనాడవరోజర్."

(కన్నడభాషా స్వరూపమును నేను బాగుగా చెప్పగలుగుదు ననుట మిక్కిలి అసాధ్యము. అది పరమాచార్యులకే బాగుగా తెలియదు. కన్నడదేశీయులగు జనులే ఆ విషయమున సమర్థులు.)

"దోసమిని తెందుబగెదు  
ద్వాసిసితజినందు కన్నడంగళాకెందుం  
వాసుగియు మఱియలారదె  
బేసఱుగుం దేశిబేటి బేఱప్పదటిం."

దేశి పేరుపేరు విధముగా నుండుటచేత కన్నడభాషలోని దోష మింత యని విచారించి నిశ్చయముగాఁ జెప్పుటకు వాసుకికిఁ గూడ సాధ్యముకాదు. వేసటకూడ కలుగునట. కావున దానికి, అనఁగా నీ కన్నడ దేశీయభాషకు లక్షణము చెప్పుట సాధ్యము కాదు అని తేల్చినాడు. 7-వ శతాబ్దినాటి తెలుఁగుభాషయు నట్లే యుండెడిదని యప్పటి శాసనములనుబట్టి తెలియుచునేయున్నది గదా. అయినను అప్పటికి నిలిచియున్న కావ్యములను ఆ కావ్యముల లక్షణమును సతతముగా - అవశ్యాదరణీయములుగా నెంచి శాస్త్రమును, లేదా లక్షణమును బాగుగా నెఱుఁగనివారు ఆ

పరిగన్నడమును పాడుచేసి చెప్పెదరు. అది అందముకాదని వ తెలియును.<sup>1</sup> ఆ ప్రాతకన్నడము పురాణ కావ్య ప్రయోగః నా కాలమునందు సొగసుగానున్నను (ఇప్పటి) వారి దృష్టికి ద్వధావిషయ సురతరసరసీకతను బోలి విరసం కరమగును<sup>2</sup> యిట్లు ప్రాచీన కన్నడభాషలోని కవితారచనాప్రయత్నమును సించి కవిరాజమార్గ కర్త సమసంస్కృతమును కన్నడభాష మిశ్రమముచేసి చెప్పటనుగూర్చి ప్రశంసింపఁ దొడగిన అనఁగా ప్రాచీన కన్నడభాషను త్రోసిపుచ్చి సంస్కృత భాష మగు తత్సమభాష నెట్లు కల్పించుకొనవలెనో ఎట్లు వాడు వలెనో చెప్పినాడన్నమాట. ఈ దేశభాషలలో సంస్కృత శబ్దముల నెట్లు చేర్చుకొనవలెననునదే యీ కాలపు శిష్టకవులక్షణకర్తలనుగూడ బాధించిన ప్రధాన విషయము. కొల సంస్కృతా వ్యయములను, విభక్త్యంతములగు శబ్దములను, దేశభాషాశబ్దములతో జేర్చి ప్రయోగించి వానికి నమన్వయం కల్పించి మజిప్రవాళ శైలిని రచింపఁ దొడగి యుందురు. ఇది శిష్టకవులలోఁ గొందరకు రుచించినట్లులేదు. కావుననే

### 1. నెలపిద కావ్యం కావ్య

కైలక్షణం సతతమెనె పరిగన్నడముం  
పాల(గె)డిపి నుడివరాగమ  
బలహీనర్ దేపియల్ల దెందరిదిదుం

### 2. దొరకొండిరె సొగ యసుగుం

పురాణకావ్యప్రయోగదోల్ తత్కాలం  
విరసంకరమపు దేపిగె  
జరద్వధావిషయ సురత రసరసీకతవోల్.

“యాగమ కోవిదనిగదితమార్గము” కాదని కవిరాజమార్గకర్త దీని నాక్షేపించినాడు.<sup>1</sup> అహరహః, ఉచ్చైః, నీచైః, మహర్ముహః ఇతస్తతః, అంతః, బహిః మొదలగు సంస్కృతా వ్యయములను కన్నడమునఁ బ్రయోగింపఁగూడదు. అట్లు చేసినచో గరడెయు మద్దెళయు కలిపి వాయించినప్పుడు కలుగు జర్జురధ్వనివలె పరుష తరమై యుండునట. “బహిరంతరుపవనంగళౌ శహరహ మాపర భృతంగ శులివర వంగళౌ” అని చెప్పగూడదు. “బహిరుద్యానాంతర దౌళౌ సహసోదితమత్త కోకిలోచ్చైర్ధ్వానం” అని సంస్కృత సమాసములుగాఁ జేసియే చెప్పవలయును. అరసకుమారం. ఆయత తరకడెగణ్ణం—ఈ రీతి అరిసమాసములుకూడ పనికిరావు. “నరపతి తనయం, ఆయతతరళాపాంగం” అనియే చెప్పవలయును.

ఇట్టి సంస్కారమే తరువాతి కాలమున నన్నపాయఁ డాంధ్రభాషకునుజేసి యాంధ్రభాషావాగను శాసనుఁడైనాడు. ఇందా తనికిని నృపతుంగాది కన్నడ లాక్షణికులు, కవులునే మార్గదర్శకులై యుందురనుటకు సందేహములేదు. తరువాతి కేతనాది లాక్షణికులుగూడ తత్సమభాష యెట్లు కల్పింపవలెనో యను విషయమును దెలుపుటలోనే చాల శ్రద్ధవహించినారు. వృక్షేణ, దక్షిణే

#### 1. సమసంస్కృతంగళోక్త

శ్రమ=దిరే కన్నడమనఱిదు పే(తెం) బుది దా

గమకోవిదనిగదితమా

గమిదం బెరసల్కమాఱదీ సక్కదదొళ.

త్యాది సంస్కృత విభక్తులు, పచతీత్యాది క్రియలు. అపి చ, హీత్యాది అవ్యయాదులు తెలుగునఁ జోనిపి చెప్పఁగూడదని కే ప్రత్యేకముగా నిషేధించినాఁడు.' కావున నా కాలమున సంస్కృతమును తెలుగుచేయుట యెటులా యను విషయమే లక్షణములకును బాధించినట్లు గపడుచున్నది. ఈ లక్షణము సంస్కృతపండితులకొరకే చేసిరా యనునట్లేయాంధ్ర కన్నడ భాషాలక్షణములను గొందరు సంస్కృత భాషలోనే రచింపఁదొడంగిరి. దేశభాషలు తత్సమ భూయిష్ఠములైనకొలది పటిగన్నడము, తెలుగు అనునవి, వానిలో రచింపఁబడిన కవితతోపాటు వెనుబడిపోయినవి. ఇది భాషావిషయము.

ఇక కవితాసామగ్రియగు కథాంశములు గుణ దోలంకారాదులన్నియు సంస్కృతాలంకారికుల రచనల య

---

“వృక్షేణదక్షయ పక్షిః పుత్రస్య  
యను విభక్తులు దెనుంగునకుఁ జొరవు

అ స్త్రీప్రియాతిగాయంతభుంక్తే సంతి  
నయతిస్మరతి యను క్రియలు సొరవు

గత్వాహపిత్వాప్రకాశ్య సంత్యజ్య నాఁ  
దనరుత్వాంతల్య బంతములు సొరవు

గంతుంపురీంరిపుంహంతుంసుతంపాతు  
మనుతుమున్నంతంబులరయఁ జొరవు

అపిదతుహివై నవా ననులనఁగఁ బెక్కు  
లవ్యయంబులు చొరవెందు నాంధ్రకవిత

దెఱపదంబులతోడను దొరలినిచ్చు  
నని తెనుంగులు గావించు నభిమతముగ”



కరణములే. ఆ కాలమున దండిమహాదుల ననుసరించి గుణదోషాలంకార ప్రకరణములను రచించిన కవిరాజ మార్గమే దీనికి నిదర్శనము. తెలుఁగున విన్నకోట పెద్దనాదులు నట్లేచేసిరి, సంస్కృతమున ప్రతాపరుద్రీయమునకు బదులుగాఁ దెలుఁగున సరసభూపాలీయము వెలసినది. అందలి ధ్వనిభేదములకు, రీతి గుణాలంకారాదులకు మూల గ్రంథములనుబట్టి యాయా లక్షణకర్తలుదాహరణములను స్వయముగ కల్పించిరేకాని, తెలుఁగు కవుల రచనలలో నుండి యుదాహరించి వాఙ్మయముతో లక్షణ సమన్వయము చేసి చూపుటకు వారు యత్నింపలేదు. సంస్కృత పదములను, సమాసములను దెనుఁగునఁజేర్చుట యెట్లో యను విషయమున వైయాకరణులు తాపత్రయము పడినట్లే. సంస్కృతచ్ఛందోలంకార పద్ధతిని తెనుఁగులోనికిఁ దెచ్చుటయే వీరు తమ ధర్మమని తలచి దానిని నెరవేర్చిరి. ఈ లక్షణమును బట్టి ముందెవ్వఁడైనను వ్రాయునేమోయని కాబోలు, కన్నడమున కవిరాజమార్గకర్త కన్నడ చందస్సును గూర్చి వ్రాయలేదు. తెలుఁగున కవిత్రయమువలెనే కన్నడమున రత్నత్రయమును, భారతాది సుప్రసిద్ధ గ్రంథములను రచించిన తరువాతగాని—చందోలక్షణమును గూర్చిన గ్రంథము బయలుపెడలలేదు. క్రీ.శ. ౧౦—వ శతాబ్దంతమున “చందోంబుధి”యను చందోలక్షణ గ్రంథమును రచించిన మొదటి నాగవర్మ రత్నత్రయమునకు దరువాతివాడే. మరియు నీ కన్నడ కవులందరునుగూడ నన్నయకుఁ బూర్వులే. నాగవర్మ చందోంబుధి వ్రాయుటకుఁ జిర

పూర్వమే, అనగా మూడువందల సంవత్సరములకు బూర్వ  
 కన్నడభాషలో సంస్కృత వృత్తరచన ప్రారంభమైనది. క్రీ  
 ౧౦౦ నాటి శ్రావణ బెళగోళ శాసనములలో సంస్కృత వృత్త  
 లలో రచింపబడిన చక్కని కన్నడ పద్యములు గలవు. ఆం  
 బూర్వపు శాసనములు వచనముననే యున్నట్లగుచుచున్న  
 తెనుగునందును ఇప్పటికి లభించిన ౭, ౮ శతాబ్దాలనాటి శాస  
 నన్నియు వచన రచనములతోఁ గూడినవే. శాసనములలో  
 రచన ౯-వ శతాబ్దముండియే గానవచ్చుచున్నది. అయితే ౧  
 శతాబ్ది నుండియు కన్నడ శాసనములు సంస్కృతవృత్త బం  
 ములై యుండగా, తెనుగు శాసనములలోని పద్యములు-నన్న  
 కాలమువరకును, అతని కాలమునగూడ - దేశీయ ఛందోరచన  
 యుండెనుగాని సంస్కృతవృత్త రచన లింత వరకు గనబడఁ  
 ప్రాచీన కన్నడ శాసనములలో దేశీయ ఛందోరచన లత్యల్ప  
 నున్నవి. దీనినిబట్టి సంస్కృత భాషాచ్ఛందోలంకార లక్షణ ప్ర  
 మాకాలమున, అనగా (నన్నయకు ౪ శతాబ్దములకు బూర్వ  
 చాళుక్య ప్రభువుల కాలమున నాంధ్రభాషా కవికలపై - క  
 భాషా కవికలపై వలె-నంత ప్రబలమై యుండలేదని తోచుచున్న  
 దీనికిఁ దగిన కారణము లేకపోలేదు. కన్నడ వాఙ్మయము న  
 తొలియుగము కై నముగము. ఈ యుగమునందలి ప్రసిద్ధక  
 కవిజ మార్గకర్త, పంప, పొన్న మొదలగువారిచే ప్రాచీన  
 లుగా నెన్నబడిన సమంతభద్ర, పూజ్యపాద, కవిపరమేష్ఠి, వి

దయ, నాగార్జున, జయబంధు, దుర్విషితాదులు, జైనులు, జైన మతాభిమానులు నైనను గొప్ప సంస్కృత పండితులు. అందు వ్యాకరణాది గ్రంథములనుగూడ రచించినవారును కొందరు గలరు. వీరందరును క్రీ. శ. ౫, ౬, శతాబ్దములవారుగాఁ దలంపఁబడుచున్నారు. కావున నప్పటినుండియుఁ గన్నడభాషలో బండితకవులు కవితారచనను ప్రారంభించియుండినయెడల ౭, ౮ శతాబ్దములనాటికి శాసనములలోఁగూడ సంస్కృత వృత్తములలో రచింపఁ బడిన కన్నడ పద్యము లగపడుటలో నాశ్చర్యమేమున్నది? క్రీ. శ. ౮-వ శతాబ్దినాటి శ్రావణ బెళగొళ శాసనపద్యములలో నొకటి (Ep. car, II, 88) : మహాస్రగ్ధర—

“సురచాపంబోరె విద్యు

ల్ల తెగళతెఱవోల్ మంజు వోత్ తోటిబేగం  
పిరిగుం శ్రీరూపవీలా

ధనవిభవమహారాశిగళ్ నిల్ల వాగ్గళం

పరమార్థం మెచ్చెనా నీ

ధరణియొక్క ఇరవా నెందు సన్యాసనంగె

ద్దురు సత్వన్ నందినేన

ప్రపరమునివరన్ దేవలోకక్కె సన్దాన్.

ఇందలి “శ్రీరూప .... రాశిగళ్”, “నంది.....వరన్”

ఇత్యాది దీర్ఘ సమాసములు కన్నడముపై సంస్కృతభాషా ప్రాభవమును దెలుపుచునేయున్నవిగదా. ఇట్లే మత్తేభము, శార్దూలము, వసంతతిలకాది వృత్తములనేకములు శాసనములలోనికేయెక్కినవి.

కాని యీ వృత్తముల కన్నిటికి నేదోవిధముగా నొక దేశి ముద్రపేయనిది వీరు కన్నడముననూ గ్రహింపలేదు. పీనికీదేశి ద్వితీయాక్షర ప్రాస నియమమువలనఁ గలిగింపబడినది. దేశీయమగు అక్కర, చౌపది, తివది మొదలగు పద్యములవలెనే సంస్కృతమునుండి గ్రహింపఁబడిన వృత్తము లంబాటింపఁబడినది. ఇంతేకాక సంస్కృత మందలి విశ్రమరూపయతి నియమమిం దుల్లంఘింప బడినది. ఈయతి విలంఘనమునది కన్నడ కవితా విశేష లక్షణములలో నొకటిగా కేశిరాజు మణి దర్పణమున మఱికొన్నిటితోఁ జేర్చి యిట్లు చెప్పినాఁడు:

“గమక సమాసదిం అకుశక్షకదిం

శృతినహ్యాసంధియిం

సముచితమాకి బర్పసతిన స్తమయిం

సమసంస్కృతోక్తియిం

వమహాపభేదదిం యతిహితావ్యయ

సంస్కృత లింగదిం పదో

త్తమ శిథిలత్వదిం యతివలంఘనదిం

దరిద్రతైకన్నడం.”

సంస్కృతము నందలి యార్యాజాతి భేదమగు అర్యా ప్రాకృతమున “ఖండనీ” అనుపేర బరగినదై, కన్నడాంధ్రములలో “కంద” పద్యమైనది. ఈరెండు భాషలలోనుగూడ నీ దేశి దేశ భాషాసంప్రదాయసిద్ధమగు ప్రాసనియమ మీ కందపద్యము గూడఁబాటింపబడినది. ఇట్లుసంస్కృత ప్రాకృతవృత్తములలోని

గూడ నెగత్రాకిన యీ ప్రాసనియమము కన్నడాంధ్ర భాషా సామాన్యములగు అక్కర, చొపది, రగడ, ఉత్సాహ, షట్పది, తరువోజ మొదలగు దేశీయపద్యము లన్నిటిలోను సహజముగా నున్నదే. కన్నడాంధ్ర లక్షణ కర్తలు పై దేశీయ పద్యములకు జాతులని పేరు పెట్టియున్నారు. కన్నడమున “గీతికె” అనుదానికిఁ గూడ నీ ప్రాసనియమ ముండుటచే నది జాతులలోనే చేరును. తెనుఁగునందలి “గీతము”నకుఁ ప్రాసనియమము లేదుకాని వడి నియమము మాత్రము కలదు. ఇంతేకాక పద్యలక్షణమందే యీ రెంటికిని భేదమేర్పడినది. తెనుఁగున సీసముననది ప్రాస నియమములేని మఱియొక దేశీయ పద్యభేదము. ఈ గీతమును, సీసమును జేర్చి యుపజాతులను నొక తెగ కల్పించినారు తెలుఁగు లాక్షణికులు. వీని భేదము నప్పకవి యిట్లు వివరించినాఁడు :

“జాతులు కందాదిక ముప

జాతులు గీతాదికములు సరసిజనయనా”

“గురులఘువులలో నెయ్యది

మురసంహర ప్రళమపాదముఖమున నిలిచెఁ,

ధర నుపజాతులు దక్కగ

బరగ నిలుచు నదియె నాల్గపదముల మొదలఁ.

ధరణిఁ జాతుల కాదివర్ణ మొకడే

తప్పంగరా దెల్లడఁ

హరి తజ్ఞాతిగణంబులై న సరి యి

ట్టెన గావచ్చు మం

దరఘాఠీ యుపకాతులం బ్రథమవ

ర్థంబుఁ యథేచ్ఛంబుగా

సారిడిం తెప్పగవచ్చుఁ బ్రాసములు ని

ల్లు న్నక్షత్రై యొక్కచోఁ

ఇట్లు తెలుఁగు కవితలోని పద్యరచనలో సంస్కృతమందుగాని, కన్నడమందుగాని లేని వడి నియమమొక ప్రత్యేక విశేషముగాఁ గనఁబడుచున్నది. కన్నడ కవులు సంస్కృత వృత్తములలోని విచ్ఛేదరూపయతినే యుల్లంఘించి యుండఁగా, తెలుఁగు కవులు కన్నడాంధ్రములకు సమానమై దేశీయ సంప్రదాయసిద్ధమగు ప్రాసమునే కాక యతిస్థానమున వర్ణసామ్యరూపమగు వడిని గూడఁ బ్రచేకఁపెట్టినారు. ఇది కన్నడాంధ్రములకు సమానములే యగు అక్కరాది దేశీయచ్ఛందోరచనలలోఁగూడ కన్నడమున బాటింపఁబడక తెలుఁగులో బాటింపఁబడుచుండుటనుబట్టి యతిచిర కాలము క్రిందటనే కన్నడాంధ్రములలోని దేశీయకవితారచన భిన్న మార్గములనుబట్టి సాగుచున్నదని తలంపఁదగియున్నది. ఈ వడి, ప్రాసనియమములు రెండునుగూడ సంస్కృత ప్రాకృత కవితా సంప్రదాయసిద్ధములు గావు గనుక, నవి ప్రాచీన దేశీయ సంప్రదాయసిద్ధములని తలంపవలయును. ఈభాషలలోని ప్రాచీన శాసన యుగమునకుఁ బూర్వస్థితి యంధకారమయమే కావున, వీనికి సన్నిహితమగు తమిళభాషా వాఙ్మయమందలి కవితా సంప్రదాయములనుబట్టి పరిశీలించినచో నొక మార్గ మేర్పడవచ్చునని తోచుచున్నది. తమిళ భాషావాఙ్మయము తక్కిన దక్షిణదేశభాషలలోని

దానికంటే నతి ప్రాచీనమైనదని యిదివరకే తెలుపబడినది. అందు సంఘ వాఙ్మయ మనునది క్రీస్తుశకారంభమునకే మిగుల నుచ్చ స్థితిలో నున్నదనుటకు సందేహములేదు. ఈ వాఙ్మయమును బట్టియు, నా కాలపు ప్రధానలక్షణ గ్రంథమగు “తొల్కాప్పియ” మును బట్టియు, దత్తవితా సంప్రదాయములను మనము గ్రహింప వచ్చును. వాని మూలమున నాంధ్రకన్నడ కవితా సంప్రదాయముల యందలి విశేష లక్షణములు కొంతవరకు సమన్వయముకాకపోవు.

ప్రస్తుతము కన్నడాంధ్రములందు విశేష లక్షణములుగాఁ గనఁబడుచున్న యా ప్రాసవశ్యమనవి తమిళమునందలి ‘తొడై’ అనుదానికి సంబంధించియున్నవి. ‘తొడై’ అనఁగా మైత్రి-అక్షర మైత్రి. ఇది యైదువిధములుగానున్నది. మొనై తొడై, ఎదుగై తొడై అనునవే ఆంధ్ర కన్నడములందు యతి ప్రాసరూపములుగాఁ బరిణమించినవని చెప్పవచ్చును. పీనిలో నొక్కొక్కదానిలో నెనిమిదేసి రీతులు గలవు.<sup>1</sup> అందు - పొటిప్పుమొనై - అనునదొక

1. అడిమొనై — పాదములోని అన్ని శీర్ష మొదటి అక్షరములు మైత్రి కలిగియుండుట.
2. ఇణై మొనై — ప్రతిపాదములోని మొదటి రెండు శీర్ష మొదటి అక్షర ములు మైత్రికలిగియుండుట.
3. పాటిప్పుమొనై — 1-3, 2-4 శీర్ష మొదటి అక్షరమునకు మైత్రి.
4. ఒరూక మొనై — 1, 4 శీర్ష మొదటి అక్షరముల మైత్రి.
5. కూటై మొనై — మొదటిది తప్ప అన్ని శీర్ష మొదటి అక్షరములమైత్రి.
6. మేతో కదువాయ్ మొనై — రెండవది తప్ప అన్నిటికి.
7. కీతోక్కడవాయ్ మొనై — తుది శర్ వెనుకటివి తప్ప తక్కిన వారికి మైత్రి.
8. మూట్రమొనై — అన్ని శీర్ష మొదటి అక్షరము మైత్రి.

పద్యములోని యొక్కొక్క పాదములోని మొదటిగణముయొక్క తొలి యక్షరము, మూడవగణముయొక్క మొదటి యక్షరము మైత్రిగలదై యుండుట. రెండవగణ నాల్గవగణముల తొలి యక్షరములుకూడ మైత్రికలిగియుండవలెను. ఇది సామాన్యముగా గణమునకు నాలుగు గణములు గల పద్యములను గూర్చి చెప్పి కనబడుచున్నది. కావున మన దేశీయ పద్యములలోఁ బ్రధానములగు ద్విపద, తరువోజ, సీసము, రగడ మొదలగు వానిన మన ముదాహరించుట కవకాశము కలుగవచ్చును.

ద్వి. సురపతి—త్రితయంబు—సూర్యుఁ డొక్కండు  
విరమంబు—రెంటిపై—వెలయునొ—క్కటికి.

ద్విరదగతిరగడ—కరమొప్పు పంచలఘు—గణచతుష్టయముచే  
విరమంబు రెంటిపై—ద్విరదగతి పేరిచే.

సీ. విజయసా—రథిగాని—వినుతింప—గా నొల్ల  
గిరినాయకునిగాని—కీర్తిసేయ....

పై వానిలో మొదటి గణము మూడవ గణముల మొదటి యక్షరముల మైత్రి కలదుగాని, రెండవగణము నాల్గవగణముల మొదటి యక్షరములమైత్రి పాటింపబడలేదు. కాని యీ పద్యము లిటీవలి కాలమునాటివి. ప్రాజ్ఞున్న పాఠ్య యుగములో న్నయ్యుండియుండవచ్చును. ఇప్పటికిని దేశీయములగు పాటలలో పద్యములలోను రెండవ విధమగు మైత్రి పాటింపబడినవి లింగిన లభింపవచ్చును.



ఒరూడిమోనై :— ఒక పద్యములోని నాల్గు పాదముల లోను ఒక్కొక్క పాదమునందలి మొదటి గణము యొక్కయు, నాల్గవగణము యొక్కయు మొదటి యక్షరములకు మైత్రి యుండ వలెను. తెనుగునందలి యాటవెలది, తేటగీతి మొదలగు పద్యము లలో నిట్టి నియమము పాటించబడుచున్నది.

ఆ—వె. మూడు నగణహగణములు నలనామ

కములు హగణపంచకంబు గూర్చ

నాటవెలదియడుగులంబునిధులవల్ల

వ్రాలువల్ల జెందివఱులెనేని.

గీ. నగణ మొక్కండు మఱి నలనామకములు

రెండు నగణంబులును దుదరెండునాలు

గడుగులును దేటగీతికినబ్ధినిరతి

వలయు వల్లెన వ్రాలెన వరుస నిలువ.

“పువ్వుపేరే జాజి-పువ్వు

పురము పేరే అయోధ్య-పురము

దేవి పేరే సీతా-దేవి”

ఈ రెండురీతులమోనై తప్ప తమిళమునందలి తక్కిన ఆరు రీతుల మోనైలును తెలుగు శిష్టకవితలోని పద్యములలో గాన రావు. వానికి బ్రాచీన దేశీయ కవితలో సుదాహరణములు దొరకిన దొరకవచ్చును. తమిళ కవితలోగూడ నివి నియతములు గావు, ఐచ్ఛికములే.

కూతై మోనై :— తుదిగణమునతప్ప ఒక పద్య పా  
లోని అన్ని గణముల మొదటి అక్షరములును మైత్రి గలిగియ  
వలయును.

గుడుగుడు గుంచం గుండే రాగం  
పాముల పట్టం పడగా రాగం,  
చమ్మచక్క చారడేసి మొగ్గ  
అట్లు పొయ్యంగ ఆరగించంగ.

మూట్రుమోనై :— అన్ని గణములలోని మొదటి య  
ములును మైత్రి గలిగి యుండవలయును.

ఆంధ్ర కన్నడముల లోని ప్రాసమును తమిళః  
“ఎదుగై”, లేదా “ఎదుగై తొడై” అని అందురు. పద్యము నం  
ప్రతిపాదములోని రెండవయక్షరము మైత్రికలిగియుండుట. ఇది  
నా భాషలో నెనిమిది రీతులు కలిగియున్నది. వీనిలో, గొన్ని  
మాత్రమే తెనుఁగులో నుదాహరణములు దొరుకుచున్నవి.

అడియెదుగై :— అనఁగా నొక పద్యము అన్ని పాదవ  
లోని మొదటిగణము రెండవయక్షరములు పరస్పరము మైత్రి క  
యుండుట. ఇదియే యాంధ్ర కన్నడములలోని జాతులను పద్య  
లన్నిటిలోనే కాక సంస్కృత ప్రాకృతముల నుండి గ్రహిం  
బడిన పద్యము లన్నిటిలోను గూడఁ బాటించబడుచుండినది. తె  
గున నుపజాతిగణములోఁజేర్చబడిన గీతసీస పద్యములలోమాత్రః  
లేదు. కాని వీనిలో యతికి బదులుగా దీనిని వాడుట కల

కావున నాలుగు పాదములలోను బ్రాసయతి వేసిన యెడల నా పద్యముకూడ “అడియెదుగై” కలదగును. కన్నడమున గీతికలలో నీ ప్రాసనియమము కలదు. తెలుఁగునందలి సర్వతఃప్రాససీసమున నీ “అడియెదుగై” పాటించబడినదని చెప్పవచ్చును.

ఇతై యెదుగై :— అన్ని పాదములలోని మొదటి రెండు గణములలోని రెండవయక్షరములు మైత్రి గలిగియుండవలయును. వృత్త ప్రాససీసము లేదా అక్కిలి ప్రాససీసము అనునది దీని కుదాహరణము కావచ్చును.

శిషించె నెవ్వఁడు చేటుకై సఖలోనఁ

జెడుమాట లాడిన చేదివిఘని

రషించె నెవ్వఁడు ద్రోణిబాణముచేతఁ

ఱిదియకుండఁగఁ బరిక్షన్పుపాలు

భషించె నెవ్వఁడు పర్వతాకృతిచేత

నాభీరు లర్పించు నారగింపు

వీషించె నెవ్వఁడు వేడ్కుతో నేవకుల్

బ్రతుకునట్లుగఁ గృపాపాంగదృష్టి....

పొటిప్పెదుగై :— అన్ని పాదములలోను గణములలో నొకటి విడిచి యొకదాని రెండవ యక్షరములు మైత్రిగలిగి యుండవలయును.

సర్వతః ప్రాససీసము దీనికుదాహరణము కాఁగలదు.

పేదండవరదుండు వేఢోండగాంగుండు

కాదేనశయసుండు యాదవేంద్రుఁ

డాదిత్యవంద్యుండు నౌదాసనులఘండు

వేదాంతవేద్యుండు కాదనీలుఁ

డాదితేయుఁడు బిందు నాదకళాతీతుఁ

డాదిత్యకులజుఁడు బాధితారి

మేదినిశ్రేణుండు భూధరగాత్రుండు

శ్రీదమిత్రసఖుండు ద్వాదశాత్ముఁడు.

ఒరూఢివెదుగై :— అన్ని పాదములలోని ఒకటవ న  
గణములలోని రెండవయక్షరములు మైత్రి కలిగి యుండవలయు

అర్ధచంద్రికలు : అక్షర హరివిక-చాంబురుహాక్షః

యక్షపసఖనుత-యదుకులదక్షః

రక్షకసురవిదు-రద్విపరక్షః

రాక్షసవిదళన-ప్రరుచిరవక్షః.

ముఠైదుగై :— అన్ని పాదములలోని అన్ని గణః  
రెండవ యక్షరములు మైత్రి కలిగియుండవలెను.

ధురగతిరగడ : కరధృతకరుహుని-గరిహితకరణుని

గరుహసఖరుచిని-గరుడఖగధరుని

ఖరఘనకరవిని-ఖరతరకరగుని

గరళముఖరిపుని-గరధరకరతుని.

(అప్పకవీయము, ౫-౧౮.

పొటిప్పియైప్పు అనునది ఇయైప్పుత్తోడై అనుదానియెనిః  
దములలో నొకటి. ఇందు ఒకటి విడిచి యొకటిగా ,

ముల తుదినుండు అక్షరములు మైత్రి గలిగియుండవలెను. దీని కప్పకవి గుచ్ఛబంధమున కుదాహరణముగా నిచ్చిన మాణవక వృత్త ముదాహరణము కాగలదు.

గాదిలితో మాలదిగా—గా దిలకించెం బదిగా  
గాదిబకృష్ణుండదిగా—గాదిడవా చాలిదిగా.

ఇంకను పీనిలో భేదములు కలవుగాని వాని కుదాహరణ ములు తెనుఁగు కవితలో లభించుట దుర్లభముగా నున్నది. ఇంత వరకు తెనుఁగు కన్నడములలో నక్షరసామ్యరూపముగనున్న యతి ప్రాస లనునవి యేదో యలంకారముకొరకై మధ్యకవులు కొందరు తెచ్చి పెట్టుకొన్నవి కాక క్రీస్తుశకమునకుమున్నే తమిళ వాఙ్మయ మునఁ బరిపాటిగా నిలిచియున్న ప్రాచీన ద్రావిడ కవితా సంప్రదాయసిద్ధమైన “తొడై” అనుదాని రెండురీతులతో సంబంధించినవే యని తెలుసుకొనగలుగుచున్నాము.

తొడై అనుదానిలో మఱియొక భేదము కలదు. ఇది ఇయైప్పత్తోడై. ఇది పాదములలోని తుదిగణములయొక్కగాని, అక్షరములయొక్కగాని, మైత్రితో సంబంధించినది. దీనికుదాహరణముగా నొక కళిక.

“మఱియు బ్రహ్మమాయ గెల్చి—మనలుమంత్రవాదిచేత

నెఱిగి సౌంభకునకు వరము—లిచ్చి మెఱయుమోదిచేత”

లాలిపాట—“లాలి శంకరసదా లాలితకుమారా

లాలి పటుతాండవోల్లాస ఘనధీరా”

“ఘడేవికూతుర్ని కోయిలారో  
 జనకునికూతుర్ని కోయిలారో  
 దళరఖుకోడల్ని కోయిలారో  
 ఛాంతకు మరదల్ని కోయిలారో”

“వచ్చన గూడదమ్మా-వినవమ్మ  
 ఎట్టావుపాలుసుమ్మా,  
 ఎట్టగా గాచిరమ్మ-మాయమ్మ  
 జుట్టువే ముద్దగుమ్మా  
 సుదతి ఘడియించలేకా-నిజప్రసవ  
 వేదనకు నిలువలేకా

నొప్పలని చెప్పలేకా-చెప్పకను  
 చెలుల కనుగప్పలేకా,”

దీనిలో ననేక భేదములు కలవు : అడియియెప్పుత్తోడై -  
 ప్రతిపాదములోని మొదటిగణము తుదియక్షరముల మైత్రి.

“గుమ్మదేదే గోపిదేవీ  
 గుమ్మదేదే కన్నతల్లి  
 గుమ్మడిని పాడచూపగదవే  
 అమ్మగోపెమ్మా”

“తొచ్చె”లో మఱియొక భేదము అళపెడైత్తోడై, పద్య  
 ములలోని గణములకొరకు కొన్ని అక్షరములను పొడిగించుట, ఒక  
 పదము అడియందుగాని, మధ్యనుగాని, అంతమందుగాని ఒక దీర్ఘ  
 చ్చుట హ్రస్వాచ్చును చేర్చవచ్చును. హ్రస్వాక్షరముల తరువాత

పదమధ్యమందుగాని, పదాంత మందుగాని అనునాసికాక్షరములను, అంతస్థములకు ద్విత్వము కల్పించుట, వీనిని కొన్ని పాటలలో గుర్తింపవచ్చునేమో :

“శ్రీరామభూపాలు-డూ (ఉ)-పట్టాభి

షేకుడె యుండగానూ (ఉ)”

“గుడుగుడుగుంచం-గుండేరాగం

పాములపట్టం పడగారాగం

.....”

“నీ(-ఇ)గుఱ్ఱం నీళ్లుకుపోతే

నా(-అ) గుఱ్ఱం పాలకు పోతే

“కొండామీదా కొక్కిరాజూ

గుండూవిరిగీ పా (=ప)డే

దానీ (=ని)కేమీ మం(మ్) దూ”

ఇట్లే యతి ప్రాసాదినియమ విశేషములవలెనే తెలుగు కవి తకు విశేష లక్షణములుగాఁ గనబడుచున్న సీనగీతాదులును, ఇంక నిరతములగు ఛందోరచనలును తమిళమునందలి నేర్ నిరై శీర్లు అను గణములతోఁ గూడిన ఛందోరచనతోఁ బోల్చి పరిశీలించిన, నివి యన్నియు ప్రాకృత భవములు గాక ప్రాచీన ద్రావిడ కవితా సంప్రదాయ సిద్ధములే యని యేర్పడవచ్చునని తోచక మానదు.

ఈ దక్షిణదేశీయ చ్చందమును సంస్కృతమునప్రాకృతము లందలి మాత్రాచ్ఛందములతో సమన్వయించి లక్షణకర్తలు విశేష ప్రయత్నముచేసి, యక్షరగణములనేకాక సూర్యేంద్ర చంద్రగణము

లని, బ్రహ్మ విష్ణు రుద్రగణములని భిన్నరూపముల మాత్రాగణ విభాగమునుగూడ జేసి చూపిరికాని, యివి శిష్టకవితలోని రచనలకు సరిపోయినను ప్రాచీన కవితలోని దేశీయ రచనలకును, తమిళము నందలి ప్రాచీనకవితలో నిలిచియున్న రచనలకు, సరిపోకుండుటచే వాస్తవమగు దక్షిణదేశీయ చ్ఛందస్సంప్రదాయ మింతకంటె విపులము, భిన్నమునై యుండవలెనని తోచుచున్నది. కావున తెలుగు కవితయందలి సీస, గీత, ద్విపద, రగడాదులయొక్కయు, శిష్ట కవులచే నిరసింపబడి యడుగంటిన పామరజన కవితా రచనల యొక్కయు లక్షణ సమన్వయమునకుగాను తమిళ కవితా సంప్రదాయజ్ఞాన మావశ్యకమగుచున్నది. మార్గకవితా రచనాభేదములను దేశీయములుగా జేయుటకందలి వృత్త రచనలందను, జాతుల రచనయందును తెలుగుకవులు ప్రవేశపెట్టిన వడిప్రాసలు, దక్షిణ దేశమం దంతకు చిరపూర్వమే దేశీయ కవితాసంప్రదాయసిద్ధములై యుండెనని తమిళ కవిత యందలి తుడై భేదములగు మోనై యెదుగై అనునవి ఎట్లు వ్యక్తము చేయుచున్నవో, అట్లే ప్రాచీన కాలమునుండియు దేశమున వ్యాప్తిజెందియుండియు శిష్టకవుల గద్య పద్యాది సంస్కృత భూయిష్ఠరచనాభాటి కాగలేక వెనుకపడిపోయిన దేశీయరచనలలోని పెక్కు రీతులను తమిళచ్ఛందో రీతులతోఁ బోల్చిచూచిన నవియు లక్షణసమన్వితములే యగునని తోచకపోదు. ముందు కన్నడాంధ్రముల గల యిట్టి దేశీయ రచనలను గుర్తించి, పిదప వానికి తమిళ రచనలతోఁగల సామ్యము నారయుదము.



సన్నయకుఁబూర్వమునందలి తెలుఁగుశాసనములలో నిష్ప  
టికి లభించినంతవరకు దేశీయములగు అక్కర, సీసము, తరువోజ  
మొదలగు ఛందోరచనలే కనబడుచున్నవిగదా. సోమనాథుని  
మూలముగా మనకుఁ దెలియవచ్చిన దేశీయ రచనలు - గద్యలు,  
ఉదాహరణములు, రగడలు, ఏలలు మొదలైనవి. కన్నడసాహిత్య  
మున పంపాదు లవలంబించిన చంపూమార్గమునే చేపట్టిన తెలుఁగు  
కవులు నన్నయాదులిట్టి దేశీయ రచనల పొంతఁబోకుండుటచే  
గాఁబోలు తరువాతి సన్నిహిత లాక్షణికులుగూడ వీనినిగూర్చి  
తెలుపలేదు. ఉదాహరణమునుగూర్చి విపులముగా దెలిపినవాఁడు  
అప్పకవి. అతఁడు దీనిని చాటు ప్రబంధములలోఁ జేర్చినాఁడు.

“నాల్గదెగల యుదాహరణములు ముక్త  
కాదిపంచదశయును సంఖ్యాన్వితములు  
గద్యరగడద్విపదదండకములు మంజ  
రులును సంఖ్యరహితచాటువులు నృసింహ.”

(అప్పకవి. I-౨౯)

మఱియు నీయుదాహరణ మనునది సద్దళి, బద్దళి, విద్దళి,  
ఉత్పల్ల కము నని నాలుగు తెరగులుగానుండుననియు, నందు

“సంబుద్ధి యెడలించి సప్తవిభక్తులు  
పలికిన భక్తి సద్దళి యనంగ  
సంబుద్ధితోఁగూడ సప్తవిభక్తులు  
పలుక నొప్పారు బద్దళి యనంగ

సంబుద్ధితోడ విషమవిభక్తులతోడఁ

బలికిన కృతియు విద్దళి యనంగ

గళిక లుత్కళికలు గమకింపఁ బలికిన

కావ్యంబు నుత్పల్లకంబు సనఁగ

నవనిఁ జాటు ప్రబంధంబులందు మిగుల

నాటుకొని యెప్పుచుండు నీ నాలు దెగలుఁ

గానఁబడు నుదాహరణముల్ గానలోల"

అని చెప్పుటచే, నితరపద్యకూన్యమై కళికోత్కళికలతో మాత్రమే గూడినది యుత్పల్లకరూపమగు నుదాహరణమైయుండు నని తోచుచున్నది. ఈతనికిఁ బూర్వుఁడు ౧౫వ శతాబ్దివాఁడు నగు ననంతామాత్యుఁడీయుదాహరణ లక్షణమును దెలిపియున్నాడు గాని తరువాతి యప్పకవి చెప్పిన నాలుగు భేదములనుగూర్చి తెలుప లేదు. వీరికిఁ బూర్వులగు విన్నకోట పెద్దనగాని, కవిజనాశ్రయ కారుడు గాని వీనినిగూర్చి తెలుపనేలేదు. ఇట్లే దేశీయ రచనా విశేషములలోఁ బ్రధానము లనఁదగిన రగడభేదములను గూర్చి పెద్దన చెప్పియున్నను, అతనికిఁ బూర్వుడగు కవి జనాశ్రయ కారుఁడు తెలిపియుండలేదు. అప్పకవి వీనిని వైతాళీయములతో ముడివెట్టి, వానిలో ననేకభేదములు గలవనియు, నందు నవవిధ రగడలనుమాత్రమే తెలిపెదననియుఁ జెప్పగా, పెద్దన తొమ్మిదింటినిమాత్రమే చెప్పి యూరకున్నాడు. ఇట్లు పెనుకకుఁడోయిన కొలదిని దేశీయరచనలనుగూర్చిన ప్రస్తావము సన్నగిలుచువచ్చిన దనిమాత్రము తెలియుచున్నది. ఇందుకు నన్నయాది శిష్టకవులు

పీనిని గ్రహింపకుండుటయే కారణము కావచ్చును. కవిశ్రయము వారును, ఆ తరువాతి ప్రసిద్ధశిష్టకవులునుగూడ రగడ, ద్విపద, కళిక మొదలగువానిని గ్రహింపలేదుగదా. కావుననే సామాన్య జనులలో మతప్రచారమున కనువైయుండనని సోమనాథు డీ దేశీయ రచనలను గ్రహించియుండును.

సోమనాథుడు రచించినవి రెండుదాహరణ గ్రంథములు గనబడుచున్నవి. అం దొకటి తెలుగున రచింపబడిన “బసవో దాహరణము.” మరియొకటి సంస్కృత భాషలో రచింపబడినదై నను ఆంధ్రోదాహరణ లక్షణమునే యనుసరించుచున్నదనుట వ్యక్తమే. ఇంతకుఁ బ్రాచీన మనదగిన సంస్కృతోదాహరణ గ్రంథమేదియు గానరాదు. దీని లక్షణమునుగూర్చి ప్రాచీనాలంకారిక గ్రంథములలోను దెలుపబడినట్ల గపడదు. విద్యానాథుడు మాత్రము ప్రతాప రుద్రీయమున నుదాహరణ లక్షణమును దెలిపి యున్నాడు. కాని యిది యతనికిఁ గొంత పూర్వఁదో, నమ కాలికుడో యనదగిన సోమనాథుడు రచించిన సంస్కృతోదాహరణ మునుబట్టియే కల్పించియుండు ననవచ్చును. లేదా యాతని లక్షణ మునకు సరియగు మఱికొన్ని కాలగతి నంతరించిన వనవలె. అతని లక్షణమిది :

“యేనకేనాపి తాశేన గద్య పద్యసమన్వితం  
జయేత్పుష్పక్రమం మాలిన్యాది ప్రాసవిచిత్రతం  
త దురాహరణం నామ విభక్త్యష్టాంగ సంయుతం”

ఈ లక్షణమునకును, సోమనాథుని రచనాభాగమునకును యత్కించిద్భేద మగపడినను అందలి విభక్తి యుతములగు పద్యములనుబట్టియు, కళికోత్కళికాది రచననుబట్టియుఁ జూడగా, నిది దేశభాషలలోని జాతీయకవితా రచనలకు, వీరితో సన్నిహిత సంబంధములేని సంస్కృతాలంకారికులు లక్షణ మేర్పరచు సందర్భమునఁ గలిగెడి భేదమేకాని విశేషము కాదని తోచుచున్నది. ఏలయనగా నేదోయొక తాళమునకు సరిపోవు గద్యములతోడను, పద్యములతోడను గూడినదై, ప్రాసవిచిత్రతమై, అష్ట విభక్తి యుతమై యుండవలయుననుట సమానమే. దేశీయ రచనలగు కళికోత్కళి కలుగద్యలుగా గ్రహింపఁబడెననుటలో నాశ్చర్యము లేదు. సోమనాథుని పంచప్రకార గద్య వాస్తవముగా నుత్కళికా రూపమేయైనను, వచనమువలె వ్రాయబడుచుండుటనుబట్టి గద్యగానే గ్రహింపబడుచుండి యుండును. కోరుమిల్లి శాసనమునను అట్లే యున్నదిగదా. ఇంతేగాక “గద్యమనుదాని నుత్కళికాప్రాయముగా” గ్రహింపవలయుననియు విద్యానాథునికిఁ బూర్వఁడగు వామనుఁడు తన కావ్యాలంకార సూత్రవృత్తిలోఁ తెలిపియున్నాఁడు.

“గద్యం వృత్తగంధిచూర్ణ ముత్కళికాప్రాయంచ”

“పద్యభాగవ ద్వృత్తగంధి”

“అనావిధలలితపదం చూర్ణం”

“విపరీత ముత్కళికాప్రాయం”

(కా. సూ. వృ. ౧-౩-౩౩)

గద్యము పద్యభాగమువలె వృత్తగఁదియై యుండుట యనఁగా నేమో సంస్కృత కవితారచనలనుబట్టి తెలిసికొనుట సాధ్యమగునో కాదో? కాని దేశీయములగు స్త్రీల పాటలు మొదలగువానిలోని 'కందార్థము' లనఁబడునవి వీని క్రిందఁ జేరవచ్చును. ఇవి ముందు కందాదిపద్యముల ధోరణి కలిగి తరువాత పాటగా మారుచుండుట కలదు. ఈ క్రింది పాటలోని పద్య ముత్పల మాలగా నున్నది.

“శ్రీమధురాధరీ వినవె-శేషగిరీకుండ నీదుకేశికా  
భామమునందు నింతవడి-దర్పకలీలల నుండి యంతటన్  
వేమరు వేటలాడఁ జని-వేగమె వచ్చితి తల్పుతీయవే  
భామా సద్గూణా గూణాభామా లావణ్యావతురా సీమా!

అలమేలు మంగనామా”

ఇట్టి దేశీయరచనలనుబట్టి యీ విభాగము చేయఁబడినదా యను సందేహము కలుగకమానదు. ఇంతేకాక కన్నడమున గద్య పద్యసమ్మిశ్రితమగుదానిని గద్యయని యందురను ప్రతీతిని కవిరాజ మార్గకర్త తెలిపియున్నాఁడు. పైని వృత్తగంధులని చెప్పఁబడిన గద్యలట్టి దేశీయరచనలేయేమో. వామనుని లక్షణమునుబట్టి గద్య మనాదిద్ధ లలితపదమగు చూర్ణము-చూర్ణి క-ఉత్కృతికా ప్రాయము

1. “మిగెకన్నడ కల్పాగళి”  
శగణితగుణ గద్యపద్య సమ్మిశ్రితమం  
విగదిసువర్గద్యకథా  
ప్రగీతియుం తచ్చిరంతనాచార్యర్కణ్”

రూప నగుచున్నది. దేశీయ రచనలలోని యీ యుత్కృతికలు గద్యములుగా వ్రాయఁబడియుండుటనుబట్టి దేశీయచ్ఛందో రీతుల సంతగాఁ బాటించని సంస్కృత లాక్షణికులు వీనిని గద్యలనియే భరించి యుండురు. ఈ గద్యములు చూర్ణి కలుసుగూడ గేయములే.

కన్నడమునందలి బెదెండె కావ్యమువలెనే తెనుగున వృత్తములతోపాటు దేశీయ రచనలతోఁగూడిన ప్రాచీన కావ్యము, లేదా చాటు ప్రబంధము 'ఉదాహరణ'మనునది కలదనియేకాక, ఇందుఁ దేర్చఁబడిన యుత్కృతికలు 'రగడ' భేదములే యను విషయముగూడ మనము ముఖ్యముగా గుర్తింపవలసియున్నది.

“పతిపేరు చొరలంగఁ బద్యమొక్కటి చెప్పి

రగడభేదములు మార్గములుగాగ<sup>1</sup>

కళికలు నెనిమిది దశములు గావించి

దానిలో నగము నుత్కృతికఁజేసి”

అని అప్పకవియే చెప్పియున్నాఁడుగదా. ఈ కళికోత్కృతికలు రగడభేదము లగుటచేతను, ఇవి కన్నడాంధ్ర దేశీయ రచనలలోఁ బ్రాచీనములు, ప్రధానములు నగుట చేతను ఈ రగడల స్వరూపలక్షణములను తెలిసికొనుట యావశ్యకమే. ఆంధ్ర లాక్షణికులకంటె కన్నడ లాక్షణికుఁడగు నాగవర్మ ప్రాచీనుఁడు, నన్నయకుఁ బూర్వుఁడు నగుటచే నాతని మతమును ముందు

1. “రగడభేదములు మార్గములుగాగనుజేసి” యని చివర మూడక్షరముల జేర్చినచో నీ సీసపద్యముకూడ రగడభేదమే యగుచున్నది.

గ్రహింతము. గణ నియమవిపర్యాస ముండినను, సమములైన మాత్రలు గలిగి తాళబద్ధమై యుండునది రఘటాబంధమగు<sup>1</sup> నని రగడలక్షణముగాఁ జెప్పినాఁడు నాగవర్మ. అనఁగా నొక్కొక పాదములో మూఁడో, నాలుగో, ఐదో మాత్రలు గల గణములే యుండుననుట. ఇవి తాళ ప్రధానము లగుటచే పాటల కనుకూలమై యుండును. కన్నడమున నాగవర్మ మూఁడువిధములగు రగడలనే—మందానిల, లలిత, ఉత్పవ అనువానినే—చెప్పియున్నాఁడు. అనంతా మాత్యుఁడు, అప్పకవి నవవిధములను జెప్పినారు. ఈ తొమ్మిదిరగడలు నందుఁజేరు మాత్రాగణముల భేదమును బట్టి యనేకరీతులు గలవైనను అవియన్నియుఁ జాలవరకు 3, 4, 5, 7 మాత్రలుగల నాలుగేసి గణములతోఁ గూడిన పాదములు గల వని మాత్రము చెప్పవచ్చును. దక్షిణదేశీయ సంప్రదాయసిద్ధమగు గణములలో నాయా మాత్రలు గల వనేక విధములగలవిగా నుండును గావున నీ రగడభేదములు ననేకవిధములై యుండుననుటకు సందేహములేదు. కావుననే యప్పకవి వీనిని పై తాళియములతో ముడివెట్టి “పై తాళియంబులగు రగడలనేకవిధములుగ నుండు నందు నవవిధ రగడలనుమాత్రము వివరించెద”నన్నాఁడు. మరియు

1. గణనియమ విపర్యాసదో

శబ్దవదె దోశ్చేనెయే మాత్రై సమనాగి గుణా

గ్రణీయ మతసిందె తాళద

గణనెగడం బ్ధృడదువె రఘటాబంధం. (చందోం, 31-32)

నివి ద్విపద దండకములతోపాటు సంఖ్యా నియమరహితములగు చాటువులు కావున నాలుగు పాదములే యుండవలయు నను నియమము వీనికి లేదు. కాని తక్కిన పద్యములందువలెనే ప్రాసనియమము, అద్యంత ప్రాస నియమముకూడ గలదు.

“అద్యంత ప్రాసంబులు

హృద్యంబుగ రెంట రెంట నిడి పాదములు

ద్యద్యతులఁ గూర్పఁదగు నన

పద్యంబగు రగడలందు వారిజనాథ”, (అనం. ఛం.)

కన్నడమందలి “మందానిలము” నాలుగుమాత్రల గణములతోఁ గూడినదగుటచేఁ దెనుఁగున మధురగతి రగడకు సరిపోవు చున్నది.

మందానిలము :

“ఆవే కెయొకతి సంభ్రమ మెనెదిరె

పూవలి పురవీ ధిగళొక నెఱెదిరె....”

“శ్రీకృష్ణ జేకా శ్రుతితతి దేకా

శోకని ఘ్నా శోభిత హ్నా”

మధురగతి:—

“నాలుగు మాత్రలు నాటిన గణములు,

నాలుగు రెంటికి నలి విరమణములు.” (అప్పకవి)

కన్నడ లలిత :—

రీ మాత్రలుగల గణములు నాలుగేసి గల పాదములతోఁ గూడిన దగుటచే తెలుఁగు ద్విరదగతికి సరియగును.



ద్విరద:—

“కరమొప్పు పంచలము గణ చతుష్టయముచే  
విరమంబు రెంటిపై ద్విరగతి పేరిచే.”

లలిత:—

“అల్లిమా మరదల్లి మల్లికాల తెయల్లి  
యెళెయసుగ మరదల్లి జళరుహాకరదల్లి ....”

కన్నడ ఉత్సవ:—

ఆరు మాత్రలు గల గణములు నాలుగేసి యొక పాదమున  
గలది.

“ప్రేమవాన నద్గుణైక ఛామసూర్య కోసభాన  
కోమలాంగ సంతతాభి రామనిర్మలాంతరంగ”

ఇది తురగవల్లమునకు సరియగును. ఇందు తుది గణమున  
నొక్కమాత్ర తొలగించి యొక్క గురువునే నిల్పినచో నిది  
యుత్సాహ వృత్తమగుచున్నది.

“ఈహమీర సూర్యగణము లేడు గాంతమైన సుత్సాహ  
వృత్త మనగజెల్లు”

అని అప్పకవి లక్షణము. కొద్ది మార్పులతో గూడి నయిట్టి  
రచన లప్పటికే గల వనుటకు నిదర్శనముగా నాగవర్మయే మరి  
యొక ‘యుత్సాహ’కు లక్షణమును దేశీయ జాతుల క్రిందఁ జెప్పి  
యున్నాడు.

సోమనాథుని యుదాహరణమందలి కలికాదు వీ రగడ ఛేద  
ములే యనుట కీ క్రింది యుదాహరణములు చాలును.

తళిక :—

“వెండియుఁ ద్రిభువన వినుతినమేతుఁడు

మండిత సద్గుణ మహిమోపేతుఁడు”

(నాలుగుమాత్రలు నాటిన గణములతో గూడినది.)

“వెండియును భక్తాభివృద్ధిఁ బెంచినవాని

బంధమాయాచారపథముఁ ద్రుంచినవాని”

(ఐదేసి మాత్రల నాలుగు గణములతోఁ గూడినది)

ఉత్తళిక :-

“భువనోపకారా భవమోదవీరా

భక్తిసంయోగా ముక్తిసంభోగా.”

ఛందోబుధికారుఁడు వృత్తజాతి విభాగమును గూర్చి చెప్పుచు, సంస్కృత ప్రాకృత పైశాచిక మను మూడున్నర చాషలనుండి పుట్టిన ద్రావిడాద్ర కర్ణాటాదిషట్పంచాశత్ సర్వ విషయ భాషాజాతులలో నమ మర్ధనమ విషమమను మూడు తెర గుల వృత్తములున్నవనియు, 26 ఛందములలో బుట్టినవిగాక జాతులనఁబడునవి కొన్ని కలవనియుఁజెప్పినాఁడు. ఈ జాతులలో దేశీయజాతులు మఱికొన్ని కలవు. “అవఱి పొఱగెపుట్టువ మావా వృత్త, దండక రఘుబ, మాత్రార్య, త్రిపది, చతుష్పది, షట్పది, అష్టపది, శంఖా (సంఖ్యా?) వృత్త, తాళవృత్త ఆదిజాతిగళ్ళ ఉంటు. అవావు వెందొడె—

మదనవతి, అక్కరం, చౌ

పది, గీతికె, యేళె, తివది, యుత్సాహం, ష

టప్పది, యక్కరికె, కరంచె

లొద్దవిద ఛందోవతంస మబ్బదకాక్షి”

ఇట్లు అక్కర, చౌపది, గీతికె, ఏళె, ఉత్సాహ, షట్పది మొదలగునవి దేశీయములగు-అనగా దేశీయములగు బ్రహ్మ విష్ణు రుద్రరూప మాత్రాగణ బద్ధములని కాబోలు నాతని భావము-జాతులలో జేర్పబడినవి. వీనిలో బెక్కు తెలుగునను గలవు. కావున నివి నన్నయకుఁ బూర్వమే ద్రవిడాంధ్ర కర్ణాట భాషలలోని దేశీయ రచనలలో విశేష ప్రచారమున నుండెననుటకు సందేహము లేదు గదా. నన్నయకుఁ బూర్వ మిట్టి రచనలతోఁగూడిన తెలుగు కవిత విశేషముగా నుండియుండును. మొదటఁదెలుపఁబడిన జాతులకును, వీనికిని భేదమేమి ? రగడలను మాత్రాగణబద్ధములేయని చెప్పుచు, సామాన్య జాతులలో జేర్చి అక్కర, చౌపది, గీతికె, షట్పది మొదలగువానిని దేశీయజాతులలోజేర్ప గారణమేమి యను ప్రశ్న బయలు దెరక మానదు. ఇదియే ఆర్యావార్య చ్చందోరీతులకుఁ గలిగిన సంఘర్షణములోని ముఖ్యఘట్టమని చెప్పవలసి యున్నది. జాతుల విషయములలో గన్నడ దేశీయములకును, దెనుఁగు దేశీయములకును గల భేదమును గూడ నిచ్చుటనే మనము గుర్తింప వలసి యున్నది. ఏలయనఁగా జాతులు మాత్రా సంఖ్యాబద్ధగణములతోఁ గూడినవి. అవి సంస్కృతమునను గలవు. ప్రాకృతమునను గలవు. ప్రాకృతము నందలి వానిలో దత్తదేశీయములు కూడఁ జేరి యుండవచ్చును. కన్నడాంధ్ర భాషల లోని ఛందో రచన

లకు సంస్కృతభాషాపండితులే లక్షణ మేర్పరుపవలసి వచ్చినది. ఆ సందర్భమున వారి దృష్టిలో బ్రథానములు సంస్కృత ప్రాకృతములే గనుకను, తద్రీతులే వారి కెక్కువగాఁబరిచితములు గావు నను వృత్తాదులను గురించి ముందు చెప్పి, మాత్రాచనలను గూర్చి తరువాత చెప్పినారు. ఈ మాత్రాచనలలో సంస్కృత ప్రాకృతములలోనివి కొన్నియు, దేశీయములు కొన్నియుఁగలవు. దేశీయములలో మాత్రాగణబద్ధములగు కొన్నిటిని మాత్రా సంఖ్యా బద్ధములుగాఁగూడ గ్రహించుట కవకాశము కలదుగదా. సర్వలఘు సీసమునందలి యొక పాదమును 4 మాత్రల 7 గణములు, తుదిని 2 లఘువులు, లేదా 1 గురువు కల దానినిగాఁ జెప్పవచ్చును. "ఈహమీర సూర్యగణములేడు గాంతమైన నుత్సాహ వృత్త మనఁగఁ జెల్లు." దీనిని మూడు మాత్రల గణము లేడు, నొక గురువు కలదని చెప్పవచ్చును గదా. ఇట్లు మాత్రాగణబద్ధములగు దేశీయ పద్యములకు మాత్రాసంఖ్యా నియమము గల యార్వశద ములవలెనే లాక్షణికులు లక్షణము కల్పించుట కవకాశమున్నది కాని, అట్లు పీనికి లక్షణము కల్పింపఁబడినచో వీని దేశీయత మాత్రము రూపుమాయుచున్నదనక తప్పదు. వారి లక్షణ మును సంకుచితత్వమును జెందక మానదు. దేశీయత నాశన మగుట యనఁగా నేమో చెప్పవలసియున్నది. ఒక దేశీయ రచనకు దేశీయ మాత్రాగణపద్ధతిని లక్షణ మేర్పడినచో నారింద్రగణములు. రెండు సూర్యగణములు సీస పదమగు నని చెప్పినపుడా యింద్రగణములలో నల, భ లను నాలుగు

మాత్రలుగల గణములై నను రావచ్చును. లేదా నగ, సల, ర. తలను నై దేసి మాత్రలుగల గణములై నను రావచ్చును. మరియు నీరెండును గలిసియైనను రావచ్చును. కాని నాలుగుమాత్రల గణములేయని చెప్పినచో సీసభేదములనేకములలో నొకదానిని మాత్రము గ్రహించి లక్షణము చెప్పినట్లు గును. ఇట్లే రగడల విషయమునఁగూడను. ఆంధ్ర కన్నడ ఛాషాలాక్షణికులు గ్రహించిన రగడలన్నియు పాదమునకు నాలుగైదు గణములతోఁగూడినవి. లేదా వీనిని రెట్టించి యొక్కపాదముగాఁ జేసినవి. నాలుగుమాత్రలు నాటిన గణములు 'నాలుగు' అని అప్పకవి చెప్పగా, దానినే "అనిగగసల, ఖ, స, లను నాల్గింటిఁగృతి" అని గణపద్ధతిని అనంతఁ డన్నాఁడు. మఱురగతి రగడను రెట్టించి రెండు పాదములను జతచేసిన విజయమంగళ మగునుగదా. క్రొంచ పదముకూడ నాలుగు మాత్రల నాలుగు గణములను రెట్టించుటచే నేర్పడినదే యని చెప్పవచ్చును. ఈ గణముల యమరిక నాలుగు పాదములలో నొక్కరీతినే యున్నచో నది వృత్తముగా భాించును. ఓ్వరగతిని రెట్టించిన విజయ భద్రము ఇట్లు 5 మాత్రలగణములు నాలుగింటిని రెట్టించఁగా వచ్చిన వానిలోని భేదములే లయవిభాతి, లయగ్రాహీత్యాది మాలా వృత్తములు. వీనిలో పాటలోని సౌకర్యముకొరకొక మాత్రయో, గణమో తగ్గింపబడి యుండును. మొత్తము మీద నివియన్నియు తొలుత నాలుగు గణములతో గూడిన పాదములు గలవియే. మాత్రా సంఖ్యా నియమమునకో, అక్షరగణ నియమమునకో లొంగినంతవరకు లొంగఁదీసికొని

లాక్షణికులు వీనికి లక్షణ మేర్పరచినారు. ఇంకను అందని వానిని వదలివేసినారు. కొన్నిటిని తాళశబ్దములని గ్రహించియున్నారు. అట్టి వనేకములు సామాన్యజనుల పాటలలో నుండును. దేశీయ గణ లక్షణమునుబట్టి చూచినచో నా పాటలకును లక్షణ మేర్పడక పోదు. మచ్చున కొకటి—

“లాలిబం గరుబొమ్మ, లాలి మా యమ్మా  
 లాలిము ధ్వలగుమ్మ లాలిసీ తమ్మా—లా(అ)రీ.  
 జోజోచి దానంద జోజోము కుండా  
 జోజోకృ పాపాంగ జోసుందరాంగా—జో(ఓ)జో”

ఇవి కించద్వేదముతో 5 మాత్రల నాలుగు గణములతోఁ గూడినవే. 7 మాత్రలుగల నాలుగేసి గణముల పాదములు గల వృషభగతిరగడభేదమే గుమ్మడిపాట యగునని యిదివరకే సూచింపఁబడినది. ‘గుమ్మడేడే గోపిదేవీ గుమ్మడేడే కన్నతల్లి ...’

మన సీసపద్యముకూడ వాస్తవముగా నాలుగేసి గణములు గల పాదములను రెట్టించుటచేత నేర్పడినదే. ద్వీపదకు మూఁడిం ద్రగణములు, నొక సూర్యగణము కలిసి నాలుగు గణములేకదా పాదమునకు. కావున ద్వీపద రెండు పాదములును గలిసి సీసమున నొక పాదము కావచ్చును. ఆరింద్ర గణముల నొక చోటను, రెండు సూర్యగణములను తుదిని జేర్చినచో సీసపద్యపాదమైనది. అనఁగా ద్వీపదనే యిండుక మార్పుతోఁ జదివినచో సీసపద్య పాదమే యగుననుట.

“ఆరూఢగద్యపద్యాది ప్రబంధ  
పూరిత సంస్కృత భూయిష్ఠరచన”

దీనిలో రెండవ పాదమునందలి రెండుమూడు గణములను  
నలములుగాఁ జేసినచో సీసమగును.

“ఆరూఢగద్యప ద్యాదిప్రబంధపూ  
రితసమకృతజహాశేష్ఠరచన.”

“నల”ముకూడ నింద్రగణమే కావున నా మార్పువలని  
బాధలేదు. అయితే దీనిని ‘రగడ’లతోఁ బోల్చుట కొక చిక్కు-  
మాత్రము కలిగినది. మొదటి నాలుగు గణములును ఐదేసిమాత్రల  
గణము లై నవి. తరువాతి రెండును నాలుగేసి మాత్రల గణములు.  
తుదిరెండు మూడుమాత్రల గణములై నవి. రగడలలో పాదము  
లన్నియు నొక విధమైన మాత్రాసంఖ్యా నియమముతోఁగూడియుండ  
నక్కరలేదన్నచో, నిదియు నొక రగడభేదము కావచ్చును.  
సంస్కృత లాక్షణికులు గ్రహించిన మాత్రా సంఖ్యానియమమును  
దెచ్చిపెట్టుకొనుటవలన నీ చిక్కుగలుగుచున్నట్లు గపడుచున్నది  
గాని, దేశీయగణములు పాదమునకు నాలుగేసి యుండవలయు  
నన్నచో నా చిక్కు తొలగఁగలదుగదా. 4 మాత్రల గణములై  
నను, 5 మాత్రల గణములై నను దేశీయగణసంకేతమునుబట్టి ఒక  
కోటిలోనే చేరవచ్చును. అవి యింద్రగణములే యగును. మరి  
రెండింటినికూడ-మగణమును, సగణమును-జేర్చుకొనిన కన్నడ విష్ణు  
గణములగును. కావున సీసములలోఁగాని, రగడలలోఁగాని,

ద్విపదలలోఁ గాని, గీతములలోఁ గాని, మాలికా వృత్తములలోఁ గాని వచ్చు నాలుగైదు మాత్రల గణము లే విధముగా వచ్చినను అవి ఇంద్రగణములలోఁ జేరునుగదా. కన్నడవిష్ణుగణములలో 6 మాత్రల గణములుకూడఁ జేరును. ఈ కారణముచే నీ పద్యములన్నియు నొక్క కూటమునకే చేరినవని చెప్పవచ్చునుగదా. అనఁగా 4, 5, 6 మాత్రలు గల నాలుగేసి గణములు పాదమునకుఁ గల పద్యములని కాని, ఆ పాదమును రెట్టించి యొక పాదముగాఁ గల్పించిన పద్యములని కాని చెప్పవచ్చును. అప్పుడివన్నియు నొక విధమగు రగడభేదములే యని చెప్పదగియుండునేమో :

అయితే ఇందు మఱియొక చిక్కున్నది. ద్విపద, సీసము, గీతము మొదలగు కొన్నిటిలో నడుమ సూర్యగణములు - అనఁగా మూడుమాత్రల గణములు కూడ వచ్చుచున్నవే-ఇవి 4, 5, 6 మాత్రలుగల ఇంద్ర, విష్ణుగణములలోఁ జేరవయ్యెను. లక్షణసమన్వయ మెట్లగునని అడుగవచ్చును. వాస్తవమే. ఆ విషయము తెలిసికొనుట కవకాశము లేకయే ప్రాచీన లాక్షణికులు ఇట్టి చిక్కులు వడి ఇన్ని విభాగములను చేసినారు. దేశీయగణములని పేరుపెట్టి వానిలో ఇంద్ర - విష్ణుగణములను కూటములో 4, 5, 6 మాత్రలు గల గణముల నెట్లు సమకూర్చుటకు నొప్పుకొనియున్నామో అట్లే మూడు మాత్రలు గల గణములనుగూడ మఱియొక పేరుపెట్టిగాని. పెట్టకగాని 4, 5, 6 మాత్రల ఇంద్ర-విష్ణు గణములతోపాటు పద్యపాదములోఁ జేరవచ్చునని, అట్లు



చేరుట దేశీయ రచనల లక్షణమని మన మేర్పాటు చేసికొనినచో నీ చిక్కు వదలి పోవునుగదా. అయితే ఇట్లు చేయుచుఁబోయినచో నియమాభావము కలుగునే యను నాక్షేపణ కలుగవచ్చును. కాని మనము క్రొత్తగాఁ జేయఁదలచిన నాక్షేపణీయమగునేమో కాని, అట్టి దానినే ఒక నియమముగాఁ బాటించిన లాక్షణిక పద్ధతి యొకటి సిద్ధమై యున్నచో నీ యాక్షేపణ పాటింపదగినది కాకపోవును. ఇట్టి పద్ధతి దక్షిణదేశీయచ్ఛందస్సంప్రదాయ సిద్ధము. అది తమిళ చ్ఛందోలక్షణ పద్ధతిలో నిలిచియున్నది. అచ్చట అగవల్పా అను రచనలో 4, 5, 6 మాత్రల గణములతో పాటు 4 మాత్రల గణములు గూడ నీ నాలుగు గణముల పాదములతో నిలువవచ్చును. ఇట్లు దక్షిణదేశ భాషా ఛందస్సంప్రదాయములకు సన్నిహిత సంబంధ మున్నదను దృష్టితో చూడక, అర్యభాషా ఛందస్సంప్రదాయ దృష్టితో నీ దేశ భాషా రచనలను జూచి, వానికి లక్షణమేర్పాటుచుటచే నీ దక్షిణ దేశీయ భాషా రచన లొకదానితో మఱియొక దానికి సంబంధములేని పద్ధతులతోఁ గూడినవిగాఁ గనఁబడుట తటస్థించినది. ఇంతేకాక కాలగతి నా యా సంప్రదాయములలోఁ గొంత మార్పును గలిగినదనుటకు సందేహము లేదు.

నాగవర్మ ఛందోఽనుధిని సంపాదించి ప్రకటించిన కిచ్చైర్ పండితుడు నాగవర్మ చెప్పిన రఘటా భేదములను దెలిపి, అర్వాచీనుఁడగు కవి జిహ్వసంబంధ కారు ననుసరించి కాఁబో

లును, మఱి కొన్నిటిని రఘటాభేదముల క్రిందఁ జేర్చినాఁడు. అందు సీసము అటగీతె, చౌపది, త్రిపుదెతాళము, ఏకతాళము, అష్టపది, లయిగ్రాహి అనునవి కలవు. ఇవి ఛందోంబుధిలో కానరావు. కాని కర్ణాట విషయజాతులని నాగవర్మ అక్కర, త్రిపది, చౌపది, ఛందోవసంత, ఏకే, గీతికె, ఉత్సాహ, షట్పది అనువాని లక్షణముఁ దెలిపినాఁడు. ఇవి దేశీయములగు బ్రహ్మ విష్ణు రుద్ర సంజ్ఞితములగు మాత్రాగణములతోఁ గూడినవి. వీనిలోఁ గొన్ని తెలుఁగు శిష్టకవితలోఁగాని, సామాన్యజనరచనలలోఁగాని యున్నవే. అక్కరలు కన్నడాంధ్రములను సామాన్యములు. కాని లక్షణము నను, పేశ్యలోను కొంత భేదము లేకపోలేదు. ఉత్సాహ లక్షణము కన్నడాంధ్రములకు సమానమే. నాగవర్మ యొక శరషట్పదిని మాత్రమే చెప్పినట్లగపడును. తరువాతివా రారుతెఁగల షట్పదులని జెప్పిరి. తెలుఁగులోని శిష్టకవితలోని కివి యెక్కలేదు. కాని పాటలలో నీ రచనలు గానవచ్చును. నాగవర్మ చెప్పిన షట్పది యిది. ఇందు 6 విష్ణుగణములు, 1 రుద్రగణము, మూడు పాదములు గల సగము పద్యమగును.

శరషట్పది—“మందర ధరగణ

మొందిర కడయోళ్

కుందదె నెలసుగె మదనహరం

ఇందుని భావనె

ముందణ తెఱిని

యందమె యాగలె షట్పదికేళ్.”

దీనికి 4 మాత్రల గణము లేదు, ఒక గురువు అనియు లక్షణము చెప్పవచ్చును. ఈ షడ్పదులు యంపె తాళబద్ధములని కూడఁ జెప్పఁబడినది.

నాలుగు మాత్రలు గల షట్పదులను గొన్నిటిని తెనుఁగున శ్రీల తలుపులదగ్గర పాటలలో మనము గుర్తింపవచ్చును.

“శ్రీతరు జిరానే శ్రీరఘరాముడ  
జేరిక వాటము-దీ-వే  
జేరిక వాటము-దీ-వే  
ఞ్ఞాతిగ శ్రీరఘ రాముడవై తే  
కోతుల జేరగ దో-యీ ఘన  
నేతువు గూర్పగ దో (ఓ) యీ.”  
తెలుగుషట్పదికి అప్పకవి లక్షణమిది :

“ప్రాసము ల్కొమ్మారు వాసపు లార్గురు  
పైసుఖా దీధితి తోనిర్యతీ  
భాసిల్ల గాఁబాద మీసూటి తోనాల్గు  
జేసిన కృతులందు షట్పదాఞ్ఞ్య.”

ఇందలి మొదటిపాదము చివరి చంద్రగణమును తగణము గురువుగాఁ జేసినచో నే డింద్రగణములు, ఒక గురువు అని చెప్పవచ్చును. కన్నడ పద్యమునఁ గూడ నేడవ రుద్ర గణమును విష్ణు గణము గురువుగాఁ జేయ వచ్చును. ఇట్లు కన్నడాంధ్ర

పద్యముల లక్షణము సరిపోవును. కాని కిట్టెల్ చేసినట్లు మాత్రా సంఖ్యలను నిర్ణయించినచో - అనగా 4 మాత్రల గణములని, 5 మాత్రల గణములని చెప్పినచో, తెలుగు పద్యము కుదురదు. ఇందు కొన్ని 5 మాత్రలవి, కొన్ని 4 మాత్రలవి కూడ నున్నవి. కాని పాటకు సరిపోవునట్లు హ్రస్వదీర్ఘముల నించుక మార్చి సరి పెట్టుకొనుట కవకాశము లేకపోదు. దేశీయగణ నిర్మాణ పద్ధతిని బట్టి యీ చిక్కు రాకమానదు. 5 మాత్రల గణములు గల షట్పు దీని కన్నడమున కుసుమ షట్పుది అని యందురు. ఇది తెలుగున నప్పకవి చెప్పినదానికి సమానము కావచ్చును.

“కుసుమ షట్పుదియమొద

లెసెవపద యుగ్మకై

దశమాత్రై గణమేల జౌందొందఱూ”

ఇట్లు నాలుగైదుమాత్రల గణములను నాలుగేసి చేర్చినచో నివి మఱురగతి ద్విరచగతి రగడల పాదములగు చుండుట లేదా ? కావున నీ షట్పుదులును రగడభేదములే యనుటకు సందేహ మేల, కాని భేద మెచ్చట నున్నదనఁగా రెండవ నాల్గవ పాదములలోని తుది గణము కొంచెము హ్రస్వమైనది. అనఁగానాలుగైదుమాత్రల నింప గణమునకు బదులుగా 2 మాత్రలు గల గురువైనది. ఇది పాటకారకు చేసిన మార్పు. ఈ మార్పు లేనిచో నిది ఆయా రగడల రెండు పాదములగును, ఇట్టి పాట లనేకములు గలవు

వినాయక చవితినాడు పిల్లలు పాడుకొను మంగళహారతి యొకటి.

“శ్రీశంభు తనయునకు  
సిద్ధగణ నాథునకు  
వాసికల దేవతా - వందితునకూ  
ఓబొజ్జ కనకయ్య  
నీ బంటు నేనయ్య  
ఉండ్రాళ్ల మీదికీ-దండుబం-పూ,  
జయమంగ శంనిత్య  
శుభమంగ శం—

శుక్రవారము పాట

“ఈశ్వరా పుత్రునకు  
గాజావ తారునకు  
పార్వతీ తనయునకు—భక్తితో—నూ”

ఇచ్చట నొక విశేషమేమనగా, నిందలి తుది గురువును హ్రస్వముచేసి యించుక మార్చిన నిది యొక సీస పద్య పాదమే యగును.

“శ్రీశంభుతనయునకు సిద్ధగణనాథునకు  
వాసిగల దేవతా వందితునకు  
ఈశ్వరపుత్రునకు గాజావతారునకు  
పార్వతీతనయునకు భక్తితోడ”

షట్పదులలోఁ దుదిది చంద్రగణముగా గ్రహింపఁబడినది. అదియే రెండు సూర్యగణములుగా గ్రహింపఁబడినపు డా రింద్రగణములు, రెండు సూర్యగణములై సీసపద్యపాదమైనది. షట్పదులలోఁ దుది గణము పూర్తిగా 4, 5 మాత్రలు గలిగి యుండినచో నదియే రగడ యగు చున్నది. కావున నీ రగడలనే పాటల కనుకూలముగా తుదిపాదము నించుక మార్చినచో నెన్ని విధములుగా మారునో చెప్పట కవకాశము లేదుగదా. ఇక బ్రహ్మ విష్ణు (సూర్యేంద్ర) గణముల కలయికతోఁ గూర్చి చెప్పిన ఓంక నెన్ని విధములగునో విచారింపుఁడు. మఱియొకపాట—

“చెంగావి చీరెలా

కొంగూలు జీరాడ

రంగై న నవమోహనాంగి యెక్కడికే

చంద్రూని శిరమూన

ధరియించు కొన్నట్టి

జగములే లెడుజగ (గా) దీకుసన్నిధికే

మంగాళం మంగాళం”

మేలుకొలుపు పాటలు అయిదేసి మాత్రల గణములతోఁ గూడినవే.

“కేశవా యనినిన్ను వాసీగ భక్తులు

వర్ణింపుచున్నారు మేలుకో

వాసావ వందీత వసుదేవ నందాన

వైకుంఠపురవాస మేలుకో తెల్లవా రవచ్చేనూ

తెల్లవా రావచ్చె తెలియాక నాసామి  
మళ్ళీస రున్నావు లే-రా  
వేణునా దమువీని వేగప ర్గిడివ స్తి  
వేళాకో ణామేల-లే-రా

ఈక్రిందివానిలోని తుదిగణమున నొక మాత్ర తక్కువగాఁ  
గనఁబడినను రాగమున సరిపోవును.

లాలిపాట—

“లాలిబం గరుబొమ్మ లాలిమా యమ్మా  
లాలిము ద్దులగుమ్మ లాలిసీ తమ్మా-లా(ఆ)లీ  
జోజోచి-దానంద-జోజోము-కుండా  
జోజోకృపాపాంగ జోసుందరాంగా-జో(ఓ)జో.”

అప్పగిత పాట—

“ఘనమైనతొడవులను కట్టాలనిచ్చి  
వేచనేజనకుఁడూ వై దేహి నంపా....  
నెయికాచనేరదూ నెలమిమీ వదినా,  
నేర్పుతోపను తెల్లనేరుపా వమ్మా,  
బుద్ధులెరు గదు మంకు బుద్ధులేగాని  
బుద్ధులొచ్చినదాక దిద్దుకోవమ్మా  
ఆబాలయెరుగదు అదిబాలసుమ్మి  
మీబాలలలోనొక్క బాలగా జూడూ”

భోగషట్పది—

“భోగషట్పది దంగళాలగె  
 బేగ మొదలపాదయుగ్మ  
 కాగళక్కుమర్కమాత్రై లెక్కసంఖ్య-యో”

సూర్యగణములు తొలి రెండు పాదములలోను నాలుగేసి  
 మూడవపాదమున నారుగణములు, నొకగురువు. మొదటి రెండు  
 పాదములు హయప్రచారరగడ పాదములతో సమానములే.

“ఋతువిరామ మినులు నల్పు  
 రతుక నొక్క యంఘ్రిచెల్వు”

రగడలోని మూడు నాలుగు పాదములను గలిపి యొక  
 పాదముగాజేసి, అందు నాలవ పాదములోని నాలవ గణము  
 లోపింపజేసి మూడవగణము నేక గురువుగా జేసిన భోగ షట్పది  
 మూడవపాద మగుచున్నది. నాలుగేసి గణములు గల హయ  
 ప్రచారపాదము నినుమడించిన తురగవల్లన పాదమగునుగదా. అ  
 ఎనిమిది గణముల పాదములో, దుది నొక మాత్రను తొలగించి  
 యా గణము నొక్క గురువు కల దానినిగాజేసిన ఏడు సూర్యగ  
 ణములు, ఒక గురువుగల—ఉత్సాహ వృత్తమునకొక పాద మగు  
 చున్నది. అనగా హయప్రచార రగడ రెండు పాదములను జేరి  
 తుది గణములో నొక మాత్రను తీసివేసిన ఉత్సాహ పాదము  
 హయప్రచారము నాలుగవ పాదములో తుదిగణము, దానివెనుక



దానిలో నొక మాత్రను దీసివేసినచో భోగషట్పది అగునన్న  
మాట. మన ముసలమ్మలు పాడుకొను తులసిపాట యీ భోగ  
షట్పదియే.

“తులసి యింట నుంచువార్ని  
తులసిపూజ చేయువార్ని  
తులసియందు భక్తియుంచి మెలగువారి-నీ-  
తులసిజూచి మ్రొక్కు-వార్ని  
తులసి యనుభవించువార్ని  
తెలిసినీవు వారిదిక్కు-తొంగిచూడ-కూ  
సువ్విపాటకూడ నీ షట్పదీరూపమే.  
“సువ్వి సువ్వి రామచంద్ర  
సువ్వి సువ్వి కీర్తి సాంద్ర  
సువ్వి-నీ-తమ్మమాకు, శుభమె-లి-మ్మా”

ఇందలి విశేష మేమనఁగా - ఏకాక్షరగణములు కూడ  
నున్నవి.

“మోదమును పెండ్లిపీట  
మీద శ్రీరామ సరస  
ఆదిలక్ష్మియైన సీతమ్మ నునిచి-రీ.  
వాటమైన కుందనంపు  
మేటికుందె యందులిచ్చి  
గాటమైనపసిడి రో-కళ్లు బట్టు-కా-

రాజనములు ఇప్పపువ్వు  
 రాజనములు మంచివునుగు  
 మేలుకొండ రాజనములు, మేలు వంకె-లూ-  
 కుందియందు నాడ నునిచి  
 కొట్టములు దంచి రపుడు  
 కుంద రదన లెల్ల నవ్వు కొనుచు జెలగు-చూ."

మంగళహారతి—

"రామచంద్రాయజనక రాజజామ నోహరాయ  
 మామకా భీష్మదాయ మహిత మంగ-ళం

భామినిషట్పది—

"భామినీయష ట్పదియ మొదలొక  
 గామహాపా దద్వయంగళు  
 నేమిస్థలుమనుమాత్రమేలణ పాదమొందొందో"

మూడునాలుగు (3 + 4) మాత్రలు గల రెండు గణములు చేరి ఒక పాదమగును. మూడవపాదములో నట్టివే మూడగుణములు తుది నొక గురువు నుండును. ఇది హరిణగరగడభేదమే కావచ్చును.

"భాను యుతనల భసగ గంబుల  
 లోన నిరుదో లునన గంబుల"  
 ఇది గుమ్మడిపాటకు సరిపోవును.

"గుమ్మ డేడే గోపి దేవీ  
 గుమ్మ డేడే కన్న తల్లి

గుమ్మడినిపొడ సూపగదవే-అమ్మగోపె-మ్మా  
అమ్మా-గుమ్మ-దేదే.

ముచ్చతనమున వేదములుగొని

తెచ్చివెరచుచు జలధిలోపల

జొచ్చియున్నా వానివెంబడి జొచ్చిజలనిధిలో

మత్స్యమై సోమకుని ద్రుంచితి

మగుడ చదువులు బ్రహ్మాకిచ్చితి

అక్షణంబున గుమ్మడనియెడి మాటనే నెఱుగా

అమ్మా గుమ్మడేదే”

కన్నడమునఁ గర్ణాటజాతులలోఁ జేర్చి నాగవర్మ ఒక ‘ఏళె’ అనుదానికి లక్షణము చెప్పినాఁడు. దాని కారు రుద్రగణములు, ఒక ఆజగణము నుండవలెనని యున్నది. కాని దాని నడకకూడ తెలుగు ‘ఏల’ పాటలతోఁ సరిపోవునట్లు గపడదు. దేశభేదములను బట్టి పాటలోఁ గలిగిన మార్పు మూలమున లక్షణమునఁగూడ కొంత భేద మేర్పడవచ్చును. కాని “ఏల” యనునది నాగవర్మ నాటికే దేశీయ రచనా భేదముగాఁ బ్రచారములో నున్నదనుట నిశ్చయముగదా. సోమనాథుఁడు బసవపురాణము నేలలుపెట్టి పాడినట్లు చెప్పియున్నాఁడు. కావున నిదియు సోమనకుఁ బూర్వముననే కాక, నన్నయకుఁబూర్వము నాగవర్మనాటికే కన్నడదేశము నందువలెనే తెలుఁగుదేశమందును బ్రచారములో నున్నదని యెంచనగును.

ఈ “యేల” యనునదికూడ పైని చెప్పిన హయ ప్రచార రగడకు సంబంధించినదై నాలుగేసి సూర్యగణములు గల పాద

ములతోఁ గూడి భోగషట్పది రకములోఁజేరఁ గలదని తోచు చున్నది. ఇవి యిటీవలి యక్షగానములలో మాత్రమే గానవచ్చు చున్నవి.

కంసాలి రుద్రయరచితమగు “సుగ్రీవవిజయ”మను యక్షగానములోనిది. “ఏల”——

“భాను వంశా మూన బుట్టి  
దానా వాకా మీని గొట్టి  
పూని మఖము నిర్వహింపా—వా—ఓరామచంద్ర  
మౌనివరులు సన్నుతింపా—గా  
రాతినాతి జేసి పూరా  
రాతిచేతి నిల్లువిడిచి  
భూతలేంద్రు లెల్ల మెచ్చా—గా—ఓ—రామచంద్ర  
సీతనూ వివాహమాడా—వా.”

ఇంకను నిటీవలి సారంగధర యక్షగానములో నిది—  
“పావురంబు ఎగర వేయూ—డీ—ఓ—బాలులారా  
పావురంబు ఏగరవేసీ పిలిచితేను మళ్లి వచ్చు (ను)  
ఒడుగెల్పు రెండుచూడ—వలెనుగొక యిపుడుమీరు  
పావురంబు నెగరవేయూ—డీ—ఓ—బాలులారా.”

(సారంగధర - వీధిసాటకము.)

పాటలో గొన్ని 2 గురువులు గల గణములుగాఁగనఁ బడుచున్నవి. కన్నడ గణవిభాగ పద్ధతిని బ్రహ్మగణములలో

గగముకూడఁ జేరును గావున నా విభాగమునుబట్టి యది దక్షిణ దేశీయ పద్ధతియే యనుటచే నమర్థనీయమే యగును. తమిళ పద్ధతి యింకను విపులమని ముందు చూడఁగలము.

ముద్రితమైయున్న ఛందోంబుధిలో గానరాకన్నను కిట్టెల్ సంపాదించిన గ్రంథములో రగడ భేదములుగా గ్రహించినవానిలో అష్టపది, ఏకతాళ, త్రిపుట అనునవిగూడఁ గలవు. నాలుగుమాత్రల చరణములు పాదమునకు రెండేసి చొప్పున నెనిమిది పాదములు గూర్చి, ఎనిమిదవ పాదమున మఱి రెండు గణము లధికముగా జేర్చినచో నష్టపది యగును. ఎనిమిది పాదములకును త్రాసము కలదు. ఇందలి రెండేసి పాదములు నాలుగు మాత్రల నాలుగు గణములు గల మధురగతి రగడ యగును గావున దీనిని రగడభేదమే యనవచ్చును. ఇదియు నేకతాళ జాతిలోఁ జేరినదే యనియు, వృత్తము కాదనియు, తాళబద్ధములగు జాతులతోనిదనియుఁ దెలియు చున్నది. త్రిపుట తాళమున కిచ్చిన యుదాహరణమును బట్టి

( $\overbrace{3+4} + \overbrace{3+4} + \overbrace{3+4} + \overbrace{3+2}$ ) మూడేడు మాత్రల గణములు, నొకటి అయిదు మాత్రల గణముతోఁ గూడినదని చెప్పవచ్చును.

“మగ నెనినిం తళియె నెయ్రిపె నెంతొపేళెయ్ శంకరా.”

కావున నిది తెలుఁగు నందలి వృషభగతిరగడ కావచ్చును. తుది పాదమునందలి రెండు మాత్రల పాటకారకు లోపించి యుండును.

ఈ త్రిపుట ఏకతాళాదులు రగడభేదములేయని, కొన్ని మాత్రలను తొలగించి చదివినచో నా యా రగడ శ్రీ తాళములకు సరిపోవునని యప్పకవి చెప్పియున్నాడు. కాక యీ తాళాదులతోఁగూడిన రగడ భేదములగు పాటలు, కలు, అర్ధచంద్రికలు మొదలగునవి యక్షగాన ప్రబంధవ తరుచు బ్రయోగింపఁబడుననికూడఁ జెప్పినాడు.

“తుద నేడు లఘువులు తొలగించి చదివిన  
త్రిపుటకు వృషభగతిపదయుగము.  
లలి గడపల నొక్క లఘువుమానిన జంపె  
యను ద్వీరద గతి సమపదయుగము.  
గురుతు రూపకమునకుఁ దురగవల్లనా  
హ్వయ మేకతాళి యాషఁధురగతికి  
(హరికి) నిర్వచినాలు గణతాళమున మాత్ర  
లోలి విశ్రాంతిపద్మాలుగింటఁ

దెలియ నర్థంబు నర్ధచంద్రికలు పీన  
యక్షగానప్రబంధంబు లతుకవచ్చు  
రగడభేదంబు లివి యంద్రు రసగవీంద్రు  
లవిత నిజనేవకస్తోమ యబ్ధిధామ.”

రగడలను పాట కనుకూలముగాను, ఆయా తాళ సరిపోవునట్లుగాను తుదను కొన్ని మాత్రలను తగ్గించి పాడఁ యక్షగానఫక్తిలోఁ బ్రచురమై యుండును. స్తోమనాథుఁడ కాలమున ననేక విధములగు నాటకములాడువారినిగూర్చి

కాని యక్షగానముల విషయమున నా యా వేషములు వేసికొని పాడుటకే ప్రాధాన్యమిచ్చినట్లున్నది. అప్పటి కవి యొకను గాన రీతులే కాని ప్రదర్శనార్హములు కాలేదేమో !

రంగాజమ్మ రచించిన “మన్నారు దాసవిలాస నాటకరాజం” ఐను యక్షగానమున రగడలు, తాళములును గలవు.

వృషభగతికి త్రిపుటతాళము-అనగా 7 ఆక్షరములు. 3 దెబ్బలు (3 + 2 + 2). ఇదియే చందోంబుదిలోని “త్రిపుడెతళ”.

“శ్రీమనోహరు నంబుజోదరు

చి త్రజాతగు రుందలంచె”

మధురగతికి ఏకతాళము. 4 మాత్రలు. 1 దెబ్బ.

“చందన చరిత్ర నీలక శేఖర

పీతవసన వనమాలీ”

కిట్టెల్చెప్పిన కన్నడ అష్టపదియు నాలుగక్షరముల రెండేసి గణములతోఁగూడిన యేకతాళము గలదగుచున్నది.

జంపెతాళము. ద్విరదగతికి. 5 ఆక్షరములు లేదా మాత్రలు. 2 దెబ్బలు.

“నీవాడ నేగాన నిఖిలలో కనిదాన”

“శ్రీయువతి నిజయువతి

జేసియెం తయు మించి”

(అనంత. ౪౦)

రూపకతాళము, తురగవల్లనము. 6 అక్షరములు, 2 దెబ్బలు.

“వరవీణా మృదుపాణి వనరుహలో చనురాణి”

“శ్రీ సతీకు బరమపురుష

జితమున దలంచువారు” (అనం. ఛం.)

రంగాజమ్మ రచితమగు మన్నారుదాసవిలాస నాటకమను యక్షగానమున రూపక తాళమున కుదాహరణమొకటి కలదు.

“చందనాచల కందరోదర మందమారుత బృందసోదర  
నంద్యకోవిద నంద్యసద్రస తుందిలోదిత కందకోజ్వల.”

ఇక తెలుగు కవితలో నన్నయకుఁ బూర్వమునను, తరువాతనుగూడ సమానమైన ప్రాధాన్యమును వహించినవి సీస, గీతములు, ఇవియే యాంధ్రచ్చందోరచనలలో ప్రాచీనములు. కన్నడముతోఁ బోల్చినపుడు ఆంధ్రకవితకు విలక్షణములునై కనఁబడుచున్నవి. త్రిపది, చోపది, షట్పది మొదలగువానికి ప్రాచీనకాలమున శిష్టకవితలోఁ బ్రచారమున్నట్లుగపడదు. రగడలనుగూర్చి ప్రాచీనులగు తెలుగు లాక్షణికులు స్మరింపలేదు. ఇప్పటికి లభించిన తెలుగు లక్షణ గ్రంథములలో మొదటిదగు కవిజనాశ్రయము తత్పీఠికాకారులు చెప్పినట్లుగా కొంతవరకుఁ బ్రాచీన కర్ణాట గ్రంథమర్యాద ననుసరించి - ఛందోంబుధియందువలెనే—తొలుత వృత్తాధికారమున సమవిషమ మాలావృత్తాదులను, పిదప జాత్యధికారమున—



“జాతులు మాత్రాసమక

ఖ్యాతగణప్రతతిఁ జెప్ప గందములయ్యెఁ

గీతులు మొదలగునవి యుప

జాతులు భూతలవిసూత్నజాతయశస్కా.”

అని, పిదప ప్రత్యేకముగా తెలుఁగుజాతులనుగూర్చి-

“వెలయంగఁ దెనుఁగుజానకు

దలమయ్యెడు సీసములను దర్శోజులు గీ

తులు నక్కరలను ద్విపదలు

పొనుపొందగ రేచఁ డిష్టమున నొనరించుఁ”

అని చెప్పినేకాని రగడభేదములనుగాని, షట్పది, ఏకే మొదలగువానినిగాని చెప్పలేదు. తరువాత విన్నకోట పెద్దనార్యుఁడు అక్కర సీసభేదములను, షట్పది చొపది ద్విపద మంజరులనే తెనుఁగుదేశ జాతులలోఁ జేర్చి చెప్పెను. రగడను చాటుప్రబంధ భేదముగా స్మరించినాఁడు. కాని అనంతామాత్యునివరకు రగడ భేదములు, కళికొత్కళికలు, చాటు ప్రబంధములలోని యుదాహరణ లును తెలుఁగున చందోగ్రంథములలోని కెక్కనేలేదు. అప్పకవి కాలమువరకు యక్షగానముల ప్రశంసగాని, త్రిపుటాది తాళ ప్రశంసగాని కనఁబడదు. ప్రాచీన లాక్షణికు లంతగా రగడ, షట్పదాదులకు లక్షణము వ్రాయకపోవుటకుఁ గారణము ప్రాచీన శిష్టకవులు వానిని గ్రహింపకుండుటయే. నన్నయూదు లగు ప్రాచీన కవులు రగడలను, ద్విపదలను వాడలేదు. నన్నయ వాడిన అక్కర పద్యములు తిక్కన కక్కర

లేకపోయినవి. ద్వీపదలో కావ్యము రచించుటకు సోమనాథుడు తన ప్రయత్నము నెంతగానో సమర్థించుకొనవలసి వచ్చినది. కావుననే “అరూఢ గద్యపద్యాది ప్రబంధ”ముల ముందట తెలుగు దేశీయరచనలన్నియు నడుగంటిపోవుట తటస్థించినది. ప్రబంధముల కాలములో రగడలు కొంచె మాదరింపబడినవి. తరువాతి నాయక రాజుల పుణ్యమా యని యక్షగాన ప్రబంధములు మరల తలయెత్తుటచే నందిలి దేశీయ రచనలనుబట్టి ప్రాచీన దేశీయచ్ఛందో మార్గములను గొన్నిటిని గుర్తింప మన కవకాశమేర్పడుచున్నది.

ఇక కన్నడ లక్షణ సహాయమునను తెలుగు శాసనములను బట్టియు మనము నన్నయకుఁ బూర్వకాలిక రచనలుగా గుర్తించిన వానిలో ద్వీపద, గీత, సీసములనుగూర్చి పరిశీలింపవలసియున్నది. ద్వీపద గీతముల లక్షణములలో కన్నడాంధ్రములలోని వానికి సామ్యము కుదరలేదు. పాదమునకు నాలుగేసి గణములుగల దేశీయ రచనలలో ద్వీపద ప్రధానమైనది. నాలుగు గణములను రెట్టించిన సీసపాద మేర్పడును కావున నిదియు నా జాతిలోనే చేరవచ్చును. మూడింద్రగణములు, నొక సూర్యగణము గలిగిన ద్వీపద నొక పాదముగనే చేసి చదివిన సీసపాదము కాగలదని యిదివరకే తెలిసికొనియున్నాముగదా. ఇక నీ రెంటికిని గల భేద మెక్కడ నున్నదనఁగా, ద్వీపద రెండు పాదములకును ప్రాసవియమము కలదు. సీసపాదమున కానియమము లేదు. ఈ ప్రాస వియమము మూలముననే ద్వీపద తెలుగునందలి ఛందో విశేషము

లలో నొకటగు నుపజాతి గణములలోఁ జేరుట కవకాశము లేక పోయినది. కన్నడఛందోపక్రికిని, తెలుఁగు ఛందోపక్రికిని దేశీయ రచనల విషయమునఁగూడఁ గలిగిన భేదమే యిది. కన్నడమున వృత్తములలోఁగాని, జాతులలోఁగాని, జాతీయ 'గణబద్ధములగు దేశీయజాతులలోఁగాని ప్రాసములేని పద్యమే లేదు. తెలుఁగు నందట్టి ప్రాసనియమములేని పద్యము లొక ప్రత్యేకగణముగా నేర్పడినవి. అవే ఉపజాతులనునవి. "జాతులు కందారులు నుప జాతులు గీతాదులు." ఈ యుపజాతుల మూలముననే తెలుఁగు ఛందస్సు ప్రాచీన దక్షిణదేశీయఛందస్సంప్రదాయమును కన్నడము కంటెను విశేషముగా నిలుపుకొనియున్నదని చెప్పవలసియున్నది. సీసగీతములకుఁ బ్రాస లేకపోవుట యేల ఆను ప్రశ్నకుఁ బ్రాచీన దక్షిణ దేశీయ సంప్రదాయములలో నొకదానిని నిలుపుకొనుటయే కారణమనియుఁ జెప్పవచ్చునేమో. ఆ సంప్రదాయ మేమనఁగా, వీనిలో దేశీయ గణములగు సూర్యేంద్ర గణములు యథేచ్ఛగాఁ జేరవచ్చుననుటయే. ఏడింద్రగణములు, రెండు సూర్యగణములు ననఁగా, నేడింద్ర గణములలోను లఘ్వాదులై నను సరే, గుర్వారు లై నను సరే ఏవై నను యథేచ్ఛముగా పాదాదిని రావచ్చుననుట. కారణ మేమన, ప్రాసనియమము లేదు గనుక, ద్విపదకును మూడింద్రగణములు, నొక సూర్యగణమునేగదా. కాని ద్విపద పాదము తొలిగణము మొదటిపాదములో గుర్వాదియైనచో రెండవ పాదమునను గుర్వాదియే కావలయును. అనఁగా ప్రథమ పాదాదిని

సల, నగ, సలలో నేడియైన నున్నపుడు రెండవపాదమున మొదట  
భ, ర, తలు రాఁగూడదు. కావుననే—

“గురులఘువులలో నెయ్యది

మొరసంహర ప్రథమపాద ముఖమున నిలిచె—

ధర నుపజాతులు దక్కగఁ

బరగ నిలుచు నవియె నాల్గుపదములు మొదలఁ”

అను నియమము. గీతకలకుఁగూడ కన్నడమున ప్రాస  
నియమము కలదు. కన్నడమున ప్రాసనియమము లేని పద్యము  
లేదు గనుక నీ యుపజాతి భేద మా భాషలో లేకపోయినది.  
ప్రాచీన ద్రావిడ సంప్రదాయమునుబట్టి అట్టి పద్యములను తమి  
ళముతోపాటు ఆంధ్రము నిలుపుకొనియున్నది. తమిళమునందలి  
వెన్బా పద్యములలో ప్రాస (యదుగై) నియమమున్నను, అగ  
వల్పా పద్యములలో నట్టినియమము లేదు. తెలుఁగున గొన్నిటిలో  
లేకుండుట కిదియే కారణము కావచ్చును.

ఇంతవరకుఁ బరిశీలించఁబడిన యాంధ్ర కన్నడ దేశీయ  
చ్చందోరచనలన్నియుఁ జాలవఱకు నాలుగు గణములు గల పాద  
ములతోఁ గూడినవి. లేదా నాలుగేసి గణములు గల రెండు దశ  
ములుగాఁ గలిగిన యొక పాదముతోఁ గూడినవై యున్నవి.

ఇవియన్నియు (అక్కరలుతక్క) పాదములకు నాలుగేసి  
చొప్పున సూర్యేంద్ర గణములతోఁ గూడియున్నవి గావున,

నివి తమిళమున పాదమునకు నాలుగేసి శీర్షగల “అగవల్పా” రచనలను బోలినవని చెప్పవచ్చును. ఇట్టిదానిని “విలై మండిల ఆళిరియప్పా” అందురు.

ఇక పాదమున కై దేసి గణములు గల పద్యములు చాల తక్కువగా నున్నవి. తేటగీతము, ఆటవెలది యనునవి తెలుగునఁ గలవు. అక్కరభేదములలో నొకటగు మధురాక్కరకుఁ గూడ నై దే గణములు. కాని దీనిలో నైదవ గణముగా చంద్ర గణము వచ్చును. గీతములో సూర్యగణము, ఆటవెలదిలో నింద్రగణముగాని, సూర్యగణముగాని వచ్చును. అక్కరలలో పాదమునకు ఆరు ఏడు గణములు వచ్చునవికూడ కలవు. నాలుగు గణములుగల అంతరాక్కరలో నొక సూర్యగణము, రెండింద్ర గణములు, ఒక చంద్రగణము వచ్చును గావున, నీ చంద్రగణము రెండు సూర్యగణములుగా మార్పఁదగినదైనచో - అనగా “రల” మో “నల” మో యైనచో నా పద్యము ఒక సూర్యగణము, రెండింద్రగణములు గల తేటగీత మగును. ఇవి యెట్లు వచ్చినను మొత్తముపై నీ యైదు గణములు గల పద్యములు వెనుకటివాని వలె తమిళమునందలి ఆళిరియప్పా - లేక అగవల్పా అనుదానితో సంబంధించినవి గాక ‘కలిప్పా’ రచనలతో సంబంధించి యున్న వనవలసియున్నది. కలిప్పా భేదమగు “కట్టకై కలిత్తురై” అను దానిలో నై దేసి గణముల నాలుగు పాదము లుండును. దీనిలో మొదటి నాలుగు గణములను “ఈరికై చీర్లు” - అనగా రెండు దేశీయచ్ఛందోక్షరములను ప్రస్తరించగా వచ్చిన గణములుండ

వలెను. ఈ ఛందోక్షరములనగా నేర్నిరై అను సంకేతము గలవి. ఈ నేర్నిరై లు రెంటిని ప్రస్తరింపగా వచ్చిన గణములలోఁ గొన్నిమాత్రమే సూర్యేంద్రగణములు. కన్నడ బ్రహ్మవిష్ణు గణములు నగుచున్నవి. మూడు అక్షరములను బ్రస్తరింపగా వచ్చినవి. “కాయ్చీర్లు,” వీనిలో మన ఇంద్రగణములలోని “త, సల”లు. నవ నలల నగగ నగల మొదలగు చంద్రగణములు చేరినవి. వీనినిగూర్చి తరువాతఁ దెలిసికొందము. ప్రస్తుతము తమిళమునందలి “కట్టకైకలిత్తురై” అను పద్యములో పాదమునకు 4 రెండక్షరముల గణములు— అనగా సూర్యేంద్రగణములలోనివి, తుదిగణము ‘విళంగాయ్చీర్’లో నొకటి — అనగా పై నిచ్చెప్పిన చంద్రగణములలో నొకటియై యుండవలెను. కావున నొక సూర్యగణము, రెండు ఇంద్రగణములు, తుద నొకటి చంద్రగణమును జేర్చగా నేర్పడు తెలుఁగు మధురాక్కర కళిప్పా భేదమగు తమిళపద్యముతో సమానము గావచ్చును.

ఇక తేటగీతకూడ నైదు గణములతోఁ గూడినదే. కాని యందు అక్కరలోవలె చంద్రగణములురావు. కావున నిది “కళిప్పా” భేదములకు సంబంధించినదై యుండదు. పాదమునకు మా, విళ, కాయ్చీర్లు— అనగా సూర్యేంద్ర చంద్రగణములలో నేవైనను నాలుగు చొప్పున వచ్చు వెణ్ణా పద్యరచనలలోఁ జేరినదై యుండును. ఇందు పై కళిప్పాలోవలె చంద్రగణము వచ్చితీరవలయునను నిర్బంధము లేదు. కాని ఒక సూర్యగణము, రెండింద్రగణములు. ఒక చంద్రగణము అను నాలుగు గణములతోఁ గూడిన వెణ్ణా పాదము తుది చంద్రగణమును రెండు సూర్యగణ

ములుగా గ్రహించినచో నొక సూర్యగణము. 2 ఇంద్రగణములు. 2 సూర్యగణములును గలిసి యైదు గణములుగల గీతపద్యపాదము కాగలదు. ఇట్లు 5 గణములుగల మన గీతపద్యమునకు సరిపెట్టు కొనగలిగిన నాలుగు పాదముల వెళ్ళాపద్యమును “ఇన్నికై వెళ్ళా” అని యందురు. ఈ వెళ్ళాభేదములలోఁ గొన్నిటికి “యదుగై” - అనఁగా ప్రాసకూడ కలదు. ఈ “ఇన్నికై వెళ్ళా” పద్యములో ప్రాసలేకయు నుండవచ్చును. దీనినిబట్టి - అనఁగా ప్రాసవిషయమున తమిళమునఁ గల యైచ్చికత్వమునుబట్టి ప్రాస విషయమున నెక్కడు పట్టుదలఁ జూపిన కన్నడభాషలోఁ బ్రాసతోఁగూడిన గీతములును, తెలుఁగున ప్రాసలేని గీతరచన మును సంక్రమించి నిలిచిపోయినవా యని యూహించుట కవకాశ మేర్పడుచున్నది. వాస్తవముగాఁ బ్రాసవళ్లు రెండును తమిళమున ఎదుగై, మోనై అను రూపముల నిలిచియున్న ప్రాచీన దక్షిణ దేశీయ సాహిత్య సంప్రదాయసిద్ధమైకాని సంస్కృత సాహిత్యము నుండి వచ్చినవికావని నిశ్చయింపవలసియున్నది.

సంస్కృత ప్రాకృతములందును, ఇతర దేశీయభాష లందును లేకున్నను, ఈ ప్రావళ్యమునవి తమిళముతోపాటు తెలుఁగు సాహిత్యమునకు ప్రత్యేక లక్షణము లైనవనుట యొక గొప్ప విశేషము. ఇట్టి యీ విశేషలక్షణమునుగూర్చి 15 - వ శతాబ్ది ప్రాంతము వాఁడగు కొరవి గోపరాజు “సింహాసనద్వాత్రింశిక” యను గ్రంథమునఁ బ్రశంసించి యున్నాఁడు. విక్రమార్కుని దివ్యపీఠం బెక్కఁబోవుచున్న

భోజనకుఁ బాంచాలిక చెప్పిన కథ. అతని పురోహితుని కుమారుఁ  
డవివేకియై తండ్రిచేఁ దిట్లుతిని దేశాంతరమునకేగి విద్యల నేర్చి  
వచ్చి రాజుతోఁ బల్కును—

“... సంస్కృతాదిభాషలు నేర్చి  
కవిత యెఱిఁగి యెల్ల కడలఁ దిరిగి  
తెలిసినాఁడ నిచటఁ గల లక్షణముకంటె  
నూతనంబు లేదు భూతలేంద్ర.

వ. అట్టి విధం బయ్యును సంధ్రమండలంబునం గోణ  
దేశంబునం దెలుగుఁ గవితకువ్రాలు వల్లనను నియమంబులు  
చూచినాఁడ నవి యెఱుఁగడం దతచు గాకుంట నపూర్వం బవధరిం  
పుము.

పుణ్యస్త్రీకి గుణంబు మఁగళగుణం  
బున్నొమ్మలై యొప్పుగా  
బుణ్యస్త్రీకి సువర్ణమౌక్తిక సుహ  
పవ్యక్తిభూషాకృతుల్  
గణ్యంబౌగతి సంస్కృతంబునకు వా  
గ్భవంబు శబ్దంబు లా  
వణ్యాకారము లౌ దెనుంగునకుఁ బ్రా  
ల్వక్లుం గడున్వన్నియల్  
పలుదెఱంగులై న పలుకులు గలిగియుఁ  
బ్రాలు వల్లలేని బేలుగవిత  
వన్నెలెల్ల గూర్చి వ్రాయుచోఁ గాఱక  
వన్నెలేని ప్రతిమ వ్రాఁతఁబోలు.



తప్పక వళ్లును బ్రాలును  
ముప్పిరిగొనఁదగిన శబ్దములు మెఱుఁగెక్కఁ  
జెప్పిన కవితాదాతురి  
యొప్పుము పెట్టిన పసిండియొఱపున మెఱయున్."

కావుననే యాంధ్రకవిత కట్టి వన్నియు కలిగినది  
గాఁబోలును :

ఇట్లు కన్నడాంధ్ర దేశీయజాతుపజాతి రచనావిశేషములకు  
తమిళ చ్చందోరచనలతోఁ గల సన్నిహిత సంబంధము సువ్యక్త  
మగుచునే యున్నది. ఇఁక నీదక్షిణదేశీయచ్ఛంద స్వప్రదాయము  
నకు మూలమగు గణప్రస్తారపద్ధతి తమిళమున నిలిచియున్నట్లుగ  
పడుటచేఁ నా తమిళగణప్రస్తారపద్ధతిని తక్కినవానితోఁబోల్చి  
బరిశీలించి తెలిసికొనుట మన కావశ్యకమే యగును.

సంస్కృతప్రాకృతచ్ఛందోరచనలలోని యక్షరగణ వృత్త  
మాత్రావృత్తాదుల లక్షణమును బరిశీలించి, దేశీయ జాతులకు  
మాత్రాగణ ప్రస్తారము మూలముగా లక్షణమేర్పరచిన మన  
లాక్షణికుల పద్ధతికి దేశీయరచన లన్నియు లొంగకపోవుట, తమిళ  
చ్ఛందోఘక్కి దీనిని బోలియే యున్నను ఇంతకంటె విపుల  
మైనదిగాఁ గనఁబడుచుండుట, ఈ మొదలగువానికిఁ గారణమేమి  
యని విచారించినచో, నందలి గురులఘు సంకేతములలోనే కొంత  
భేదమేర్పడి యున్నట్లు గోచరింపకపోదు. కావున తమిళచ్ఛందో  
ఘక్కికి మూలములగు గురులఘు సంకేతములను, వాని ప్రస్తారము

మూలమున దేశీయరచనాఫక్కిలోఁ గలిగిన భేదములును దెలిసి  
కొనవలయును.

“ప్రాస్యంలఘు. సంయేగే గురు, దీర్ఘంచ” అనునవి గురు  
లఘు విభాగమునుగూర్చి పాణినిసూత్రములు. ఈ సంకేతమే  
సంస్కృత ప్రాకృతచ్ఛందములలోను, వానినిబట్టి తెలుఁగు  
కన్నడ ఛందములలోను అనుసరింపఁబడుచున్నది. కాని తమిళము  
నందలి ఛందోక్షర సంకేతము దీనికి యత్కించిద్భిన్నమైయున్నను  
దీని సంతర్భూతము చేసికొనుచునే యున్నది. అప్పుట గురు లఘు  
వులకు బడులుగా “నేర్, నిరై” అనునవి కలవు. “నేర్” అనునది  
ఒక లఘువు కావచ్చును; ఒక గురువును కావచ్చును. లఘువుపై  
నొక హల్లు (అనఁగా నర్థమాత్ర). గురువుపై నొక హల్లు  
నిలిచినను, ఇవియు “నేర్”లే యగును. అనఁగా “నేర్” అనునదే  
నాలుగువిధములు గలదై గురులఘువు లనువానిని రెండింటిని  
దనలో సంతర్భూతము చేసికొన్నదన్నమాట.

ఈ నాలుగువిధములగు నేర్ అనుదానికి బూర్వమున నొక  
లఘువు నిలిచినచో నది “నిరై” అగును. ఇట్లు “నేర్” అనునది  
నాలుగు విధములై నదిగను, “నిరై” నాలుగువిధములై నదిగను  
అగుచున్నది. ఇక రెండేసి మూడేసి గురువులను జేర్చి ప్రస్తా  
రము చేసినట్లే, రెండు నేర్లునుగాని, ఒక నేర్, ఒక నిరై నుగాని,  
రెండు నిరైలనుగాని ఒక నిరై తరువాత నొక నేర్నుగాని చేర్చి  
నచో రెండు శీర్ల (అనఁగా అక్షరముల) గణములేర్పడును. ఒక  
నేర్ అనునదికూడ ఒక గణము కావచ్చును. నిరై కూడ అట్లే

కావచ్చును. ఇక పైఁ జెప్పినదానినిబట్టి “నేర్” అను గణములు— క, కన్, కా, కాన్ అనునవేవైన కావచ్చునుగదా. ‘నిరై’ గణములో కక, కకన్, కకా, కకాన్ అనునవి యుండవచ్చును. వీనిని “ఓర్తైచ్చిర్” ఏకాక్షర గణములని అందురు. రెండేసి అక్షరములు గల శీర్లను “ఉరిచ్చిర్” అనియు, “అశిరియ ఉరిచ్చిర్” అనియు అందురు. నేర్ అనునది క, కన్, కా, కాన్ అనువానిలో నేదైనగావచ్చును గనుక రెండు నేర్లతోఁగూడిన గణములలో కక, కకన్, కకా, కకాన్, కాక, కాకన్, కాకా, కాకాన్, కన్క, కన్కన్, కన్కా, కన్కాన్, కాన్క, కాన్కన్, కాన్కా, కాన్కాన్— ఇన్నిరీతుల గణము లేర్పడవచ్చును. కాని సంస్కృత చ్చందస్సంకేతము ననుసరించి చూచినప్పుడు “నేర్” అనుదానిలోఁ జేరిన నాలుగింటిలో మొదటిది లఘువు, తక్కిన మూడును గురువులే యగును గావున నేర్ అనఁగా గురువుగాని, లఘువు కాని కావచ్చునని మనము సరిపెట్టుకోవలసియున్నది. అప్పుడు రెండు “నేర్”లతోఁ గూడిన గణములు రెండు గురువులుగాని, రెండు లఘువులుగాని, ఒక గురువు లఘువుగాని, ఒక లఘువు గురువుగాని చేరిన గణములగును. తమిళమునందలి 16 రీతులైన గణములు సంస్కృత ఫక్కిననుసరించి నాలుగై నవన్నమాట. వీనిలో రెండు గురువుల గణము “గగ”ము బ్రహ్మగణముగ కన్నడ చందమునను, గలము. లేదా హగణమునునది కన్నడమున బ్రహ్మగణముగను, తెలుఁగున సూర్యగణముగను నీ రెండు భాషలలోను

గూడ గ్రహింపఁబడినవి. లలము, లగము అనునవి యీ భాష లలో గ్రహింపఁబడలేదు. ఈ నాలుగింటిని తమిళమున 'తేమా' గణము లందురు. ఇవియు రెండక్షరముల గణముతోఁ గూడిన పద్యము లన్నిటియందును రావచ్చునుగదా. రెండు అక్షరముల గణములింకను మూఁడువిధముల నుండవచ్చును. నిరై + నేర్. పిరై + నిరై, నేర్ + నిరై, నేర్ అనుదానికి ముందొక హ్రస్వము చేర్చిన "నిరై" అగునుగదా. కావున నిరై అనునదియు నాలుగు విధములై నది. ఈ నాలుగువిధములైన నిరైల తరువాత నాలుగు విధములైన నేర్ లను చేర్చినచో మరల 16 విధములగు గణము లేర్పడును గాని నేర్ అనునది ఒక గురువు కావచ్చును, ఒక లఘువు కావచ్చును. కావున నిరై అనునది లఘువు గురువు గురువు లఘువు కావచ్చును. ఈ రెంటిని చేర్చగా—

నిరై + నేర్

!    ∪    +    ∪

యగణము

!    ∪    +    !

జగణము

!    !    +    ∪

సగణము

!    !    +    !

నగణము

మూడక్షరములు గల య, జ, స, న గణములగు చున్నవి. ఇందు సగణము కన్నడమునందలి బ్రహ్మగణ ములలోఁ జేరినది. నగణము కన్నడమున బ్రహ్మగణముల లోను, తెలుగునందలి సూర్యగణములలోనుగూడఁ జేరినది. ఇట్లు రెండు నేర్ల యొక్కయు, నిరై నేర్ల యొక్కయు కూడిక

వలన నేర్పడిన గణములలోఁ గొన్నిమాత్రమే కన్నడ బ్రహ్మ గణములును, తెలుఁగు సూర్యగణములు నై నవి. తక్కినవి పీనిలోఁ జేరనేలేదు. రెండు నేర్ల వలనఁ గలిగినవానికి “తేమా” అని, నిరై + నేర్ల వలనఁ గలిగినవానికి “పుళిమా” అని తమిళమున వ్యవహారము.

ఇక రెండు నిరైల కూడికవలనను, నేర్ + నిరై ల కూడికవలనను ఏర్పడినవానికి “కరుపిళమ్”, “కూపిళం” అని వరుసగా పేర్లు, నిరై అనఁగా లఘువుముందర లఘువు చేర్చినది, గురువుముందర లఘువు చేర్చినదిగదా.

కావున || + | = నలము

|| + | ∪ = నగము

| ∪ + || = జలము

| ∪ + ∪ = జగము

నేర్ + నిరై — ∪ + || = భగణము

∪ + | ∪ = రగణము

| + | ∪

| + ||

పీనిలో నింద్రగణములుగాఁ దెనుఁగున వ్యవహరింపఁ బడుచున్న నల, నగ, భ, ర అను నాలుగును వచ్చినవి. ఇవే కన్నడబ్రహ్మగణములుకూడను. ఇక తెనుఁగున నింద్రగణము లలోఁ జేరిన “నల”, “ఱ” అనునవి తెలుఁగు గణవిభాగములో నింద్రగణములలోనే చేర్పఁబడినను, తమిళమున మూడేసి అక్షరములను ప్రస్తరింపఁగా వచ్చెడు గణములలోఁ జేరినవి.

మూడు నేర్లయొక్కగాని, విరై, నేర్లయొక్కగాని కూడికచే నేర్పడిన గణములలో వచ్చును. మూడు నేర్లు - అనగా మూడు గురువుల మగణము, కన్నడమునందలి విష్ణుగణ మగు చున్నది. నేర్ లఘువుకూడఁ గావచ్చును గావున మూడు నేర్లు - అనగా రెండు గురువులు, ఒక లఘువు చేర్చినచో తగణ మగును. ఇది కన్నడ విష్ణుగణము, తెలుఁగు ఇంద్రగణము నగును. ఒక విరై, రెండు నేర్లను జేర్చినచో - అనగా రెండు లఘువులు రెండు గురువులు (|| 1 ||), రెండు లఘువులు ఒక గురువు ఒక లఘువు (|| 2 ||) చేర్చినచో సగము-సలము అగును. మొదటిది కన్నడ విష్ణుగణమును, రెండవది కన్నడవిష్ణుగణము- తెలుఁగు ఇంద్రగణము నగును. ఇట్లే ఇంకను మూడేసి అక్షరములను ప్రస్తరించినచో విరై + విరై నేర్ (|| 3 ||) కన్నడ రుద్రగణములు తెలుఁగు చంద్ర గణములలోఁ గొన్నియు, నాలుగేసి అక్షరములను ప్రస్తరింపఁగా మఱికొన్ని చంద్రరుద్ర గణములును వచ్చును. ఈ తెలుఁగు కన్నడ గణములలోఁ జేరిని గణము లనేకము లింకను ఈ ప్రస్తారమువలన తమిళమునందేర్పడుచున్నవి. కన్నడమునందు గ్రహింపఁబడిన బ్రహ్మ, విష్ణు, రుద్ర గణములలోఁ గొన్ని దెనుఁగున నినేంద్ర చంద్ర గణములలోఁ జేరినియట్లే తమిళమునందలి ౨, ౩, ౪ అక్షరముల- లేదా నేర్ నిరైల ప్రస్తారమువలనఁ గలిగిన గణములలో ననేకములు కన్నడ గణవర్గములలోఁగూడ జేరియుండలేదు. కాని ఒక్క విషయము మాత్రము ప్రధానముగా గమనింపఁదగి యున్నది. గురులఘు స్వరూపమగు చందోక్షరముల విషయము

ననేకాక, తత్ప్రస్తారము, గణవర్గీకరణము విషయములఁగూడ సంస్కృత చ్ఛందోరీతికిని, దక్షిణదేశ భాషలలోని చ్ఛందోరీతికిని భేదమగపడుచుండుటచే, నీరెండును మూలమున భిన్నములనియు, నిటీవలికాలమున పీనికి లక్షణ మేర్పఱచిన సంస్కృత పండితు లా దేశీయచ్ఛందోమార్గములను, సంస్కృత చ్ఛందోరీతుల కనుగుణముగా సంస్కరించి, లక్షణమేర్పరచుటచే నిశ్లేర్పడెననియు, దలంపవలసియున్నది. ఈ దేశీయ రచనారీతులే ప్రాకృతములలోఁ గూడ గ్రహింపఁబడినపుడీ దక్షిణ దేశీయఁ మాత్రాగణపద్ధతిని వాని కన్వయింపజాలక, కేవల మాత్రా సంఖ్యాపద్ధతినే యవలంబించి, ఇన్ని మాత్రలో, లేక ఇన్ని గురువులో లఘువులో నుండవలెననియు, ఇన్నో అక్షరము గురువో లఘువో కావలయుననియు సామాన్య నియమబద్ధము గాని యేర్పాట్లతో లక్షణముచేసిరి. ఈ ప్రాకృతచ్ఛందస్సులోని మాత్రానియమము గలిగిన “జాతులు” అను వర్గములోఁ జేరిన పద్యములలో ననేకములు దేశీయములే కావచ్చుననుటకు సందేహములేదు. కాని వైదికచ్ఛందస్సులో మాత్రాసంఖ్యాబద్ధములగు పద్యములు లేవా యను ప్రశ్న వెంటనే బయలుదేరకమానదు. కాని అవియు మాత్రాసంఖ్యాబద్ధములు కావచ్చును గాని, దక్షిణదేశీయచ్ఛందో రీతులను బోలిన వైన మాత్రాగణబద్ధములు మాత్రము కాఁజాలవు. ఈ దేశీయ గురులఘు సంకేతమునకును, గణనియమ పద్ధతికిని, సంస్కృత ప్రాకృతములందలి దానికిని గల యీ భేదమును బట్టియు, సంస్కృత ప్రాకృతములలోను, తెలుఁగు కన్నడ

ములలోను గల కొన్ని ఛందోరచనల నామములందుఁ గల సామ్యమునుబట్టియు మాత్రాగణనియమ బద్ధములగు నీ దేశీయరచనలు కొన్ని ఆతి ప్రాచీనకాలముననే సంస్కృత ప్రాకృతములలోని కెక్కినవనియు, వానికి లక్షణము నేర్పరచునపు డీ దక్షిణదేశీయ మగు మాత్రాగణ నియమపద్ధతి నవలంబింపని సంస్కృత ప్రాకృతలాక్షణికులు కేవలమాత్రానంభ్యా నియమపద్ధతిని లక్షణ మేర్పరచి, యెట్లో తమకఁతకుఁ బూర్వము పరచితమగు గురు లఁగు పద్ధతితో సమన్వయముచేయఁ దలపడిరనియు నిశ్చయింప వలసియున్నది. దీనికి ప్రస్తుతమున నొక యుదాహరణము చాచును. నేర్నిరైల ప్రస్తారమువలనఁ గలిగిన యీరళై చ్చీర్లతో నేర్పడిన దక్షిణదేశీయ రచనలలో నొకటగు సీసపద్యము భరతుని కాలమునాటికే ప్రచారములో నున్నట్లగపడుచున్నది. ఏల యనఁగా శీర్షక మనుపేర నొక రచనా విశేషమును, లేదా గేయ విశేషము నాతఁడు తన నాట్యశాస్త్రమునఁ బేర్కొనియున్నాడు. దీనిని గూర్చిన లక్షణమును గేవల మాత్రల సంఖ్యలతోడను, ఆక్షరముల సంఖ్యతోను చెప్పుటచే నిది సహజముగ దేశీయమే యని తలంపనగును. తాళభేదమగు శీర్షిత మనుదానినిబట్టి య రచనకు శీర్షకమని యాతఁడే పేరుపెట్టిన ట్లగపడుచుండుటచే నీ దేశీయ గీతరచనకు భరతుఁడు పెట్టిన పేరునుబట్టియే తరువాత కాలమున సీసమను తెనుఁగుపేరు సిద్ధించినదని తోచుచున్నది "శీర్షిక" మను ఛందోరచనాభేదమునకు మూలము "శీర్షిత"మన నొక తాళభేదమనియు, దీనితోఁగూడినది గావున దానికా పేర



వచ్చినదనియుఁ దెలియుచున్నది. ఇది ఒకవేళ అప్పటి కర్థము తెలియని దేశీయ పదముయొక్క సంస్కృతీ కరణమైనను గావచ్చును.

భరతుఁడు చెప్పిన శీర్ష కలక్షణము—

“శీర్ష కం సాతు విజ్ఞేయా శీర్షి తేన విభూషితా.  
 ఏకపాదావసానస్తు యస్య స్యా దర్థవర్ణతః.  
 ఏతావసానేన బుధైః సా జ్ఞేయా తు చతుష్పదా.  
 పూర్వపాదేన తస్య స్యాత్ సర్వత్ర గురులాఘవః.  
 పాదే పాదావసానే చ సా జ్ఞేయా నియతాక్షరా.  
 శీర్ష కం చ ప్రకర్తవ్యం గురుప్రాయాక్షరాన్వితం.  
 తతశ్చ శీర్ష కం కార్యం ప్రయుక్తం పంచపాణినా,  
 శీర్ష కో నామ నియమో భవే త్పాదవిధానతః.  
 నామ్నా వృత్తవినిష్పన్నం కుర్యాద్వై శీర్ష కం బుధః.  
 గురు ర్గుర్వాది స్తథాల్పాది ర్యుగ్మః సతు లఘు స్తథా.  
 చతుర్మానాక్షరో జ్ఞేయో పూర్వచ్ఛందోవికల్పకః.  
 అర్ధాష్టమగణాః పాదాః శీర్ష కస్య భవంతి హి.  
 త్రింశన్మాత్రాశ్చ విజ్ఞేయా యుగ్మజాక్షరజైః పదైః.  
 శీర్ష కే హ్యేకవింశత్యాః షడ్వింశతిపర స్తథా.  
 అక్షరాణాం భవే త్పిండః పాదే హ్యేకత్ర నిర్దిశః.  
 యుగ్మజమిశ్రకాః ఖలు పాదే కార్యాస్తుచత్వారఃస్యుః.  
 శీర్ష కే తు నియమేన పశ్చాల్లఘుసంచయః కార్యః.

త్రయవీవ గణాస్తు ముఖే లఘవస్త్రయ ఏవావసానే తు.  
మధ్యే చేత్ గురుణీద్వై తచ్చపలా శీర్షకంనామ,  
పూర్వేహ్యర్థః కురుహస్వాద్విత్రాగణాస్తు చత్వారః  
పాదే భవంతి నియతం పశ్చాల్లఘుసంచయాః శేషాః”

భరతుఁడు నాట్యశాస్త్రమునఁ జెప్పిన పై శీర్షిక లక్షణము తెలుఁగు సీసలక్షణమునకు సరిపోవుచున్నట్లేయున్నది. “చతుర్మా నాక్షరో జ్ఞే యో పూర్వచ్ఛందో వికల్పకః” అనగా పూర్వచ్ఛందము నకు భిన్నముగా నిందు ౪ మాత్రలు గల గణములను గ్రహింప వలెనట. భగణము - అక్షరగణములలో ౪ మాత్రలు గలదే, ఇదియు, “నల” అను విదియు ఇంద్రగణములలో నాలుగుమాత్రల గణములు, ఈ యింద్రగణము లారును, త్రిమాత్రాకములగు సూర్యగణములు రెండును ఒక పాదమునఁ జేరియుండుట తెలుఁగు సీసపద్యమునకు లక్షణముగదా. అనఁగాఁ బాదమున కెనిమిది గణ ములు, పాదములోని దశములకు నాలుగేసి యుండును, “అర్ధాష్టమ గణాః పాదాః శీర్షకస్య భవంతిహి” అనుదానికి ఇదే అర్థము కావచ్చును.

ఇక అందలి మాత్రలనుగూర్చి. “త్రింశన్మాత్రాశ్చ విజ్ఞేయా యగ్మోజాక్షరకైః పదైః” అని పాదమునకు ముప్పది మాత్ర లుండవలయును. తెలుఁగు సీసమునందలి యా రింద్ర గణములను నాలుగు మాత్రలుగల “నల”ములో, “భ”గణములో యైనచో నివి యిరువదినాలుగు మాత్రలును, రెండు సూర్యగణ ములును ౬ మాత్రలును గలిసి ముప్పది మాత్రలగును. ఇట్లు

సీసపాదము ముప్పదిమాత్రలు కలదగును. కాని యితరములగు నింద్రగణములుకూడఁ జేరినజో మాత్రలెక్కువగును. ఇక ౨౧, లేదా ౨౬ అక్షరముల మొత్తముండుననుట తెలుఁగు సీసపాదములో ౨౨ అక్షరములకు తక్కువయుండుట కవకాశము లేదు గాని ౨౬ అక్షరములుండవచ్చును. కాని భరతుని కాలమున నిది యొకవిధమగు దక్షిణ దేశీయగేయముగా నుండియుండుటచే నక్షర సంఖ్యలో భేదము కలిగియుండవచ్చును. దీనినిబట్టి గేయ రూపములుగా నున్న దేశీయ చ్ఛందోరచనలకు భరతాదుల కాలముననే లక్షణము కల్పించి, నామకరణమునుగూడఁ జేసి, తమ ఛందోగ్రంథములలోఁ జేర్చికొనియుండిరనుటకు సందేహములేదు. శీర్షకమును తాళభేదమునుబట్టి యీ గేయమున కాతఁడు పెట్టిన “శీర్షక” మను పేరువలననే తెలుఁగున నిలిచియున్న యీ రచనా భేదమునకు ‘సీస’మను పేరు వచ్చియుండును. ఇట్లే దక్షిణదేశీయ సంప్రదాయసిద్ధములగు ప్రాచీనగేయ రచనలనేకములు మాత్రాచ్ఛందస్సులుగా సంస్కృత ప్రాకృత లాక్షణికులచే గ్రహింపఁబడినట్లగపడుచున్నది.

కావునఁ దెనుఁగునందలి యీ యుపజాతులను దేశీయ రచనలు నన్నయకాలముననో, అంతకు రెండు మూఁడు శతాబ్దాలకుఁ బూర్వము శాసనముల కాలముననో తెలుఁగున నేర్పడినవి గాక క్రీస్తు శకాశంభమునాటి ప్రాచీన తమిళ వాఙ్మయమునందలి వెళ్ళా, అగవల్పాలతోడను, భరతుని కాలమునాటి శీర్షకాదులతోడను సంబంధించి యున్నవని

తలంపవలసియున్నది. ఇట్లనేక విధములుగా నున్న గేయ రచనలలో చాళుక్య ప్రభువుల యాస్థానములందలి శిష్టకవుల దృష్టి నాకర్షించి, వారి యాదరమును బడసిన యేవో కొన్ని రచనలు మాత్రము వారి కాలమున రచింపబడిన కొన్ని శాసనములలోని కెక్కి యా యా శాసనపురాళ్ళమీఁదనో, రాగిరేకులమీఁదనో నిలిచి యుండుటచే నన్నయకుఁ బూర్వకాలమునఁ గల తెలుఁగు కవితా రచన లిట్టివి యని మనమిప్పుడు తెలిసికొనుట కాధారమేర్పడుచున్నది. అట్టివానిలో నింతకుఁ బూర్వము దేశీయరచనలుగా మనము పరిశీలించిన సీసములు, గీతములు, ద్విపదములు, తరువోజలు, అక్కరలు మొదలుగాఁగలవి కలవు. ఇవియే మన కిప్పటికి మిగిలిన ప్రాజ్ఞన్నపార్యయుగమునందలి యాంధ్ర కవితారచనలు. ఇట్టి దక్షిణదేశభాషా కవితామూలములనుండియే యాంధ్రశిష్టకవితా మహావృక్షమును బెంపొందించి నన్నపార్యుఁ డాంధ్రభాషావాగనుశాసనుడైనాఁడు.

ఇట్టి యల్పమూలమునుండియూ మన యాంధ్ర సాహిత్య మహావృక్షము పెంపొందినది ? అను సందేహ మెల్లరకును గలుగవచ్చును. వాస్తవముగా నది యల్పమూలమే కావచ్చునుగాని, దాని యా రూపమంతయుఁ గూడ మనకిప్పుడు గోచరించుటలేదు. అది యా కాలమున గేయరచనారూపమై సామాన్యజనుల హృదయసీమలయందు పెరుగుచుండుటచే, నది గ్రంథస్థమై స్థిరరూపమును దాల్చలేదు. దేశి కవితయం దభిమానము చూపిన చాళుక్యరాజుల యాస్థానములందలి శిష్టకవులు దాని నెల్లెంతవరకు గ్రహించి శాసన

బద్ధము చేసిరో. అంతమట్టుకే యా దేశి కవిత్వాస్వరూపము మన కిప్పుడు పొడకట్టుచున్నది. అల్పముగనే పొడకట్టుచుండిన యీ దేశీయ సాహిత్యపు మొక్క నొక్కసారిగా నల్పకాలముననే మహా వృక్షముగఁ జేయఁనెంచియే, నన్నపార్కుఁడు మొదలగు శిష్టకవులు దీనిని సంస్కృతసాహితీవృక్షముతో నంటఁగట్టి పెంపొందించినారు. ఈ యుద్యమము నన్నయకుఁ బూర్వమే ప్రారంభించినను, నన్న పార్కుని రచననైపుణ్యమే, యీ రెండు నంత చక్కగా నతుకు కొని వృద్ధి నొందుటకును, మహాభారతమంతటి స్వాదుఫలము నది వెంటనే యొసంగుటకునుఁ గారణమైనది. కావుననే యాంధ్ర భాషావాగనుశాసనుఁడై నెగడిన నన్నయ రచన నైపుణ్యము మహాత్వము నెంతయు నెన్నఁదగిన వై నవి.

ఈ దేశ భాషాసాహిత్యములకు నన్నయ మూలమునఁ గలిగి స్థిరపడిన కొన్ని సంస్కార విశేషములు :—

1. దేశీయచ్ఛందమునందలి, సీస గీతాదులను, అక్కర తరువోజ కుదాదులను గ్రహించి, కన్నడ కవులవలె యతివిలంఘనముచేయక, దేశీయ సంప్రదాయ సిద్ధములగు వడిప్రాస నియమములతోఁగూర్చి సంస్కృత వృత్తములను దెనుఁగు సాహిత్యమునకు దింపుట, కొన్ని సంస్కృత వృత్తములలోని యతి స్థానములను దన రచనకనుకూలముగ మార్పుట.

2. ఛందో విషయమున వలెనే భాషా విషయమునను దేశీయ సంప్రదాయానురోధంబుగ “నక్షర రమ్యత” నాదరించి సంస్కృత శబ్దజాలమును, దీర్ఘసమాసములను, అనర్గళదారా వాహి యగు శైలిలో శ్రుతిమహిత మగునట్లు

తెలుగు పలుకులతో సమ్మేళనముచేసి - తెనుగురచనకుఁ బరుషత్వములేని గాంభీర్యమును సమకూర్చుట.

3. అంతకుఁ బూర్వము భిన్నరూపముల నొందుచు నన్యవస్తస్థితిలో రూపాంతరములతోఁ గూడియున్న దేశ్య శబ్దజాలమునందలి శిష్టరూపములను గ్రహించి తన గ్రంథమున వెలయించుటచే - వాని కొక వ్యవస్థ నేర్పఱచుటయైనది. భాషలో “అ” కార మంతరించి దాని స్థానమున డ-ళ-లు స్థిరపడినవి. “ఎఱుంబొది” - “పడియేడు” “మహారాజుకాకున్” ఇరుభది. వంటి రూపము లంతరించి - ఎరిమిది, పదునేడు, మహారాజులకు, ఇరువది వంటివి స్థిరపడినవి. “సంవత్సరంబుకో” “కొడుకుకో” - ఇత్యాదులలోని “కో” అను బహువచన ప్రత్యయము పోయి “లు” స్థిరపడినది. సముచ్చయార్థక “ఉమ్” లోని - ఏఱువేళుం ఏలుచు, “అన్వయంబునవారెవ్వరై యుమ్” అను వానిలోని - “మ” కారము “న” కారముగా మారి స్థిరపడినది.

4. కేవలము తాళబద్ధములగు పదములు పాటల రూపమునఁగాని - లేదా వృత్తముల నడుమ దేశీయ రచనలతోఁ గూడిన ( కన్నడ బెదెండె ) ఉదాహరణాదుల రూపమునగాని యున్న దేశీయ సాహిత్యమును వెనుకకుఁ ద్రోసివేసి కన్నడ పంపాదుల మార్గము ననుసరించిన గద్యపద్య సమ్మిశ్రితముగు చంపూకావ్య వద్ధతి తెలుగులో నెలకొనుట.

5. క్రై నబోధములింకను ప్రాధాన్యమునకై పెనఁగులాడుకొనుచున్న కాలమున “త్రిపురుషులఁ” బూజించి, వర్ణాశ్రమ భర్మరక్షణ మహా మహిమ నొప్పిన చాళుక్య ప్రభువు నాజ్ఞ చే -

కృష్ణద్వైపాయనకృత మహాభారతబద్ధ నిరూపితార్థము తెనుఁగున నేర్పడ. పంపాదులవలె ప్రౌఢ ప్రబంధవర్ణనాపద్ధతిని స్వతంత్ర కథా కల్పనారీతినిగాక “ప్రసన్న కథా కలితార్థయుక్తిని” భారత సంహితారచన బంధురుడై - ఆంధ్రదేశమున వైదికమత స్థాపకుడైనాడు. కావుననే “ద్వైపాయనోద్యానజాత మహాభారత పారిజాతము” ధాత్రీసురప్రార్థ్యమై “యా దేశీయులకు” విరచితర సంతత పుణ్య సంపదున్నత్యభివృద్ధి చేయుచునే యున్నది.

6. ఇట్టి సంస్కృత వృత్తసంగ్రహణము, తత్సమ భాషా భాషాశ్యము, చంపూపద్ధతి, వైదికమత ప్రాబల్యములతో బాటు, నన్నయభట్టారకుని భారత రచనామూలముగా సంస్కృత భాషాలక్షణ సంప్రదాయములు కూడ నీభాషలోనికి విశేషముగా దిగినవి.

విభక్తి ప్రత్యయములు - లేదా విభక్త్యర్థక శబ్దములు - వాని ప్రయోగరీతి సంస్కృతభాషా సంప్రదాయరీతి ననుసరించి విపులీకృతమైనది. తృతీయా పంచమ్యర్థములచేత, తోడలు, ఉపయోగార్థమున తోడవర్ణక ప్రయోగము, చేసి, మెయి, పొంటె, కొలె, ఉండి, వలన, అందు, మొదలగు వాని ప్రయోగరీతి చాలవరకు సంస్కృతభాషాప్రయోగ సందర్భానుసారియై నెగడినది. ఇట్లే - “పడు” ధాత్వనుప్రయుక్తమగు కర్మణ్యర్థకరూపములు, తత్సమ ధాతురూపకల్పనము, దేశ్య ధాతువులనుండి విశేషార్థ రూపకల్పనము, (cf. నమ్మనేర నయ్యెదను.) మొదలగువాని మూలముగా దేశభాషకు గొప్ప దోహదముచేసి దాని భావప్రకటనాశక్తిని

పెంపొందించి. తేనె లొలికించు మహా స్వాదుఫలముల ని దానినిగాఁ జేసి యాంధ్రభాషా వాగనుశాసనుడై యాంధ్ర కః విశారదుండై నాడు నన్నయకట్టు మహాకవీంద్రుడు.

ఈతని రచనయందలి ప్రసన్నత, భావగాంభీర్యవ జూచినపిదప, వెనుకటిది కవితకాదనియే యనిపించవచ్చును. భాషకు సురూపత లేదందురు. వ్యాకరణ సంస్కారము కొందరు తలంతురు. మన వ్యాకరణజ్ఞానమునకు లక్ష్యమే నన్నయయేగదా. ఆతని రచనలలో గ్రామ్య ప్రయోగములట. యనింద్యములని సమర్థన. అట్టివానినే నన్నిచోడ సోమన ప్రయోగించిరన్న - వారిభాష సంస్కారహీనము. వారు లా కవులు కాఁలని చెప్పుదురు. వారికి భాష రాదందురు. ఇది కవి కింగ్గీపురాదన్నట్లే యుండును. ఆతఁడు మహా పరిగణింపఁబడకపోలేదు. ఆతని భాష కొక ప్రత్యేక వా మేర్పడినది. నన్నిచోడాదుల రచనలను వదలి ఆంధ్ర సమగ్ర వ్యాకరణ మేర్పడవలయుననుట వట్టి భ్రాంతి. వ్యాకరణమనుట అర్థములేనిమాట. నన్నయకుఁ బూర్వముఁ భాషా స్వరూపక్షణములను గుర్తించి తరువాతి దానితోఁ తత్పరిణామ రీతులను, చరిత్రను ఆరయుటయే చేయఁదగి ఆంధ్రమునఁ జరిత్రాత్మక వ్యాకరణరచనమే సమగ్ర వ రచనమగును. నన్నయకుఁ బూర్వమునందలి భాషకు మనుకున్న సంస్కారము కలుగలేదు. గనుక ఆ భాషలో వ్రాసినది కవిత్వము కాకపోదు. కాని యా దేశీయ కవిః రూపమునొంది మనకు లభ్యముకాలేదు.



## VI

### దేశి రచనలు

తెనుఁగు దేశి సాహిత్యశాఖలలోఁ బ్రధానమైనవి. ద్వీపదో దాహరణ యక్షగాన రగడాదులని యిదివరకే తెలిసికొని యున్నాము. ఆంధ్రమునఁ బురాణ ప్రబంధశాఖల వలెనే ద్వీపద శాఖయు బాగుగనే విస్తరించివది. తొలుత శైవమత ప్రచారము నకై పాల్కురికి సోమనాథుఁడు దీని నవలంబించినను, జన సామాన్యమున వ్యాప్తికొరకు రంగనాథ రామాయణము, గౌరన హరిశ్చంద్ర ద్వీపద, నవనాథ చరిత్రము, శ్రీనాథని-పల్నాటి వీరచరిత్రము, తాళ్ళపాక చిన్నన్న పరమయోగి విలాసము, అష్ట మహిషీ కల్యాణము, పిడపర్తి సోమన ప్రభులింగలీల మొదలగు నవేగాక, దక్షిణదేశాంధ్ర వాఙ్మయమున తిమ్మన ద్వీపద భార తము, రఘునాథరాయల ద్వీపద తామాయణము మొదలగున వనేకములు బయలుదేటి ద్వీపదవాఙ్మయ శాఖను పెంపొందించి నవి. ఆంధ్రమున నుదాహరణశాఖ దేశి రచనాశాఖలలో మిగుల ప్రాచీనమైనదే యైనను చిన్న ఖండకావ్యమువంటిదై, సప్త విధ క్త్యంత పద్యములతోఁగూడి పరిమిత ప్రయోజనము కలదై కథాకల్పనా విస్తృతి కవకాశము కల్పించునది గాకపోవు టచే ద్వీపదవలె సంతగా విస్తృతిఁ జెందలేదు. భాషలో వెలసిన యన్నిటిని ప్రోవుచేసినను 15, 20 కంటె నెక్కువగా నుండవు. వీనిలోఁ బ్రసిద్ధములు - ప్రకటితము లగునవి పాల్కు

రికి సోమనాథ రచితములు. త్రిపురాంతకోదాహరణము వంటివి మిక్కిలి యల్పసంఖ్యాకములు. “రగడలకు” ప్రత్యేక కావ్యగౌరవము కలుగనే లేదు. ప్రబంధములలో వర్ణనాదులందు శిష్టకవులు కొందరు రగడలను రచించిరి. ఇవి పాటల రూపమున యక్షగానాదులలోఁ జేరుచు వచ్చినవి. ఇక యక్షగానములు జనసామాన్యమునఁ బ్రదర్శనార్థమయి యుపయోగపడుచుండుటచేతను, శిష్టకవులందరు పురాణ ప్రబంధ పక్కి ననుసరించియే తమ కవితారచనమును సాగించుచుండుటచేతను, ఈ దేశిభాషా రచనలు సామాన్య జనాదరణమును బడసిన కొందర కవులచేతనే రచింపఁబడి విస్తృతిఁజెందుచు వచ్చినను, రాజాశ్రయముగాని, తగిన సంస్కారముగాని లేకపోవుటచే పెక్కు రచనలు గ్రంథస్థములై స్థిరరూపమును దాల్చుట కవకాశము కలిగినట్ల గపడదు. రుద్రకవి సుగ్రీవ విజయము, రంగాజమ్మ మన్నారుదాస విలాస నాటకము ముద్రితములై నవి. ఇటీవల చిరకాలమునుండి దేశమున భాగవతములని వీధినాటకములని ప్రదర్శింపఁబడుచుండిన వానిలో గ్రంథస్థములై ప్రాచ్యలిఖిత పుస్తకాలయములోఁ జూచువారు లేక మూలపడియున్నవి నూరుపై గా నుండును. వీనిలో నీదేశమున ముద్రణమంది గుజిలీప్రతు లనఁబడచు ప్రకటితములై నవి గరుడాచల నాటకము, శశిరేఖా పరిణయము, గయోపాఖ్యానము, ప్రహ్లాద, పారిజాతము మొదలగునవి యే సది పండ్రెండో, అంతకంటె నెక్కుడుగా లభ్యమగునవి తోచదు. వానినై నను జూచువారిప్పుడు చాల అరుదే.

శశిరేఖ పరిణయ నాటకమునకు “మట్టిగుంట శశిరేఖ పరణయ” మని పేరు. దీనిని పంచమకులుడగు గొట్టెముచ్చ రంగదాసుని తనయుడగు “అబ్బయదాసు” డు రచించెను. ఇది మట్టిగుంట గోపాలున కంకితము.

“అని మట్టిగుంట గ్రామం  
బున పంచమకులుడ గొట్టెముచ్చ రంగదా  
సుని తనయుం డబ్బయదా  
సునిచే రచియింపనయ్యె సుస్థిరమయ్యెన్”

అని యాతడే గ్రంథాంతరమునఁ జెప్పికొన్నాడు. ఇది మట్టిగుంట నాయకుడగు బొంతా లింగప్పనాయఁడు

ద్వి. ఆరూఢి సింహాసనాసీనుడగుచు  
భారతగ్రంథంబు భాగవతంబు  
చదివించి వినుచుండి నంతోపుడగుచు  
మదిలోన శశిరేఖ పరిణయంబపుడు  
శృంగార నాటకము నేయింపదలంచి  
పొంగుచు సంతోష పూర్ణుడై తాను

కందార్థము —

ఘనుడగు లింగమనాయఁడు  
పనివడి బిలిపించి నన్ను బహుసంతోషం  
బునఁగాంచి కరుణతోడను  
దనరగ యీ నాటకంబు త్వరితముచెప్పు

శశిరేఖ చరితమూ-గురుతుగ

శ్రీన్యగ్రోధగుంటపురి వరదునిపై కృతి  
సరవితో నిల్పియు త్వరితమూ-చెప్పు

అని ఇట్లానతిచ్చిన సంతసించి రచించెనఁబ. గ్రంథాంత  
మున నాశీస్పిట్టు గలదు —

ద్వి. ఈ నాటకంబెపుడు నింపుగా చదివి  
మానుగా వ్రాసిన మరువక వినిన  
ఆడిన పాడిన నాయువు సిరియు  
కూడియు సతి సుతులకూడి సుఖింతు  
లెందాక రవిచంద్రు లెందాక తార  
లెందాక వారిధులెందాక ధరణి  
యెందాక వేదంబు లెందాక నుండు  
నందాక నీ కృతికాయువుగల్గి  
సుందరంబై యొప్పి శుభకర మమరు.

ఇట్లే భద్రాద్రిరాముని కంకితముగ యాదవదాసుఁడను కవి  
గరుడాచల నాటకమను యక్షగానమును రచించెను.

“ధరణిలో యాదవాఖ్యుడను దండిగ నరహరిచరితమిప్పుడున్  
మురియగ జెప్పితిన్ వినుడి ముప్పదిరెండు దినంబులలోపలన్  
సరగున లక్ష్మీనాథుడును సాధుజనంబుల భక్తులందరిన్  
కరుణతోఁబ్రోవు భద్రగిరికాంతుడు దాసుల హృదయలోలుడై.”

“ఈ కథ విన్నను వ్రాసిన  
భూకాంతుడు లక్ష్మీవిభుడు పురహరసఖుడున్  
జోకతో మోక్షము నిచ్చుచు  
సాకల్యముతోను బ్రోచు సాధులనెల్లన్.”

అని యాశంసనము కలదు. ఇది “శ్రీలక్ష్మీనృసింహ  
దేవుడు వేదకుఁబోయి చెంచు వనితను బెండ్లియాడుట యనెడి  
శ్రీ పద్మపురాణస్త ప్రబంధంబునకు “నాటక రూపంబు”. వెనుకటి  
నాటకములో కందార్థములవలెనే యిందు సీసార్థములు రచింపఁబడి  
యున్నవి. నాలుగు సీస పాదములు రచింపఁబడిన వెనుక గీత  
పద్యమునకు బదులుగా పాట చరణములు చేర్చఁబడియుండును.  
ఇందు ఎరుకలసాని వచ్చుట - లక్ష్మీదేవి కన్నకలకు ఫలితంబు  
చెప్పుట. ఈ యెరుకల నాచారును వెదకుకొనుచు భర్త  
“సోడిగాఁడు” వచ్చుట. వీరి వింత సంభాషణ ఏలపాటలో రచింపఁ  
బడినది - ఇది సుగ్రీవ విజయములోని ఏలపాట ఫణితినే  
యున్నది :— (3 + 4 మాత్రలగణములు-4).

“సింగినీవు నన్ను విడిచి చెంగునాగం తూలువేసీ  
ఎందుబోయీ నావుచెప్పా వే-ఆలవోలయ్యాసింగి నీ  
వెందుబోయి నావుచెప్ప వే”  
సింగినీవు బిలచెదివు అంగనాల యింటికి  
పొంగుచూను యెఱుకజెప్పీ తీ-ఆలఓలయ్యా  
బంగారూ సొమ్ములూ యిచ్చిరీ  
బుట్టవంకా బెట్టుకోసీ పిట్టలాను దెచ్చినాను

పట్టివేగా వండిపెట్ట వే—ఓ ఆఁఓలయ్యా  
పెట్టకుంటే పారవేనే దా.

గయోపాఖ్యానంబను నాటకంబనుదానిని

“ఇమ్మనూరి వంశాబ్ధి చంద్రుడుఁ  
గొనకొని శ్రీవత్సగోత్రపవిత్రుఁ  
డనువంద నీలకంఠాఖ్య పుత్రుండు  
సునయుఁ డా వెంకటసుబ్బ సత్కవియు  
ప్రాపిత శ్రీ వెంకటాపల్లె వెలయు  
గోపాలుపేర మక్కువ నంకితముగ  
చాటి కృష్ణార్జున సంవాద కథయు  
నాటకం బొనరించె నవ్యమ్మదూక్తి”

నీ కథఁ జదివిన నిఁపుగా విన్న  
చేకొని వ్రాసిన చెలఁగి యాడినను  
ఆయురారోగ్యభాగ్యాది సంపదలు  
తోయజాక్షుఁడు కృతతోడుత నొసగు

కులగిరులెందాక కూర్మమెందాక  
జలనిధులెందాక సత్యమెందాక  
సోమార్కులెందాక చుక్కలెందాక  
భూమియు నాకాశ భూతమెందాక  
యందాక వెలయు కొంతేయుల కీర్తి  
నందాక యీ కృతి యవనిఁ బెంపొందు.”

గ్రంథాంతమున వ్రాసిన చదివిన విన్నవారివిగూర్చిన యీ యాశంసనము శిష్టకవిత్యములోఁ దొలుత నన్నిచోడవి కుమార సంభవముననే గానవచ్చునుగాని తరువాతి కవులలోఁ గానరాదు. ఇది కన్నడ కవులలో నంతకుఁ బూర్వమునఁ గాననగును. గావున యిది కన్నడాంధ్రములకు సమానమగు ప్రాచీన దేశీయ సంప్రదాయమేమో యవి తలంపఁదగి యున్నది.

ఈ వెంకటసుబ్బ కవి గ్రంథాదిని

“వ్యాసవాల్మీక వరకాశిదాస ముఖ్యు

లైన గీర్వాణ కవులను నభినుతించి

సౌంధమీరగ తిక్కన సోమయాజి

మొదలుగా నాంధ్రకవులను మదిదలంచి”-యున్నాఁడు.

“నా యొనర్పఁబూనిన శ్రీ గయోపాఖ్యానాటకమునకు కథాక్రమంబెట్టిదనిన” అని ప్రారంభించినాడు. దీనిలో కథాభాగమును సూచించు సందివచనముగా, పద్యములును గూడ నెక్కుడుగా నున్నవి. పైవానికంటె రచనయు మిన్నగాఁ గనఁబడును. వీనిని రచించిన కవు లెప్పటివారో చెప్పుట కాధారము గానరాదుగాని, మిగులనాధునికులనియే యూహింపవచ్చును. దీనిలో చక్కని రచనలును లేకపోలేదు. వీనిలో ననేకవిధములగు దేశీయ రచనలు, ద్విపదలు, పాటలు, దరువులు, కందార్థములు, సీసార్థములు, మంగళహారతులు, ధవళములు, ఏలలు, జోలలు మొదలగు నవి కొంతవరకు సర్వజన సామాన్యమగు వ్యావహారిక

భాషలో రచింపబడియుండుటనుబట్టి యివి లాక్షణికుల యొక్క గాని, పండితులయొక్కగాని పరిశీలనకు నర్హమైనవిగాఁ దలంపఁ బడినట్లు లేదు. ఈ కారణముచే దేశీయ వాఙ్మయశాఖలలో నొక ముఖ్యమైన శాఖ మూలఁబడి ముక్కిపోవలసి నస్థితి యేర్పడినది. ఆంధ్రదేశములోని యీ పై యక్షగాన రచనల కాలము నిర్ణయించుట కవకాశము లేకపోయినను, నాయకరాజుల కాలములోని రంగాజమ్మ మొదలగు విదుషీమణులచే రచింపఁబడిన యక్షగాన రచనలు తుజావూరు సరస్వతీ పుస్తకభాండారమున సుమారు రెండు వందలుగా నున్నవి. సంస్కృతాది నాటకములతోఁ బోల్పఁ దగినవి కాకున్నను ఆంధ్రదేశి వాఙ్మయశాఖ పరిణామచరిత్ర పరిశీలన సందర్భముననైనను ఇవి భాషా వాఙ్మయ పరిశీలకుల దృష్టి నాకర్షింపఁ దగినవే. దేశి రచనా పరిశీలనమునకేగాక, భాషా పరిణామ పరిశీలనమునకుఁగూడ నివి యత్యంత సహాయకారులు కాఁగలవు.

ఈ యక్షగానములు ప్రాచీన దేశీయ ప్రదర్శనానుకూల రచనలనియేగాక, వీనియందు, వీని మూలముగాను నిలిచియున్న వివిధ రీతులగు దేశీయచ్ఛందో రచనలనుబట్టికూడ వీని ప్రాధాన్యమును మనము గుర్తింపవలసి యున్నది.

ద్విపద, ఏల, దరువు, ధవళము, మంగళహారతులు, మొదలగునవేగాక, ఇంక ననేకరీతుల తాళబద్ధములగు రచనలు వీనియందుఁ గనవచ్చుచున్నవి. ఇవన్నియు రగడ భేదములే యనియు, వాని నా యా తాళములను బట్టియే గ్రహింపనగు



ననియు, నవి యనేక రీతులుగా నుండుననియు నప్పకవి సూచించి యే యున్నాడు. ఇవి పాటలరూపమున నుండుటచే జక్కుల రేకులను పేరుతో లాక్షణికులు కొందరు వానిని బేర్కొని లక్షణము కల్పింపక- వ్యావహారిక భాషలో నవి విరచింపఁబడుటచేఁ గాబోలు వదలిపెసినారు. ఇంక ననేక విధములగు పదములను, పాటలను, లాక్షణికులు, ప్రబంధకవులునుగూడ నా యా సందర్భములఁ బేర్కొనిరేగాని, వానిని రచించి చూపలేదు. కావున నవి సామాన్య జనుల నోళ్ళలోను, ఇండ్లలో పండుగలు, పెండ్లిండ్లు, నోములు, వ్రతములు, పూజలు మొదలగునవి జరుగు సందర్భములలో స్త్రీలు పాడుకొను పాటలలోను, చిన్నపిల్లల యాటపాటలలోను, కొందరు భక్తుల భక్తి, శృంగార వేదాంత కీర్తనల రూపమునను నిలిచియున్నవి. ఇట్టి కీర్తనలను తొలుత రచించి ప్రత్యేకముగా తాగిరేకులపై వ్రాయించి స్థిరత్వమును గల్పించినవారిలో ముఖ్యులు తిరుపతి వేంకటేశ్వర భక్తులై యాతని సాన్నిధ్యముచే ధన్యులైనవారు తాళ్ళపాకాన్వయమువారు. వారిలో అన్నమాచార్యులు అనేక వేల భక్తి శృంగార వేదాంత సంకీర్తనలను రచించి సంకీర్తనాచార్యులని ప్రసిద్ధి నొందినవాడు. వీరి కీర్తన లిటీవల శ్రీ వేంకటేశ్వర ప్రాచ్య పరిశోధన సంస్థలో ప్రకటితములై ప్రసిద్ధిఁ గాంచుచున్నవి. త్యాగరాజులు వీరికి తరువాతివారు.

తాళ్ళపాకంవారు తిరుపతిలో వేంకటేశుని సన్నిధానమున క్రీ. శ. 15, 16 శతాబ్దములలో నుండినవారు. అం

దన్నమాచార్యులు క్రీ. 1408 మొదలు 1503 వరకు నుండిన వారు. ఈయన కుమారులు పెద తిరుమలయ్య, చిన తిరుమలయ్య యనువారలు. వీరు కీర్తనల రచనచే ప్రసిద్ధులు. పెద తిరుమలయ్య కుమారుడు ద్వీపద కావ్యకర్తయగు “చిన్నప్ప” యను తిరుమొగళనాథుడు.

ఆస్నమాచార్యుల కుమారులలో పెద తిరుమలాచార్యులనునాడు తండ్రివలె శృంగార వైరాగ్య సంకీర్తనలేగాక, యితర విధములగు దేశి రచనలనుగూడ రచించినాడు. శైవమత పరముగ దేశి రచనలను రచించిన పాల్కురికి సోమన తరువాత, వైష్ణవ మతపరముగ పెక్కువిధములగు దేశి రచనలను చేసినవాఁడీ తిరుమలాచార్యులే. సోమనవలెనే— ఆతఁడు బసవోదాహరణమును రచింపగా, నీతఁడు వెంకటేశోదాహరణమును రచించెను. ఆతఁడు చెన్నమల్ల సీసములు, వృషాధిప శతకము రచింపగా— నీతఁడు “నీతి సీసములు, శృంగారవృత్త శతకమును రచించెను. ఇంకను “సుదర్శన రగడ” శృంగార దండకము, చక్రవాళ మంజరి అనునవి యీతని యితర కృతులు. ఈతని కుమారుడే చిన తిరుమలయ్య. “చిన్నన్న” యని ద్వీపద కవిత్వమునకుఁ బ్రసిద్ధి గాంచినవాడు. మరమయోగి విలాసము, అష్టమహిషీకలాణ్యము, ఛాపాపరిణయము అను గ్రంథములను రచించినాడు. వీరిని గూర్చియే

చిన్నన్న ద్వీపదకెఱుగును

పన్నుగఁ బెద తిరుమలయ్య పదమున కెఱుగున్

అని చెప్పబడినది. వీరి రచనలలోనివే కొన్ని యీ క్రింది రచనారీతుల కుదాహరణములుగా గ్రహింపబడినవి.

ఈ దేశీయరచన లనునవి పదములని పాటలని రెండు విధములుగా నున్నవి. అట్టివానిలోఁ జేర్పదగినవే యీ క్రిందివి కొన్ని :—

పదములను పేరుతో నున్నవి —

తుమ్మెద పదములు

ప్రభాతపదములు- ఇవియే మేలుకొలుపులు గావచ్చును;

వెన్నెల పదములు- ఇవియే చందమామ పదములు.

కోవెల పదములు

చిలుక పదములు

విరాళి పదములు

గొల్బి పదములు

నివాళి పదములు- ఇవియే ఆరాత్రికములు-అరతులు

గావచ్చును. మంగళ హారతులును

గావచ్చును.

మువ్వగోపాల పదములు- శిరి శిరి మువ్వ

హరిహరీ నారాయణ పదములు

పాట లనుపేరుతో నున్నవి —

లాలిపాట

జోలపాట

ఏలపాట

సువ్విపాట — ఇదియే దంపుళ్ళపాట. సువ్వాలపాట.  
 ఉయ్యాలపాట  
 జాజరపాట  
 ఐరేనిపాట  
 అప్పగింతల పాట  
 శ్రావణ శుక్రవారం పాట  
 శ్రావణ మంగళవారపు పాట  
 అక్కల పాట  
 అల్లినేరేళ్ళు  
 శోభనములు  
 ధవళములు  
 సూళాదితాళ కొట్టములు  
 చద్దలు-కృష్ణుని చద్దలు  
 సుద్దలు-(గొల్ల సుద్దలు etc.)  
 ఉరుటణులు  
 గొడుగీతములు  
 కందార్థములు  
 గీతార్థములు  
 సీసార్థములు  
 దరువులు  
 చిందులు  
 కీర్తనలు  
 సవతుల కయ్యము etc. etc.

తాళ్ళపాక అన్నమాచార్యులు  
తిరువెంగళనాథుమీద విన్నపముచేసిన శృంగార కీర్తనలు.

అల్లోనేరేళ్లు.

(నాలుగేసి మాత్రం నాలుగు గణములు.)

రాగం, దేసాశం.

పల్లవి.

నెయ్యము లల్లో నేరేళ్ళో ।

వొయ్యన పూరెడి వువ్వి శ్లో॥

చరణము.

వలచని చమటలు - బాహూమూలం

చెలమలలోనా - జెలువములే ।

దళదళమనుము - త్యంపుజె అంగు

దులిపెటి నీళ్ళా - తుంపె శ్లో ॥ — నెయ్యము

తొటతొట గన్నుల - దొరిగెడి నీళ్ళా

చిటిపొటి యలుకల - చిరునగవే

వటఫలంబు నీ - వన్నెల మోవికి ।

గుటకల లోనా - గుక్కిశ్లో ॥

గరగరికల వేం - కటపతి కొఁగిట

పరిమళములలో బచ్చన లా ।

మరుని వింటిక - మృనియంప విరుల

గురితాకూ లినుప - గుగ్గిశ్లో ॥

శోభనము.

రాగం, వసంతం.

పల్లవి.

శోభన మే శోభన మే

వైభవ ములపా వనమూర్తి కీ ॥

చరణము.

అరుదుగ మునునర కాసురు డూ  
సిరులతో జీరలు దెచ్చిన సతులా  
పరువపు వయసుల పదారు వేలను  
సొరిదిబెండ్లాడిన సుముఖుని కీ ॥

చెండిన వేడుక శిశుపా లుండూ  
అది పెండ్లాడగ నవగళించి  
విందువలెనె తా విచ్చేసి రుక్మిణి  
సందడి బెండ్లాడిన సర సునికీ ॥

దేవదానవులు ధీరతను  
జావతిపడివాధి= దరువంగను  
శ్రీవని తామణి జెలగి పెండ్లాడిన  
శ్రీ వెంకటగిరి శ్రీనిధికి

....0....

సువ్వి.

కేదారగౌళ.

పల్లవి.

సువ్వీ సువ్వీ సువ్వా నీ

సుదములు దంచెద రో—లాల

చరణము.

వనితల మనసులు కుందెన చేసిటు

వలపులు తగనిం చో (ఓ) -లాల

కనున న్నలనెడి-రోకం-డ్లానూ

కన్నెలు దంచెద-రో-లాల

బంగరు చెఱగుల-పట్టుపు ట్టముల

కంగులు దూలగ-నో-లాల

అంగన(నా) లందఱు(ఱూ)-నతివేడుకా-తో

సంగడి దంచెద-రో-లాల.

కురులుదూలగమంచి-గుబ్బచన్నాలపై

సరులుదూలాడంగ-నో-లాల

అరవిరిబాగుల-నతివలు ముద్దులు

గురియుచు-దంచెద-రో-లాల.

ఘల్లుఘల్లుమని-కంకణరవములు

పల్ల వపాణులకో-లాల

అల్ల న నడుములు-అసియాడుచు-సతు

లొల్ల నె-దంచెద-రో-లాల ||

కప్పరగంధులు కమ్మనిపువ్వుల

చప్పరంబులనే-ఓ-లాల

తెప్పలుగారతి దేలుచు( గోనే

టప్పనిం బాడెద-రో-లాల ||

....0....

ఉయ్యాలపాట.

రాగం, శంకరాభరణం.

పల్లవి.

ఉయ్యాల బాలా నూచెద రూ-కడు  
నొయ్యనొయ్య నొయ్యనుచూ ॥ ఉయ్యా.

చరణము.

బాలయవ్వనలు, పసిండి వుయ్యాల  
బాలునివొద్దం బాడేరు ।

లాలిలాలిలాలి, లాలెమ్మయెల్ల  
లాలిలాలి లాలెనుచు ॥

తమ్మిరేకుగను దమ్మల నవ్వల  
పమ్మంజూపుల బాడేరు ।

కొమ్మలుమట్టుగునుకుల నడపుల  
ధిమ్మిధిమ్మిధిమ్మెనుచు ॥

చల్లంజూపుల జవరాండ్లు రే  
పల్లె బాలుని బాడేరు

బల్లిదు వేకట పతిజేరియందెలు  
ఘల్లుఘల్లు ఘల్లునుచు ॥

....0....

గొబ్బిళ్ళపాట.

రాగం, దేసాశం.

పల్లవి.

కొంవిదోపరికి - గొబ్బిళ్ళో - యదు  
కులముసామికిని - గొబ్బిళ్ళో



చరణము.

కొండగొడుగుగా - అవులగాచిన  
 కొండొక శిశువుకు - గొబ్బిళ్ళో  
 దుండగంపుదై - త్యులకెల్లను తల  
 గుండుగండనికి - గొబ్బిళ్ళో ॥  
 పాపవిధుల శిశు-పాలుని తిట్టిన  
 కోపకానికిని - గొబ్బిళ్ళో  
 యేవున గంసుని - యిడుమల బెట్టిన  
 గోపబాలునికి గొబ్బిళ్ళో ॥  
 దండి పై రులను - తఱిమిన దనుజుల  
 గుండె దిగులునకు - గొబ్బిళ్ళో  
 వెండి పైడియగు - వేంకటగిరిపై  
 కొండలయ్యకును - గొబ్బిళ్ళో ॥

... 0 ....

అత్తా కోడళ్ళ జగదము.

రాగం, పాడి.

రావే కోడల - రట్టడి కోడల  
 పోవే పోవే-అత్తయ్యా-పొందులునీతో-జాలూనూ

చరణము.

రంకెలువేయుచు - రాజునెదుట నీవు  
 కొంకూ గొసరూ - లేనీ - కోడలా ।  
 పంకజముఖి - నీవు పలు దొడ్డవారిండ్ల  
 అంకెల దిరిగేవు - అత్తయ్యా ॥

ఈడాడ, నలుగురు - నేడ్గురు మగలతో  
 కూడి - శిగ్గా - లేనీ - కోడాలా  
 వాడకు బదుగురి - వలపించు - కొనినీవు  
 ఆడాడ - దిరిగేవు - అత్తయ్యా.  
 బొడ్డున బుట్టిన - పూపనికే విను  
 గొడ్డెరు తెస్తీ - నే కోడాలా  
 గుడ్డముపయినున్న - కోనేటిరాయుని  
 నడ్డగించుకొంటి - వత్తయ్యా.

.... 0 ....

గయోపాఖ్యాన నాటకములోని యొక “దరువు”  
 రాగం-తోడి, ఆది తాళం-ఇది “ఏలా” లక్షణము

కలదై యున్నట్లు గవడుచున్నది.

“నందివాహను డగుచువచ్చే సూ - గోరీకు డిదిగో”

నందివాహను డగుచువచ్చేను.

నందివాహను డగుచువచ్చెను - నందనందనుడైన యా గో  
 పించునకును పు రందరప్రియ నందనునకును, సంధినేయగ

(నంది)

జడలలోమిన్నేరు సగము నొడల పార్వతి మెరయుచుండగ  
 బుడిత చందురు నందముగదల పువ్వుగను సిగదురిమి వేగమె

(నంది)

కమునను కూలంబు మూడవ కన్ను ఫాలమునందు మెరయగ  
 వరదిడా శ్రీవెంకటంపలె-వాసుడో శ్రీ విష్ణుకడకు (నంది)

శోభనము.

(మృత్యుంజయ విలాసము-గోకులపాటి కూర్మనాథ కవి.)

(ఐదేసి మాత్రల గణములు)

శోభాన మే - శోభాన మే

శోభనమే - శర్వనకు, శోభనమే - పార్వతికి

శోభనమే కైలాస, శుభమంది - రునకూ (శోభానమే)

మణితతుల-హారతులు, మదవతులు ఇయరమ్మ,

మతియుతుడు-శివస్వన్న, మగువగౌ-రమ్మాకు (శోభానమే)

.... 0 ....

సుగ్రీవవిజయము.

(శ్రీ)రాముడు-గుణధాముడు, వారిజదళ లోచనుడూ

కూరతరా-వణుగూలిచి, నారీమణి-దేవలయున్ (శోభానమే)

రామునికృప కపిరాజ్యము క్షేమంబున బాలించి

శ్రీమంతుడు సుగ్రీవుడు. భూమండలి పొగడొందున్ (శోభా)

సంగరవిజ యముతోను-హ్నింగెడు సుగ్రీవునకు

సంగతిగా యువరాజై యంగడుడిల బెంపొందున్ (శోభా)

కొట్టుముల పాటలు

చెలియారావె, చేడెరావె, చిన్నిరావె, పొన్నరావె

వెలదిరావె, కొట్టుమూలు, వేగదంచుమూ.

గరుడవాహ నములు మంచి, గౌరికుంకు మములు రత్న  
సరులు పచ్చగన్నేరులు సన్నదినుసులూ  
కలయగూర్చి దంచెరపుడు. (మృ. వి. 3-6)

—0—

గజేంద్రమోక్షము — కథాగీతమను పేర నున్నది.

రాగం, ఆనందభైరవి.

ఆటతాళవ

రాజేంద్ర వినుమువి రాజిత మగుగజ

రాజమోక్షణకథనూ.

మహాసుధను రహితమనోవ్యధనూ ॥

రాజిల్లు భువిసుధా రాశిత్రి కూటాద్రి

యోజనా యుతయాము మున్నత త్వంబూ వి

ప్రాడితంబుగ కాంచనంబున రాజితంబు గయోమయంబున

రాజేంద్రగెడి శృంగములుమూ డతులమణిధా తువుల వెలుగును

॥రా॥

ఇవ్వారి చరముగ-కెవ్వర-ద్దమువత్తు

రెవ్వారు నాకాధ్యు డూ-సరమేశ్వరు

రెవ్వారు కారాణు డూ-సర్వాధారు

రెవ్వారు పరిపూర్ణు డూ

పారాత్మకు రెవ్వారు నిర్దారణు డూ-మహాత్మకూ

రెవ్వనిచేగర్త నెవ్వనినుంచ నెవ్వనిలోడిందు యీ జగ

[మంతా

ఎవ్వడిలో కంబులునులో కేకులునులో కన్దులునుదెగి

నవ్వరినుపెం జీకటినినే కాకృతినివెలు గొందునతనిని ॥

గజరాజ మోక్షణ కథవిను వారికి  
కలుషాము హరియించు నూ  
దుస్వప్నము తొలగును యశమెచ్చు నూ  
దుఃఖమూ బాయాక లములుప్రాప్తిచూ నూ  
సౌఖ్యము గలుకై వల్యములభించునూ.

....0....

తలుపుదగ్గర పాటలు

శ్రీకాం-తామణి-నేనీ-సఖుడను  
శ్రీఘ్రము-వాకిలి-తీవే- నీవు  
శ్రీఘ్రము-వాకిలి-తీ-వే.  
ఓకాం తుడనీ-గుణములు-తెలిసెను  
ఊరికె-వెళ్ళగ-దో-యీ. నీవు  
ఊరికె-వెళ్ళగ-దో-యీ.  
ఈమా టలునీ-వెన్నడా-డవది  
ఏమే-అలుమెలు-మం-గా-అది  
ఏమే-అలుమెలు-మం-గా.  
భామల-మరిగిన-వాడవు-నాతో  
పలుకు-లేలపో-వో-యీ-యీ  
పలుకు-లేలపో-వో-యీ.  
పరభా మలనే-కూడితి ననియిటు  
పలుకుట-కారణ-మేమే-సఖి  
పలుకుట-కారణ-మేమే.

తరుణుల-కూడక-యుంటే-పువ్వుల  
దండలు-ఎక్కడి-వో-యీ-పూల  
దండలు-ఎక్కడి-వో-యీ.

హరిహరి-నేనే-మెరుగను-భక్తులు  
ఆర్పిం చిరెవో చెలీ యా-నా  
కర్పిం చిరెవో చెలీ-యా.

—0—

మంగళవారం పాటలు.

తైలాన-గిరిలోను-కల్పవృక్షముక్రింద  
ప్రమథాది-గణములు-కొలువగా-నూ  
పార్వతీ-పరమేశు(లు)-బాగుగా-కూర్చుండ  
పరమేశు-నడిగె(దా)-పార్వతపు-డూ,  
జయమంగ-శనిత్య-శుభమంగ-శం.

ఏ వ్రతము-సంపదలు-నెలమితో-డుతనిచ్చు  
ఏ వ్రతము-పుత్రపౌ-త్రావృద్ధి-నొసగూ  
అనుచునా-పార్వతీ-యాహరూ-నడిగే.

శ్రావణా-మాసాన-శుక్లపక్షమునందు  
శుక్రవా-రమునాడు-మునిమాపు-నా  
పంచక ల్వలుదెచ్చి-బాగుగా-నూనిల్చి  
భక్తితో-బూజించు-మనిచెప్పె-నూ.

అయిదేసి మాత్రలతోఁ గూడిన నాలుగేసి గణము  
క్రక్క పాదమునకు, మూడవ గణము మొదటి యక్షరమున  
రెండవ పాదము-తుదిగణ మేకాక్షర గణము కావచ్చును.

ఆనంద గీతములు.

ఆనంద మానంద మాయెనూ మనశ్రీ  
రామూలు పెండ్లికొడు కాయెనూ-మన  
జానకి పెండ్లి కూతు రాయెనూ-యెల్ల  
జనులాకు సంతోష-మాయెనూ-సుర  
మునులాకు-వినవేడు-కాయెనూ.

—0—

లాలిపాట—కృష్ణ జననము.

3-రంగరంగ-గా, మాయన్న-కావేటి-రంగరంగ-గా  
1-రంగరంగ-గా-నినుబాసి-యెట్లునే-మరచుండు-రా.

—0—

శిష్యతానంద-జోజో-ముకుంద  
పరమానంద రారమూకుంద-లా-లీ.

—0—

శ్రీకృష్ణలాలీ-లాలిమానల్ల నయనా,  
మాబొజ్జతండ్రి-లాలినావరహాల పంట-లాలీ.

—0—

మేలుకొలుపు పాట

(3 + 4 మాత్రల 4-గేసి పాదాలు)

కొనవే-చంద్రశేఖర-మేలుకొనవే-ఇంద్రవందిత  
కొనవే-నీలలోచన-నీలకంఠా-హరహరా మేలుకొనవే.

శంఖశంఖో-యనుచు వేడ్కతో-నమ్మునీశ్వరు-లరుగుదెంచిరి.  
 జ్వంభణమ్మన-నారుమోముల-సూనుడే తెంచెన్  
 పండువెన్నెల-గ్రుంకుతూర్పున-కొండపైనుద-యించెసూర్యుడు  
 దండికలువల-జారచోరుల-దర్పమడగగ మా  
 హరహరా-మేలుకొనవే ?

....0....

మేలుకో-శ్రీరామ-మేలుకో-రఘురామ  
 మేలుకో-గుణధామ-మేలుకో-నాస్వామి-మేలుకో.  
 చాలునిం-కానిద్ర-పూనికతో-నిన్నుబూ  
 జించువా రలనుబో పింపవలె పేగ-మేలుకో.

నాస్వామి-మేలుకో.

....0....

వెన్నెల పాటలు

కాకీ కాకీ గంతుల కాకీ  
 కాకిని తీస్కెళ్ళి గంగలో ముంచితే  
 గంగనాకూ పాలూ ఇచ్చే  
 పాలూ తీస్కెళ్ళి అమ్మాకిస్తే  
 అమ్మా నాకూ డబ్బునిచ్చే  
 డబ్బూ తీస్కెళ్ళి పంతులికిస్తే  
 పంతులు నాకు చదువునిచ్చే  
 చదువు తీస్కెళ్ళి మామాకిస్తే  
 మామా నాకూ పిల్లానిచ్చే  
 పిల్లాపేరూ-మల్లె మొగ్గ  
 నాపేరు జమీందార్.



అట్ల తద్దెలలో వెన్నెట్లో వెన్నెల పరుగులు - చిన్న చిన్న  
లవి పిల్లలు పాడుకొనే పాటలు—

చిన్న చిన్న కెన్నేళ్ళు  
సింగలగారీ కెన్నేళ్ళు  
తరళనేత్రా కెన్నేళ్ళు  
తామరసిరీ మొగ్గలు

—0—

ఏల.

ఓబలేకుని కొండల నడుమా  
ఒంచేగడ్డి కోనేదానా  
ఒంచేగుడ్డా వొల్లీ గుడ్డేమే !  
కాళింగి కిణ్ణికిణ్ణి, ఛణక ఛణకని  
ఒంచెతీసి, పంచవరవా లే.

గిద్దెగీరీ కొండలనడుమా  
ఎద్దులతో—లే ముద్దులమరిదీ  
నన్నుసూసీ నవ్వబోకోయా—హరిఓబాబులేశా  
నన్నుసూసీ నవ్వబోకోయా.

—0—

“ఏగంటివారి వచనాలని” సామాన్యజన వ్యవహారమున  
సుప్రసిద్ధములు. వానిలో గొన్ని ప్రాచ్యలిఖిత పుస్తక ఛాండా  
గారమున నేకరింపఁబడియున్నవి. వారిశిష్యుల రచనలలోనివి.  
శైవము—వేదాంతము, గార్లపాటి లక్ష్మణకవిరచితము.

తుమ్మెద పాట.

అయిదేసి మాత్రల గణములు

శ్రీకరూఁ డను పువ్వు-తుమ్మెదా-మోడు

లోకము లాయెను-తుమ్మెదా

సాకారమైయుండు-తుమ్మెదా-పర

మేకాంతమునజూడు-తుమ్మెదా.

శివశివ యనవే-ఎ-తుమ్మెదా

శివుడనగ వినమేలు-తుమ్మెదా

శివునిభక్తూలాకు-తుమ్మెదా

శివశార-ణనమేలె-తుమ్మెదా ॥

అటు రేకులపూవు తుమ్మెదా-అది

మీజీన వాసనె తుమ్మెదా

వేఱునేయక నీవు తుమ్మెదా-శివు

చేరి భజించవె-తుమ్మెదా ॥

ఈళ పింగళాలు-తుమ్మెదా-సుషమ్న

నాశిమధ్యమున-తుమ్మెదా.

మేలిమెఱిగే-నీవు-తుమ్మెదా-శివ

కేళి జరించవె-తుమ్మెదా ॥

....౦....

చిలుకపాటలు — అయిదేసి మాత్రల గణములు.

చెరిగి చెప్పెదబుద్ధి చేకొనీ వినినీడు

చింతమీ దానుండు చిలుకా

కులముతో వైరంబు కొఱగాదు మిక్కిలి  
 గూడువె శృకయుండు చిలుకా  
 పట్టబసలేని యాపదలకై కెమ్మోవి  
 పండ్లకే రాకుమీ చిలుకా  
 పట్టముట్టగరాని బట్టబై టను తేనె  
 పండు ఉన్నదిమాడు చిలుకా,  
 గురుతై నయేగంటి గురుపాదములుచేరి  
 గిరిగడచి యామీద చిలుకా  
 సిరులుమాయని తెలిసి జీవగుణమిది యెఱిగి  
 చిగురుమే తలబోకు చిలుకా ॥

....0....

ఏల పాట

సూర్యచంద్ర వహ్ని నడుమా  
 శౌర్యమానే చిలుకగంటి  
 సూర్యదీప్తి గాయుచుండా గా—యేగంటిలింగా  
 చూడజూడా శృర్యమాయె రా—యేగంటిలింగా  
 ....0....

కాంతాల పాలెములోన  
 చింతమానూ పుట్టెగదరా  
 చింత అనలూ కొనలుసాగా నా—యేగంటిలింగా  
 చింత పూసీ—వండు పండే—రా  
 కానరాని యడవిలోన  
 వానలేని మడుగునిండె

వానలేని మడుగుమీదానూ — యే గంటిలింగా

మానరానీ అగ్నిపొడమే-రా

అకులేని యడవిలోన

తోకలేని మృగము కడుపూ నా — యే గంటిలింగా

ఈకెలేనీ పక్షి బుట్టేరా.

— 0 —

లాలి పాట

లాలనుచు ఊచేరు లలనలందఱునూ

పాలలోచన నిన్ను బాన్పుపై నుని చీ-లాలీ

ప్రణవపంచాక్షర పాన్పుతాగగ

భరితచిత్త్రణవమే బాలీసుగాగా

చరలింగ చిత్కళలు దీపములుగాగ

పరమసద్గురువందు-పవళించుకోగ-లాలీ

లాలిచిద్రూపాంగ లాలయ్య లాలీ

లాలి సజ్జన హృదయ లాలయ్య-లాలీ.

— 0 —

మంగళం

అరుదొంద వృషభవాహనుడు ఏగంటీకు

డరయలక్ష్మి భక్తవరదుడనుచూ

పరికింప నేలినా ప్రమథాగణములాకు

సతససా యుజ్యశివ సామూహ-మునకూ

జయమంగళం నిత్య కుభమంగళం.

— 0 —

దేశి రచనలనుగూర్చి భరతుని నాట్యకాస్త్రమందు వలెనే, మతంగుని బృహద్దేశియందును పార్శ్వదేవుని సంగీత రత్నాకర మందును గొంత చెప్పబడియున్నది. వీనినిబట్టి చూడగా ఏలా భేదము లనేకములుగా నున్నట్లుగపడును. ఏలలే కాదు — దేశి ప్రబంధములే ఆసంఖ్యాకములనియు వానిలోఁ గొన్నిటినే తాము తెలుపుచున్నట్లును జెప్పినా రీ లాక్షణికులు.

“దేశికారప్రబంధోఽయం హర వక్త్రాభినిర్గతః

ఆసంఖ్యాకాస్తు కథితాః స జ్ఞాయంతేఽల్పబుద్ధిభిః

తేషాం మధ్యాత్ సముద్భృత్వ యుక్తలక్షణలక్షితాన్

శ్రీమతశ్చో మునిః ప్రాహ మనీనుద్దిశ్య తద్యథా

ఆద్యః ప్రబంధః కన్దాఖ్యో వృత్తా నామ ద్వితీయకః

గద్యరూపః తృతీయస్యాత్ దండకః స్వ్యాచ్ఛతుర్థకః

పంచమో వర్ణకః ష్యాతః షష్ఠ ఆర్యాభిధాయకః

సప్తమీ కథితా గాథా తతో ద్విపదకోఽష్టమః

9. వర్ణతీ; 10. ఆద్దిలా; 11. చతుష్పది; 12. తోఠకము;

13. తోటకము; 14. వస్త్రాఖ్యాప్రబంధము; 15. క్రొంచపదము;

16. హంస; 17. కుకసారిక; 18. అశ్మలీలా;.....

28. త్రిసదీ - షట్పదీ; 29. బంధకర; 30. పాటకరణం;

36. ద్విపదీ; 37. వర్తనీ; 38. ఏలా.

“అష్ట త్రింశత్తమాత్యేలా బహు భేద ప్రవిస్తరా”

39. డేంకీ; “ద్యృదేకాచై కతాళకా.”

ఏతేషా మదికః ఖ్యాతః ప్రబంధో మాతృకాహ్వయః  
 ప్రబంధోఽయం స్వరార్థస్యాత్ జ్ఞేయోఽసౌ గీతవేదిభిః  
 తాలకూన్యాది యః పాటై ర్విరుత్తై శ్చసమన్వితః  
 స కస్త ఇతి కర్ణాటబాషాదిపదమిశ్రితః  
 కర్ణాది ప్రబంధై లక్ష్యతః ప్రసిద్ధా ఏవ.  
 గీయతే యత్ తదత్రాహుర్గద్యం గీతవిశారదాః  
 తాలయుక్తం స్వరోపేతం మధ్యే పాటవిరాజితం.  
 దేశిగీతేఽపి వస్తుస్యాన్నాటకేఽపి ప్రయుజ్యతే  
 గీతే తు ప్రతితాలేన పదస్వరసమాయుతః  
 మతః క్రౌంచపదో నామ స తు గాంధర్వవేదినాం  
 సుస్కృతం పాదమేకం తు ద్వితీయం దేశసంయుతం  
 సప్రాసం గీయతే యత్ర గీతం హంసపదం విదుః  
 యస్తు తాలద్వయోపేతపదపాటవిరాజితః  
 యా స్యాత్కరణతాలేన ద్విపదీ వృత్తసంగతా  
 సా భవేత్ ద్విపదీనామ ప్రోక్తా వస్తు విచక్షణైః  
 అద్యం పాదద్వయం యత్ర స్యా దనుప్రాసవర్జితం,  
 అనుప్రాసస్తృతియేఽపి చతుర్థే వాథ గీయతే,  
 చతస్రో గీయతే యత్ర పాదే పాదే భవన్తి చ  
 గీత్వా తదీయపాదార్థం అనుప్రాసో విధీయతే,  
 త్యాగసౌభాగ్య సౌందర్య శౌర్యధైర్యాదివర్ణనా  
 యస్యాం భవతి గీతజ్ఞా స్తామేలాం సంప్రచక్షతే.

మట్టేనాథ ద్వితీయేన కంకాలేన తథై వచ  
సంయుక్తా ప్రతితాలేన క ర్తవ్యైలా మనీషిభిః  
వర్ణనీయస్య గాతుశ్చ సాతునామాజ్ఞితా భవేత్  
అదౌ నాదవతీ ప్రోక్తా-తతో హంసావతీ మతా  
నన్దావతీ తృతీయాచ-తుర్యాభద్రావతీ స్మృతా  
ఇత్యేలా గణమార్గేణ బుధైరుక్తా చతుర్విధా.

ఏలా నాదవతీ రమ్యా వర్ణాలంకార శోభితా  
గీయతే మట్టతాలేన నాదయుక్తా పదేపదే  
శ్వేతోవర్ణ శ్చ విజ్ఞేయః శృంగారః కథితో రసః  
తై శిశీవృత్తిరాఖ్యాతా పాంచాలీ రీతి రిష్యతే  
యత్ర చంద్రగణాః పంచస్వర్గజై కేన సంయుతా.  
ఏలా నాదవతీ నామ సా స్మృతా పూర్వసూరిభిః.

హంసన్యేవ గతిం కాసా నాదేన చ పదేన చ  
సమం ప్రవర్తతే యస్మాత్ తతో హంసావతీ స్మృతా  
తాలో ద్వితీయక స్తత్ర హిన్దోశేన తు గీయతే  
రక్తోవర్ణః సమాఖ్యాత శృండికా దేవతా భవేత్  
యత్రానలగణాః పంచ, షష్ఠో వాయుగణస్తథా  
ఏలా హంసావతీ నామ సా స్మృతా గీతపారగైః ॥

లఘుభిర్గమకై ర్యుక్తా రాగో మాళవకై శిశీ  
ఏలా నన్దావతీ నామ ప్రతితాలేన గీయతే.

యత్రాంబరగణాః పంచ మార్తాంధ్రగణ సంయుతాః  
ఏలా నన్దావతీ సా తు విజ్ఞేయా గీతివేదిభిః ॥

ఏకైక పదసంయుక్తా మూర్చనాధ్వని సంకులా  
 కంకాలతాల సంబద్ధా కికుభేన ప్రగీయతే  
 ఏలా భద్రావతీనామ కూద్రజాతి సముద్భవా ॥  
 యత్ర భూమిగణాః పంచ షష్ఠో జలగణస్తథా  
 త్రిపదం పాదసంఖ్యానం మూర్చనాబిన్దు సంకులం  
 యత్స్థితం గమకం కుర్యాదేత దేలాసు లక్షణం

ఇతి గణైలా చతుష్టయం.

తృతీయపాదవత్ పాద శ్చతుర్థో యది వర్తతే  
 ఏలా సంకరతా మేతి మతంగమునిభాషితం.  
 రతిలేఖా, కామలేఖా, బాణలేఖా తదైవచ  
 కథ్యతే చంద్రలేఖా చ-మూర్తైలామాహ వల్లభః  
 యస్యా మంఘ్రిద్వయే మాత్రా రుద్ర సంఖ్యాస్తృతీయతే  
 రుద్రహస్తసమాశ్చైవ, రత్యాఖ్యా గణసమ్మితాః  
 కథితా గీతి శాస్త్రజ్ఞై రతిలేఖేఽపి నామతః.

సంగీత రత్నాకరం.

ప్రబంధో రూపజం వస్తు విబద్ధస్యాభిదాయకం  
 చతుర్విధాతుభిః షడ్విశ్వాంగైర్యస్యాత్ ప్రబధ్యతే  
 తస్మాత్ ప్రబంధః కథితో గీతలక్షణకోవిద్భిః,  
 ఉద్గాహకశ్చ మేలాపః ద్రువ ఆభోగ ఏవచ  
 ఏలాయాం ఢేకికాయాం చ స్యాదన్తే నియమాదిమా  
 అంగాని తు ప్రబద్ధానాం వదామః సాంప్రతం క్రమాత్.  
 పాద, తేనా, చి ఏరుద, పాటో-తాలస్వరౌ తథా  
 సద్దేశో వాద్యవర్జానాం పాటస్తా లాసుగో భవేత్.



తేన్న తేన్నేతియే వర్ణా గీతేఽసౌ తేన్నకోమపః  
 అంగమాత్రేణవిహితా అనిర్యుక్తా ఇతీరితాః  
 ఛందస్తా లాదివియమాన్నిర్యుక్తాస్తే నిరూపితాః  
 ధవళశ్చర్పరీ చై వ వదనం యుంపటస్తథా  
 చరిజా త్రిపదీచై వ సింహపాదస్తథైవచ  
 పదం తాలసమాయుక్తా మంగళం స్తవమంజరీ  
 అమీ సర్వప్రబంధాశ్చ నిర్యుక్తాః పఠికీర్తితాః  
 హరిర్విజయనంజ్ఞాస్సృత్ ఏకతాళీ తథైవచ.

వీలా.

ఉద్గాహేఽంఘ్రిద్వయప్రానైః ప్రతిపాదృ గణాశ్చ పట్  
 పాదస్యాంతే ప్రయోగస్సృత్ పల్లవాఖ్యం పదం తతః.  
 పల్లవాఖ్యేపదే నాప్తి నియమో గణవర్ణయోః,  
 అనేనై వ ప్రకారేణ ద్వితీయాంఘ్రైః ప్రకల్పనా,  
 గీత్వా తతస్తృతీయాంఘ్రిం దేయో మేలాపకో భవేత్  
 తదా పాదత్రయే గీతమేకమేవ విధీయతే.  
 సప్రాసోఽథ ధ్రువే గేయో వర్ణ్యనామ్నా సమన్వితః  
 అభోగశ్చతతో గేయో గతుర్నామ్నా విరాజిః  
 ధ్రువం గీత్వా తతోన్యసః సర్వైలాసు ప్రశస్యతే.

గద్యం.

అపాదః పదసందోహో గద్యం షోడా తదిష్యతే  
 వృత్తగంధి తథా చూర్ణమన్యదుత్కలికాభిధం.  
 లలితం చ తథా ఖండం చిత్రం తల్లక్ష్య కథ్యతే.

పద్యభాగాన్వితం గద్యం వృత్తగన్ధి నిగద్యతే  
 అసమనైస్సమనైర్వా ద్విత్వైర్నిస్తు చతురైః పదైః  
 రచితం చూర్ణ మాఖ్యాతం గద్యం గద్యవికారదైః  
 గౌడరీత్యా యుతం గద్యం ప్రోక్త ముత్కులికాభిధం  
 సమనైః పంచదైర్బద్ధం పదైర్గలిత మీరితం  
 ప్రక్రాంతరీతిభంగేన బృహల్లఘుపదైర్యుతం  
 గద్యం ఖండ మితి ప్రాహః గద్యభేదవికారదాః  
 గద్యం చిత్రమితి ప్రోక్తం నానారీతిసమన్వితం  
 ప్రణవాద్యం భవేద్గద్యం గేయం తాలవివర్జితం  
 మిథః సయమకైష్షడ్భి రష్టభిర్వా సమన్వితం.  
 పదాన్యేతాని మేధావీ గాయేత్ గీతానుసారతః.

ఏకతాళీ.

ద్విరుద్ధాగ్రహం ద్రువం ద్విశ్చ గీత్వా భోగం సకృత్ పునః  
 ద్రువం గీత్వా తతః కార్యో న్యాసో గీతవికారదైః  
 ఘనద్రుతా ఘనప్రాసా యత్యా చ ఘనయా యతా  
 ఏకతాళాఖ్యతాలేన గేయా స్యాదేకతూలికా  
 ఆలాపానిర్మితః కైశ్చిదస్యా ఉద్గాహ ఇష్యతే.

దీనినిబట్టి తాళప్రవాసములు, మాత్రాగణబద్ధములు, ఉద్గాహోదాలతో గూడి గేయములగు నీ దేశి రచనలకు దేశీయపద్ధతిని లక్షణ మేర్పఱచుటలో నీ సంస్కృత లాక్షణికులెట్లు శ్రమపడినదియు సువ్యక్తమగుచునే యున్నది.

కందము, ద్విపది, త్రిపది, చతుష్పది, షట్పది, ఏలపదం, పాట, గద్యం, కళిక, ఉత్కళిక, ఏకతాళి, ధవళం, మంగళం, మంజరి మొదలగువానిని లక్షణయుక్తముగాఁ జేయుటకు కొంత ప్రయత్నము జరిగినది. ఇవి తెలుఁగు కన్నడ సాహిత్యములకు సంబంధించినవై యున్నవి. మరికొన్ని— డేంకా, ఝాంబడకం, వర్తనీ, ముక్తావళి మొదలగునవి మహారాష్ట్రాది దేశ ప్రాంతముల లోని దేశి రచనా భేదములు కావచ్చును. తెలుఁగు లాక్షణికులు పైవానిలోఁ గొన్నిటిని వదలివేసినను, వీనిలో పెక్కు చిరకాలము నుండి సామాన్య జన వ్యవహారమున నుండిన దేశి రచనలనుటకు సందేహము లేదు. వీనికి సరియైన లక్షణ సమన్వయము, లక్ష్య సంపాదనము, భిన్న భాషలలోని దేశి రచనలకుఁ గల పరస్పర సంబంధాన్వేషణము, భిన్నములగు నీ ఛందోరీతుల మూలతత్వ పరిశీలనము, ఆ యా దేశ భాగములం దింకను నిలిచియున్న దేశి రచనల సంగ్రహణము, ప్రకటనము మొదలగు కార్యము లాంధ్ర దేశి సాహితీపరుల యాదరాభిమానముల నాకాంక్షించుచున్నవి. వారు వీనియందు శ్రద్ధాశువు లగుదురు గాక.



## సవరణ

క్రింది పదాల్లో శకటరేఖ ఉన్నచోట్ల ఏ కారం ఉండాలి.

పుట - పంక్తి

|         |                           |
|---------|---------------------------|
| 9 - 11  | అ కార                     |
| 13 - 19 | అ కారములు                 |
| 16 - 9  | పుకట్, పొగట్              |
| 16 - 14 | పుకట్                     |
| 17 - 3  | పుకట్, పాట్               |
| 17 - 4  | కోటి                      |
| 17 - 7  | “అ” కారము                 |
| 17 - 9  | పుఅర్, పొఅర్, కితె, కెఅగె |
| 17 - 10 | ముఅంగు, పొఅదు, పొఅ్లు     |
| 17 - 11 | ముఅకు                     |
| 27 - 21 | ఉఅన్దు                    |
| 53 - 20 | పొఅదు, పొఅ్లు             |
| 89 - 12 | తమిఅర్                    |
| 110 - 3 | విజయతెందుళూర              |
| 110 - 5 | తెందుళూరు                 |
| 110 - 7 | అగుబంబు                   |
|         | అగుబంబు                   |

పదాదివర్ణం